

اسلامي فقه د قانون مصدر که د قانون بدیل؟

پوهنوال دکتور مصباح الله عبدالباقي¹

1- عضو کادر علمی پوهنځی شرعیات و رئیس پوهنتون

سلام.

تلفون: +93771694474

ایمیل: Misbah.abdulbaqi@gmail.com

معلومات مقاله

تاریخ نشر: 1401/10/12

شماره مقاله در ژورنال: 01

تعداد صفحات: 41

شماره نوبتی مجله: 12

کلید واژه ها

اسلامي فقه، قانون، مصدر، مباح

لنډيز

په دې څېړنه کې یوه ډېره مهمه قضیه څېړل شوی ده او هغه دا چې ایا په یو اسلامي هېواد کې د فقهي په موجودیت کې قانون جوړونې ته اړتیا شته؟ ایا د دې اړتیا شته چې دا فقه د قانون په بڼه ترتیب کړی شي؟ که قاضي باید ازاد پرې بنودل شي چې د اسلام د فقهي ميراث څخه په یو قول فیصله وکړي؟

په دې اړه دا څېړنه دې نتیجې ته رسېدلې چې فقه د قانون بنسټیز مصدر دی خو د قانون بدیل نه شي کېدلی، او دا ځکه چې د قانون خپلې ځانگړنې دي چې هغه په فقه کې نشته، او له دې څخه بنسټیزه ځانگړنه د قانون الزامیت دی، لکه پخوانیو فقهاو هم چې ورته اشاره کړی ده چې وایي «لا فرق بین الإفتاء والقضاء إلا أن المفتي مخبر بالحکم والقاضي ملزم به». نو په هغه اجتهادي قضایاو کې چې فقهي مذاهب په کې متعدد وي، او یا په حنفي مذهب کې اقوال په کې متعدد وي، د دې عصر د غوښتنو سره سم، دې ته اړتیا ده چې د فقهي د تقنین په پروسه کې یو قول ته ترجیح ورکړی شي او قاضي پرې ملزم کړی شي، او دا کار قاضي ته پرې نه بنودلې شي، ځکه قاضي په ځانته ځان غالباً د دې اهلیت نه لري، او که بالفرض څه قاضیان د دې اهلیت ولري، هغه بیا د دې ټولو مسألو د څېړلو فرصت نه لري، بلکې دا کار باید د علماو او پوهانو د یوې ډلې له لورې سرته ورسېږي ځوک چې تر یو بریده د ترجیح اهلیت هم ولري او تخصص هم، همدې ته مور تقنین وایو.

په دې اړه دا هم د یادونې وړ ده چې په حنفي فقه کې د مفتی به، تصحیح شوي او راجح قول موجودیت د فقهي د تقنین اړتیا نه نفي کوي، ځکه دا په اوسنی زمانه کې د فتوا لپاره مشخص نه دي، بلکې په دې تصحیح شوو اقوالو کې ډېر بیا کتنې ته اړتیا لري، ځکه چې له دې اقوالو څخه د یو زیات شمېر ترجیح د داسې وجوهو او لاملونو پر بنسټ بنا شوي ده چې هغوی په ورستنیو زمانو کې بدلون موندلی دی، نو د دې اقوالو سره باید به هماغه منهجیت تعامل وشي چې زموږ د فقهاو معمول وه، او په ترجیح کې یې بیا کتنه وشي لکه هغوی چې په ورته حالاتو کې کړي وه.

د دې ترڅنگ څه داسې قضایا هم شتون لري چې په هره زمانه کې نوې رامنځته کېږي، دې ډول مسائلو ته «نوازل»، «واقعات» او جدید مسائل ویل کېږي، دا ډول مسائل په اوسنی زمانه کې ډېر زیات دي ځکه ژوند یې ساري پرمختگ کړی، او په فقه کې یې احکام څېړل ممکن نه و ځکه په هغه وخت کې یې وجود نه درلود، نو اوس باید د قانون په ضمن کې د دې مسائلو حل د اسلامي شریعت د اصولو سره سم وړاندې کړی شي، چې دا د اسلامي فقهي د تقنین اړتیا جوته کوي.

یو بل ډول قانون جوړونه هم شته چې د فقهي موجودیت مور له هغه څخه نه شي مستغني کولی، دا هغه قانون جوړونه ده چې د شرعي ضوابطو سره سم د مباحاتو د تقیید په میدان کې صورت نیسي، او دا ځکه چې دا ډول قضایا په فقهي تراث کې نه دي څېړل شوي، او څېړل یې ممکن هم نه و، ځکه چې دا د مؤقتو مصالحو او مفاسدو تابع وي او هغه بدلیږي را بدلیږي، لنډه دا چې فقه د قانون لپاره مصدر دی، خو د قانون بدیل نه دی، نو د فقهي پر بنسټ باید قانون جوړونه سرته ورسېږي.

معلومات مجله:

مجله علمی پوهنتون سلام، نشرات خویش را از سال 1390 هـ.ش آغاز نموده و دست آورد های زیادی در این زمینه دارد، در ادامه سلسله فعالیت های خویش به تاریخ 1401/03/22 اعتبار نامه خویش را به عنوان یکی از معتبرترین مجله از وزارت محترم تحصیلات عالی کشور به دست آورد.

آدرس: افغانستان، کابل، ناحیه چهارم، کلوله پشته، چهار راهی قلعه بست (گل سرخ)، پوهنتون سلام.

آدرس ارتباطی؛ وبسایت: <https://salam.edu.af/magazine>، ایمیل: salamuk@salam.edu.af، <https://research.salam.edu.af>

شماره های تماس: +93703649505 و +93785351450

مقدمه

الحمد لله رب العلمين والصلاة والسلام على سيد الأنبياء والمرسلين وعلى آله وأصحابه أجمعين، وبعد.

له دې امله چې ټولنه د داسې افرادو څخه جوړه ده چې هر یو یې غوښتنې لري، غریزې لري، دا غوښتنې او غریزې که ازادې پرې بنودلې شي او کنترول او تهذیب نه کړی شي نو په ټولنه به د ځنگل قانون حاکم وي، هر زورور به ضعیف تر پښو لاندې کوي، هر طاقت ور به د ضعیف حق خوري او هر زورور به یې چاره گان د خپلو حقوقو څخه محرومي، ځکه همدا د نفس د غوښتنو او مطلق العنانه غریزو نتیجه ده، دې ته په کتو ټول عاقل خلک په دې

قانع دي چې ټولنې بايد خپل سرو کارونو ته پرې نه ښودل شي، بلکې هره ټولنه نظم او ضبط ته اړتيا لري، او کله چې کومې ټولنې دا نظم له لاسه ورکړي هلته بيا داسې ژوند تېرول ډېر گران وي چې هلته سکون او اطمینان وي.

خو په عين وخت کې دې ته هم اړتيا ده چې دا نظم او ضبط داسې حالت غوره نه کړي چې هلته اختناق رامنځته شي، د خلکو هغه ازادي سلب کړي شي چې د الله تعالی له لورې ورته ورکړ شوی ده، همدا راز دا نظم او ضبط داسې هم نه وي چې ابتکار او ابداع له منځه یوسي، فردي تمیز ختم کړي، او ټول انسانان دې ته مجبور کړي چې یو د بل کاپي وه اوسپړي، ځکه د بشریت پرمختګ، د انسانانو لپاره د هوساینې د وسایلو مهیا کول یوازې هغه وخت ممکن دي چې انسانان ازادي ولري، ابتکار وکړي، او هڅې وکړي، او د نظم او ضبط تر نامه لاندې ترې بې ارادې او بې همته موجودات جوړ نه کړي شي، له دې امله دا نظم و ضبط او ازادي باید همداسې یو متوازن حالت رامنځته کړي، هر اړخ که پر بل باندې طغیان وکړي، داسې حالت بیا د شریعت له نظره درست او سالم حالت نه دی، اسلام نه استبداد قبلي او نه هم بې نظمي او بې بندوباري.

د داسې یو متوازن حالت د رامنځته کولو لپاره تر ټولو بهترینه وسیله د قانون رامنځته کول دي، ځکه که دا کار سلیقي ته پرې ښودل شي حتما غیر متوازن حالت رامنځته کوي، ځکه د انسانانو طبیعتونه مختلف وي، څوک به فوضوي طبیعت لري هغه به ټولنه د بې نظمی لور ته وړي او څوک به استبدادي طبیعت لري او شعار به یې دا وي {مَا أَرِيكُمْ إِلَّا مَا أَرَىٰ وَمَا أَهْدِيكُمْ إِلَّا سَبِيلَ الرَّشَادِ} [غافر: 29] نو ټولنه به د اختناق لور ته وړي.

له دې امله چې په ژوند کې نظم و ضبط، ازادي او هر بل ارزښت د دې سره تړاو لري چې هره ټولنه څه ته ښه وایي او څه ته بد، څه ته صحیح وایي او څه ته غلط، څه ته درست وایي او څه ته نادرست، څه ته خیر وایي او څه ته شر، همدا قضیه د قانون لپاره هم بنسټ مهیا کوي، ځکه څه چې ښه، درست، صحیح او خیر گڼل کېږي قانون به د هغه د ترویج هڅه کوي، او څه چې بد، نادرست، شر او غلط گڼل کېږي قانون به په ټولنه کې د هغه د منع کولو هڅه کوي.

اوس که چېرته د خیر او شر، او درست او نادرست معیار بشري فلسفې وگڼو نو هیڅکله به هم یو داسې حل ته و نه رسېږو چې د ټولنې زیات خلک پرې قانع وي، ځکه په بشري فلسفو کې د ښه او بد معیار فردي ذوقونه دي، او دا غالباً سره متفاوت وي، له دې امله د خیر او شر لپاره تر ټولو بهترین معیار هماغه دی چې اسلامي شریعت مشخص کړې دی، یعنې ښه هغه دي چې شریعت ورته ښه ویلي وي، او بد هغه دي چې شریعت ورته بد ویلي وي «الحسن ما حسنه الشرع، والقبیح ما قبحه الشرع». په دې توګه په اسلامي ټولنو کې د قانون لپاره مصدر د اسلامي شریعت څخه پرته بل څه نه شي کېدلی، هغه اسلامي شریعت چې بېلا بېل تعبیرات یې د فقهي په شکل کې مدون دي.

دا فقه په حقیقت کې د اسلام همدا قانوني اړخ تشریح کوي، مګر له دې امله چې په فقه کې زیات اجتهادي مسائل بحث شوي دي، چې په اړه یې بیلا بیل نظریات وجود لري، اوس چې کوم سوالونه په قوت سره مطرح دی هغه دا دي چې:

لومړی: کله چې اسلامي فقه د شریعت د همدې قانوني اړخ څخه بحث کوي، ایا د دې اړتیا لیدل کېږي چې دا فقه په قانوني بڼه ترتیب کړي شي او قاضیان د حکومت له لورې په هغه باندې په فیصلو کولو ملزم کړي شي، او که ازاد پرې ښودل شي چې د فقهي تراث څخه یې چې هر مذهب او هر قول خوښ شي فیصله پرې وکړي؟

دویم: ایا داسې کوم اړخونه وجود لري چې په پخواني فقهي تراث کې نه دي بحث شوي او اوس یې په اړه د شریعت په رڼا کې قانون جوړونې ته اړتیا ده؟

درېم: په حنفي مذهب کې چې غالباً په افغانستان کې باید قضاء د هغه په موافقت کې فیصلې وکړي ځکه همدا د اکثریت خلکو مذهب دی، د فتوی په نظام کې راجح او مفتی به اقوال لري چې قاضیان باید د هغوی سره سم فیصله وکړي، ایا په داسې حالت کې بیا هم د فقهي تقنین ته اړتیا شته دی؟

څلورم: که چېرته په تقنین کې په حنفي مذهب کې مفتی به او مصحح او راجح اقوال ترک کړي شي، او یا هم د یو لړ ضرورتونو او لاملونو له امله د نورو فقهي مذاهبو څخه استفاده وشي ایا دا د حنفي مذهب څخه خروج گڼل کېږي؟

دا او د دې په څېر نور هغه سوالونه دي چې په دې څېړنه کې یې د ځوابونو د لټولو هڅه شوی ده، او کونښن شوی چې دا قضایا په تفصیل سره وڅېړل شي.

اهداف:

په افغانستان کې ډېر په سطحیت کې مبتلی خلک کله کله داسې خبرې مطرح کوي چې ظاهري کلمات یې د بعضي خلکو د تیروتنې لامل ګرځي، د بېلګې په توګه یو شمېر خلک وایي چې:

اساسي قانون خو قرآن دی، د قرآن کریم په موجودیت کې بل اساسي قانون ته څه اړتیا ده؟
او یا وایي: مور سره حنفي فقه وجود لري، او په هغه کې هر څه شته دی، تر دې چې مفتی به اقوال په کې مشخص دي، له دې امله هیڅ ډول قانون ته اړتیا نشته.

او یا وایي: چې د تیرو فقهاو له لورې تصحیح شوو اقوالو څخه پرته پر بل قول فتوی ورکول، او یا هم پر بل مذهب فتوی ورکول سره له دې چې دا د ټولني لپاره اوفق او ارفق هم وي نادرست او ناجایز کار دی او دا د حنفي مذهب څخه خروج دی.

دا ډول افکار تصحيح ته اړتيا لري، تر څو خلک په دې پوه شي چې ډېر ځله څه کلمات ويل کېږي په ښکاره يې الفاظ ښه وي خو هغه مفهوم چې ترې اخیستل کېږي هغه درست نه وي، لکه چې وايي: "کلمة حق اريد بها الباطل".

د دې ترڅنگ دې ته اړتيا ده چې اسلامي امارت د تقنين په برخه کې دې تشې ته متوجه شي، او په دې اړه جدي گامونه پورته کړي، هغه که د اساسي قانون په برخه کې وي، که د اداري قوانينو په برخه کې وي او که مدني، تجارتي او جزايي او نورو قوانينو په برخه کې وي، هيله مو دا ده چې دا ډول ليکنې به دا اړتيا را برسیره کړي، او د اسلامي امارت مسؤولين به په دې اړه خپلو مسؤوليتونو ته متوجه کړی شي.

يو بل هدف چې هيله مو ده چې دا څېړنه به يې تر لاسه کړي دا دی چې هغه افکار تصحيح شي چې د تقنين په اړه د يو شمېر خلکو په ذهنونو کې يې ځای نيولی، همدا راز حنفي مذهب ته د انتساب مفهوم بايد تصحيح شي، ډېر خلک چې په حقيقت کې د ظاهريت په سطحيت کې مبتلي دي د حنفييت دعوه کوي، حنفييت يوازې د مسایلو د مجموعې نوم نه دی، نه په هغه مسایلو د جمود نوم دی (لکه يو شمېر خلک چې د نصوصو په ظاهر باندې منجمد دي) بلکې حنفي مذهب په حقيقت کې د مسایلو سره د تعامل د تگلارې او منهج نوم دی، په دې معنی چې حنفييت دې ته ويل کېږي چې د مسایلو سره په هغه څېر تعامل وشي چې زموږ د مذهب امامانو او فقهاو کړی دی، که څوک يوازې دې ته حنفييت وايي چې يوازې د تيرو فقهاو څخه مسایل نقل کړي او دې ته متوجه نه وي چې د تيرو فقهاو له لورې د دې احکامو د تصحيح، ترجيح او فتوی لاملونه څه و، هغه اوس وجود لري که نه؟ دې ته متوجه نه وي چې دا مسایل چې تصحيح يې په عرف او مصالحو او مفاسدو (السياسة الشرعية) ولاړه وه، ايا تر اوسه هغه اسباب قائم دي که نه؟ که څوک دې ته حنفييت وايي چې حنفييت غلط کړی دی، او حنفييت د انتساب مفهوم بايد تصحيح کړی شي.

د څېړنې تگلاره

په دې څېړنه کې له دې امله چې يوه فقهي قضيه بحث شوی ده، نو په مختلفو قضايو کې د مختلف مناهجو څخه استفاده شوی، په يو شمېر قضايو کې د استقرائي منهج څخه کار اخیستل شوی دی، په دې معنی چې جزئيات لټول شوي او بيا د هغه څخه د يو کلي مفهوم د اخیستلو کونښن شوی دی، په ډېرو ځايونو کې د تحليلي او مقاييسوي تگلارې څخه استفاده شوی ده.

او له دې امله چې د دې څېړنې مخاطبين د حنفي مذهب پيروان دي، نو په عامه توگه زيات ترکيز په هغه مصادر شوی دی چې د احنافو له نظره معتبر مصادر او مراجع دي، خو له دې امله چې څه قضايا د معاصرو مسایلو پورې تړاو لري نو د معاصرو علماو نظريات هم له پامه نه دي غورځول شوي. هڅه دا شوی چې په امانت دارې سره او د خپل توان سره سم ټول مسایل په دقت سره وڅېړل شي، او د څېړل شوو قضايو په اړه درست نظر د درنو لوستونکو مخ ته کېښودل شي، خو بيا هم انسان ضعيف دی، زه هم د دې دعوه نه کوم چې ټول افکار به په درست شکل وړاندې شوي وي، خو دا ويلى شم چې تقصير په کې نه دی شوی، له دې امله د درنو لوستونکو مې غوښتنه دا ده چې د غلطۍ په صورت کې د همکارۍ او تعاون علی البر والتقوى له مخې ليکوال متوجه کړي، په دې ليکنه کې که درست او صحيح افکار منعکس شوی وي دا يوازې د الله تعالی په توفيق ممکن شوي او که غلطې په کې وي نو دا انساني تقصير دی، او د الله تعالی شريعت ترې منزه او پاک دی.

وسبحانک اللهم وبحمدک نشهد أن لا إله إلا أنت نستغفرک و نتوب إليك.

دکتور مصباح الله عبد الباقي

کابل - افغانستان

قانون او فقه څه ته وايي؟

قانون: د هغه ضابطو او قاعدو ټولګې او مجموعې ته ويل کيږي چې ټولنيزې اړيکې تنظيموي، او دولت د هغه منلو ته خلک اړباسي، او د اړتيا په وخت کې د دې اړيستلو لپاره د زور څخه هم کار اخلي.

او فقه د هغه تفصيلي احکامو نوم دي چې فقهاو د عملي امورو (غیر اعتقادي) په اړه په اسلامي شريعت کې د حکم د مصادرو (متفق عليه لکه قرآن، سنت، اجماع او قياس) او (غیر اتفاقي لکه استحسان، مصالح مرسله د صحابي قول او داسې نورو) څخه استنباط کړي دي.

په عام ډول فقه د هغه اجتهادي مسائلو څخه بحث کوي چې په اړه يې د فقهاو نظريات د بېلابېلو دلائلو له امله يو د بل سره متفاوت دي، خو په عين حال کې ترډا للباب متفق عليها مسائل هم په کې بحث کېږي.

قران د فقهې، او فقه د قوانينو بديل گڼل؟

يو شمېر خلک داسې دي چې کله د قانون يادونه وشي، او يا هم د اساسي قانون خبره وشي نو هغوی وايي چې قرآن او حديث کفايت کوي همدا قوانين دي، او يا وايي چې اساسي قانون خو قرآن دی نو بل ته څه اړتيا ده، او کله دا ويل کيږي چې حنفي فقه وجود لري او هغه قانون دی نو نورو قوانينو ته څه اړتيا ده؟.

دا په حقيقت کې هغه منطق دی چې يو شمېر غير مقلدينو به د فقهي مذاهبو په مقابل کې ترې استفاده کوله او تر اوسه يې کوي، کله چې د فقهي مذاهبو خبره مطرح شي دوی وايي چې قرآن او سنت موجود دي نو فقهي ته څه اړتيا ده؟ بلکې له دوی څخه يوه ډله خو له دې هم ور هاخوا تيريږي او وايي چې دا مذاهب طواغيت دي، او دا اربابا من دون الله دي، د همدې سطحيت او بې محتوي تفکير پر بنسټ اوس يو شمېر خلکو ته چې د قانون او قانوني چوکاټ خبره وشي هغوی هم همدا خبره کوي، کله وايي چې قرآن کریم شته دی نو بل قانون ته څه اړتيا ده؟ او کله وايي چې فقه شته دی او هر څه په هغه کې شته دی نو بل قانون ته څه اړتيا ده؟ او ورسره کله وايي چې قانون جوړونه تحاکم الی الطاغوت دی، ځکه قانون خلک له دې امله نه مني چې دا د الله امر دی، بلکې له دې امله يې مني چې دا د حاکم جهت د تقنيني مصدر له لورې صادر شوی دی!

دا منطق په غلط فهمی او يا هم کج فهمی باندې بناء دی، او دا ځکه چې په دې کې شک نشته چې قرآن کریم او نبوي احاديث د مسلمانانو لپاره د قانون او تشريع بنسټيز مصادر دي، د دې دواړو په مصدريت د اعتراف څخه پرته څوک مسلمان کېدلی هم نه شي، لکه الله تعالی چې فرمايي: [فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا] [النساء: 65].

ستا د پالونکي (خدای) قسم چې دوی تر هغه پورې مسلمانان نشي گڼل کېدلی تر څو چې تاسې د هغه امورو په اړه فيصله کونکي و نه گرځوي چې دوی په کې شخړه کوي، او بيا په خپلو زړونو کې ستا د کړې فيصلې په اړه کومه ناخوښي هم احساس نه کړي، او په بشپړ ډول يې ومنی.

خو دا هم يو حقيقت دی چې د هغه احکامو څخه پرته چې په قطعي الثبوت او قطعي الدلالة نصوصو ثابت وي، او يا هم په داسې نصوصو ثابت وي چې په فهم يې امت اجماع لري (چې شمېر ډير محدود دی) نور ټول احکام هغه که لفظا په قرآن او سنت کې ذکر دي او که ضمنا يې يادونه شوی ده، ټول اجتهاد او اجتهادي فهم ته اړتيا لري، چې همدا د اجتهاد او د فقهي مذاهبو اړتيا او ضرورت را په گوته کوي، او دا رښايي چې فقهي مذاهب د قرآن او سنت قسيم نه دي بلکې دا د قرآن کریم او نبوي سنتو بېلابېل تشریحات، فهم او توضیحات دي، اوس که څوک دا د قرآن کریم او يا د رسول الله صلی الله عليه وسلم د سنتو د بديل په حيث وړاندې کوي هغه قطعاً يا پخپله په غلط فهمی کې پروت دی، او يا هم خلک غلطول غواړي، چې دا دواړه مرضونه دي چې بايد معالجه شي.

همدا راز دا خبره کول چې حنفي فقه وجود لري، نو قانون ته څه اړتيا ده؟ دا خبره هم په همداسې سطحيت او غلط فهمی باندې ولاړه ده لکه د هغه چا خبره چې وايي قرآن کریم او سنت رسول شته نو مور فقهي ته او فقهي مذاهبو ته څه اړتيا لرو!! او څوک چې دا خبره کوي هغه خو يا د قانون څخه درست درک نه لري، او يا هم د فقهي څخه يې فهم ناقص دی، او شايد ډير خلک د قانون د لفظ سره له دې وېرې حساسيت ښکاره کوي چې چېرته په دې پلمه څوک اسلامي شريعت په عربي قانون بدل نه کړي، او له دې نوم څخه په استفادې عربي قانون رانه وړي، خو که دا اندېښنه له منځه يوړل شي نو بيا د اسلامي فقهي د تقنين په اړه بايد له چا سره کومه اندېښنه وجود ونه لري.

د اسلامي فقهي او قانون ترمنځ فرق دا دی چې فقه د فقهاو آراء او نظريات دي، او الزامي بڼه هغه وخت غوره کولی شي چې حاکم يا د هغه نائب او قاضي د هغه پر بنسټ حکم صادر کړي، يعنې له هغه څخه قانون جوړ کړي، فقهاء دا خبره په صراحت او قطعيت سره کوي، امام زيلعي وايي: «لِأَنَّ الْقَضَاءَ مُلْزَمٌ فِي حَقِّ النَّاسِ كَأَفْئِدَةِ الْفُتُوَى لِأَنَّهُ لَيْسَ بِمُلْزَمٍ لِمَنْ حَيْثُ الْإِعْتِقَادُ وَلَا مِنْ حَيْثُ الْإِسْتِيفَاءُ» .

قضاء د ټولو خلکو په حق کې الزامي ده (يعنې ټول يې بايد ومنی) د فتوا (فقهي نظر) برعکس چې هغه نه د عقيدې په لحاظ الزامي بڼه لري او نه د تطبيق په لحاظ.

د دې معنی دا ده چې فقه او فتوا د فقهاو نظريات دي، خو کله چې قاضي د دې نظرياتو څخه د کوم نظر سره سم فيصله وکړي هغه الزامي حيثيت غوره کوي، په دې کې خو شک نشته چې په اسلامي شريعت کې قاضي اسلامي فقه د خپلې قضاء لپاره د مصدر په توگه استفاده کوي، خو قاضي په دې نه دی ملزم کړی شوی چې د فقهي نظرونو او آراو څخه د کوم يو پر بنسټ فيصله وکړي، بلکې دا کار پخپله د قاضي نظر ته پرېښودل شوی، سره له دې چې غالباً په اوسني عصر کې او په ځانگړی توگه زموږ په هېواد کې قاضيان د دې اهليت هم نه لري چې د دلائلو، مصالحو او د خلکو د اړتياو او ضرورتونو

په رڼا کې یو فقهي نظر ته ترجیح ورکړی شی، که همدا فقه د حکم لپاره مصدر وگڼل شي او د فقهي نظرياتو ترمنځ د ترجیح کار د یو فرد (قاضي) پر ځای د علماو یوه داسې مجموعه وکړي چې د عامو قضاتو څخه یې د پوهې او علم کچه هم لوړه وي، تجربه یې هم ډیره وي، د ټولني واقعیتونه او مصالح او مفاسد هم ښه درک کولی شي، او قاضیان په دې ترجیح ملزم کړی شي، نو بهتره به نه وي؟ همدې ترجیح او الزامي کولو ته مور د فقهي تقنین وايو. اسلامي فقه د قانون مصدر مگر د قانون بدیل نه دی

که مور دلته یوه سرسري پرتله د قوانینو او د فقهي د مضامینو ترمنځ وکړو، او دا ثابتته کړو چې فقه په یو اسلامي هېواد کې د قانون یو بنسټیز مصدر دی، خو فقه د قانون څخه ټولنه نشي مستغني کولی، نو شاید دا مور دې نتیجې ته ورسوي چې د فقهي د موجودیت سره سره مور قانون ته اړتیا لرو، نو که دا قانون د شریعت او فقهي په رڼا کې ترتیب نه شي، او فراغ باقي پاتې شي شاید دا فراغ په بل څه ډک کړی شي، له دې امله باید ووايو چې فقهي اختیارات په قانوني الزامي بڼه ترتیبول د هېواد اړتیا ده او له دې څخه پرته په یو هېواد کې سیستم پرمخ نه شي تللی، د همدې قضیې د اثبات لپاره وایو، چې د متعلقاتو او د قانون طبیعت ته په کتلو د اسلام له نظره قوانین په دوه ډوله ویشلی شو، چې هر ډول یې په اسلامي شریعت کې بیل تنظیم ته اړتیا لري:

لومړی مبحث: د قوانینو لومړی ډول د مباحاتو تقیید

هغه قوانین چې د مباحاتو د تقیید په اړه جوړېږي، په دې اړه که د شریعت قیود په نظر کې ونیول شي نو شاید څوک په دې اړه کوم اعتراض و نه شي درلودلی، او دا ځکه چې د رسول الله صلی الله علیه وسلم د مبارکو احادیثو د تصریحاتو د اسلامي امت د اجماع سره سم شرعي احکام په لاندې څو ډولو تقسیم شوي دي:

لومړی: هغه قطعي احکام چې صراحتاً او په قطعي نصوصو کې الله تعالی لازم کړي دي، او پر ځای کول یې (ایجاباً و تحریماً) د مسلمانانو څخه مطلوب دي، او دا یې په یو مبارک حدیث کې په لاندې ډول تقسیم کړي دي:

هغه فرائض او واجبات چې الله تعالی لازم کړي دي.
هغه حدود چې الله تعالی ټاکلي دي.
هغه محرمات چې الله تعالی مشخص کړي دي.
په دې کې هغه قضایا هم شاملې دي چې د امت مبدئي اجماع پرې شوی وي.

دویم: هغه احکام مطلوب دي (ایجاباً ونهیا) خو ظني دي، او د تیرو په څیر په قطعي توگه په قرآن او سنت کې نه دي یاد شوي او نه پرې د مسلمانانو اجماع شوی وي، دا هم په لاندې څو ډولو تقسیمیدلی شي:

هغه احکام چې په اړه یې نصوص راغلي دي خو هغه قطعي الثبوت نه دي او یا هم قطعي الدلالة نه دي.
هغه احکام چې هیڅ ډول نص یې په اړه وجود ونه لري مگر د اجتهاد له لارې یې حکم د قرآن او سنت څخه مشخص کړی شوی وي.
دربم: هغه امور دي چې نه یې کول د مسلمانانو څخه مطلوب دي، او نه یې د پرېښودلو غوښتنه د شریعت له لورې شوی ده، بلکه هغه د هر چا خوښې ته پرې ښودل شوي دي چې مسلمانان د هغه په اړه ازاد وي او د قیودو څخه خلاص وي، دې ته په شریعت کې مباحات ویلی شي، چې دا د بشري تعامل او د انسان د ورځني ژوند یوه لویه برخه جوړوي.

د دې تقسیم په اړه رسول الله صلی الله علیه وسلم فرمایي: «إِنَّ اللَّهَ أَفْتَرَضَ عَلَيْكُمْ فَرَائِضَ فَلَا تُضَيُّعُوهَا، وَحَدَّ لَكُمْ حُدُودًا فَلَا تَعْتَدُوهَا، وَنَهَاكُمْ عَنْ أَسْئَاءَ فَلَا تَنْتَهِكُوهَا، وَسَكَتَ عَنْ أَسْئَاءَ مِنْ غَيْرِ نَسْيَانٍ فَلَا تَكَلَّفُوهَا رَحْمَةً مِنْ رَبِّكُمْ فَاقْبَلُوهَا، الْأُمُورُ كُلُّهَا بِيَدِ اللَّهِ، مِنْ عِنْدِ اللَّهِ مَصْدَرُهَا، وَإِلَيْهِ مَرْجِعُهَا لَيْسَ لِلْعِبَادِ فِيهَا تَفْوِضٌ وَلَا مَشِيئَةٌ» .

الله تعالی پر تاسې څه فرائض لازمي کړي دي، نو هغه له لاسه مه ورکوئ، څه حدونه یې ټاکلي دي د هغوی څخه مه تېرېږئ، او د څه شیانو څخه یې منع کړي یاست د هغوی ارتکاب مه کوئ، او د څه شیانو په اړه چې پاتې شوی دی، سره له دې چې هیر یې نه دي، نو د داسې شیانو په اړه د تکلف څخه ځان وساتئ، او د خپل پروردگار د رحمت په توگه یې قبول کړئ، کارونه هر څه د الله په لاس کې دي، د کارونو (احکامو) صدور د الله تعالی له لورې کیږي، او وروستنی فیصله یې د هماغه ذات په لاس کې ده، دا نه انسانانو ته سپارل شوي او نه د هغوی خوښې ته پرې ښودل شوي.

دا حدیث یوازې د شیانو د حلت او حرمت په اړه نه دی، بلکې د حدیث الفاظ په دې اړه صریح دي چې دلته رسول الله صلی الله علیه وسلم د افعالو او د انسانانو د کړونو په اړه خبره کوي، ځکه د فرائضو پر ځای کول، د محرماتو څخه ځان ساتل، او مباحاتو په اړه د تکلف څخه کار نه اخیستل دا ټول کړنې او افعال دي، نو لکه څرنګه چې د څه شیانو استعمال حلال دی، او د څه شیانو استعمال حرام دی، او څه مباح ګرځول شوي دي، همدا راز څه کارونه فرض دي او څه حرام او څه مباح ګرځول شوي دي.

د همدې ډول نصوصو پر بنسټ امت په دې مراتبو اجماع لري چې څه کارونه فرض دي، څه حرام دي او څه مباح دي، او څه مستحب او څه مکروه دي.

دا حدیث په دې هم دلالت کوي چې د مباحو دایره ډېره پراخه ده، ځکه محرمات او فرائض خو په نصوصو کې ذکر شوي دي، او مشخص کړی شوي دي، او د کومو حالاتو په اړه چې شرعي نصوص پټه خوله دي او هغه د فرائضو او محرماتو پورې د اجتهاد او قیاس له لارې ملحق شوي هم نه دي، هغه ته مباح ویل شوي دي.

دا مباحات هغه ساحه ده چې شریعت د مسلمانانو لپاره ازاده پرې ایښې ده، دا هغه ازادې ده چې اسلام مسلمانانو ته ورکړې ده، او دا ازادې د مسلمانانو حق دی، له دې څخه بې څوک نه شي محرومولى، له همدې امله په دې مباحاتو کې هر ډول غیر مناسب تصرف دا ازادې متضرره کوي، او استبداد ته لاره هواروي چې دا د شریعت د طبیعت او مقاصدو سره په ټکر کې دی، خو له بل پلوه د ټولنیز ژوند څه مصالح او گټې داسې وي چې د دې مباحاتو د دایرې د را تنگولو او د دې مباحاتو د تحدید غوښتنه کوي، نو دلته د دوو مصلحتونو ترمنځ تعارض رامنځته کېږي:

د ازادۍ حق او دا یو لوی مصلحت دی، او تر هغه چې پخپله انسان ترې تنازل و نه کړي بل څوک یې دا حق نه شي سلب کولى.

د دې ازادۍ د تحدید غوښتونکې گټې او مصالح، او د دې په بې قېده پرېښودلو مرتبېدونکې نقصانات او مفسد.

او په اسلامي شریعت کې قاعده دا ده چې لوی مصلحت او لویه گټه چې د وړې گټې سره په تعارض کې واقع شي نو هلته بیا لویه گټه او مصلحت په نظر کې نیول کېږي او وړوکی مصلحت د لوی مصلحت څخه قربانېږي، لکه په فقهي قاعده کې چې وايي: «یرجح خیر الخیرین بتفویت أدناهما ویدفع شرّ الشرین بالتزام أدناهما».

د دوو مصلحتونو ترمنځ چې هر یو ډېر بهتر وي هغه باید انتخاب کړی شي، او هغه بل پرې ښودل شي، او د دوو مفسدو څخه چې هره یوه ډېره بده وي هغه باید دفع کړی شي او د وړوکی ارتکاب به کېږي.

اوس دا مشخص کول چې کومه ازادې لوی مصلحت دی، او کوم ډول قید او تحدید لوی مصلحت دی، دا مصالح او مفسد تشخیص ته اړتیا لري. او د دې مصالحو او مفسدو مشخص کول، او د دوی ترمنځ موازنه کول، او د هغه اصولو او ضوابطو څخه استفاده کول چې په دې اړه مجتهدینو او علماو ټاکلي دي، یو ډول اجتهاد ته اړتیا لري، چې په پرله پسې توگه د مسلمانو علماو له لورې یې ممارست کېږي، دا اصول باید د مباحاتو د تقيید په پروسه کې رعایت شي، تر څو نه ازادۍ اغیزمنې شي او نه ټولنه د بې نظمۍ لور ته ولاړه شي.

لومړی مطلب: د مباحاتو د محدودولو لپاره قانون جوړونه اړینه ده!

له دې امله چې د مباحاتو تقيید پورې د ټولنې او هېواد عام مصلحتونه تړلي دي، او دا داسې مصالح او گټې دي چې له دې پرته یو ټولنه خپل منظم ژوند پرمخ نه شي وړلی، نو دا ډول قانون جوړونه د اسلام د مقاصدو څخه یو بنسټیز مقصد پوره کوي او هغه د ټولني تنظیم او تنسيق دی، نو باید دا ډول قانون جوړونه سرته ورسېږي، چې د دې احساس هره بشری ټولنه کوي، په دې اړه امام غزالي رحمه الله وايي: «وعلى الجملة لا يتمارى العاقل فى أن الخلق على اختلاف طبقاتهم، وما هم عليه من تشمت الأهواء وتباين الآراء، لو خلوا وراءهم، ولم يكن لهم رأي مطاع يجمع شتاتهم لهلكوا من عند آخرهم». لنډه دا چې په دې کې هېڅ یو عاقل شک نه لري چې خلک - چې طبقات یې مختلف دي، غوښتنې او هوسونه یې گډوډ او نظریات یې متعارض دي - که په داسې حالت کې همداسې پرې ښودل شي، او یوه داسې رأی او نظر وجود و نه لري چې ټول یې اطاعت وکړي، او دا نظر د هغوی اختلافات او تضادات سره را ټول نه کړي نو ټول به هلاک شي.

امام غزالي رحمه الله د ټولني د تنظیم خبره کوي، په ټولنه کې د ټولنیزو اړیکو د تنظیم خبره کوي او دا تنظیم شرعا یو مطلوب کار دی، ځکه له دې پرته ژوند منظم نه وي، هېڅوک خپل حدود نه پېژني، او مشکلات ډېر زیات وي، له همدې امله خو بې څه احکام چې دا اړیکې تنظیم کړي په نصوصو کې نازل کړي دي، چې هغه به د قانون په دویم ډول کې په تفصیل سره راځي، او څه امور یې د مسلمانانو اجتهاد ته پرې ایښي دي، چې دا هم باید د اسلام عام مقصد ته په کتلو (چې هغه د ټولني او د ټولنیزو اړیکو تنظیم او ترتیب دی) باید تنظیم او ترتیب شي، نو په قاطعیت سره ویلی شو چې دا ډول قانون جوړونه اړینه او ضروري ده، او له دې څخه پرته په ټولنه کې نظم او ضبط او په یو لړ ټولنیزو اړیکو کې تنظیم نه شي رامنځته کېدلی.

خو له دې امله چې دا ډول قانون جوړونه د مباحاتو په ساحه کې سرته رسېږي نو له دې سره د ټولني د وگړو د ازادۍ قضیه هم تړلې ده، نو دلته اړتیا ده چې دا ډول قانون جوړونه باید د هغه شرایطو په نظر کې نیولو سره چې فقهاو ورته اشاره کړې ده، د یوې داسې منظمې وثیقې له لارې سرته ورسېږي، چې نه د ټولني ازادۍ ډېرې اغیزمنې کړي، او نه ټولنه د بې نظمۍ لور ته یوسي، او د یو فرد او څو افرادو اجتهاد او سلیقې ته پرې نه ښودلی شي، همدې وثیقې ته مور د قانون یو ډول وایو، دا وثیقه چې مباحات تقيید یا تنظیموي باید د شرعي حاکم له لورې صادره شي چې الزامې بڼه ولري، ځکه د بل چا له لورې تقيید شوي مباحات الزامې بڼه نه لري، په دې کې هغه ټول اداري قوانین چې په ټولنه کې ژوند تنظیموي شامل دي، د بیلگې په توگه: د اساسي قانون زیاته برخه په ځانگړې توگه کومه چې د اداري سیستم د معرفي او تشخیص، او د هېواد د تنظیماتو لپاره ځانگړې شوی ده د همدې مباحاتو د تقيید په ضمن کې راځي.

ټول هغه اداري قوانین چې د چارو د تنظیم په موخه ترتیبېږي له همدې جملې څخه شمېرل کېږي، لکه د اسلامي امارت په تیر دور کې یو زیات شمېر قوانین جوړ شوي او په رسمي جریده کې نشر شوي و.

همدا راز هغه اداري او تشکيلاتي قوانین چې د تیر حکومت په دور کې تصویب شوي دي، ټول د همدې ډول قوانینو سره تړاو لري.

دویم مطلب: د مباحاتو د تقيید لپاره د قانون جوړونې شرطونه

د داسې امورو لپاره قانون جوړونه که له یو پلوه د ټولني اړتیا ده، او عامه مصالح او گټې وروپورې تړلی دي، خو له بل پلوه د دې مباحاتو سره د افرادو په حیث د مسلمانانو ازادې او د ملت نور حقوق تړاو لري، له دې امله په دې اړه علماو ډېر د احتیاط څخه کار اخیستی دی، او د مباحاتو د تقيید لپاره یې داسې قیود وضع کړي دي چې د دې څخه په استفادې سره حاکمه طبقه د استبداد لور ته ولاړه نه شي، او په عین وخت کې د ټولني د تنظیم هدف هم ترلاسه شي، نو که شرعي حاکم هم داسې محدودیتونو وضع کولو ته اړ کېږي نو هغه هم باید څه شرطونه په نظر کې ونیسي، چې په نتیجه کې یې قضیه د وسطیت لور ته ولاړه شي، نه حقوق ضائع شي، نه حاکم د استبداد لور ته تشویق شي، او نه په ټولنه باندې د بې نظمۍ د حاکمیت له امله عامه مصالح ضائع شي، چې له دې شرطونو څخه دا لاندې د یادولو وړ دي:

لومړی شرط: د مباحو تقيید به دائمي او مطلق نه وي

له دې امله چې د مباحاتو پورې له یو پلوه د عامو مسلمانانو د آزادۍ حق تړلی دی، او له بل پلوه دا کار د تشریح سره تړاو لري، هغه په دې معنی چې د یو څه شي تحریم تشریح ده او دا د الله تعالی حق دی، او په دې اړه ډیر نصوص شته د بیلگې په توگه د عدی بن حاتم رضي الله عنه حدیث چې وايي: «أُتِيتُ النَّبِيَّ صَلَّى اللَّهُ عَلَيْهِ وَسَلَّمَ وَفِي عُنُقِي صَلِيبٌ مِنْ ذَهَبٍ. فَقَالَ: «يَا عَدِيُّ اطْرَحْ عَنْكَ هَذَا الْوَتْنَ»، وَسَمِعْتُهُ يَقْرَأُ فِي سُورَةِ بَرَاءَةَ: {اتَّخَذُوا أْحْبَارَهُمْ وَرُهْبَانَهُمْ أَرْبَابًا مِنْ دُونِ اللَّهِ} [التوبة: 31]، قَالَ: «أَمَّا إِنَّهُمْ لَمْ يَكُونُوا يُعْبَدُونَ، وَلَكِنَّهُمْ كَانُوا إِذَا أَحْلُوا لَهُمْ شَيْئًا اسْتَحْلَوْهُ، وَإِذَا حَرَّمُوا عَلَيْهِمْ شَيْئًا حَرَّمُوهُ» .

زه رسول الله صلى الله عليه وسلم ته راغلم او په غاړه کې مې د سرو زرو صلیب وه، نو راته یې وویل: عدی! دا بت دې له ځان نه لیرې کړه، او د سورت توبې دا ایت مې ترې واوریده چې «ترجمه»: دوی د خپلو علماو او پیرانو څخه له الله تعالی پرته خدایان جوړ کړي دي، (نو ما ورته وویل چې دوی خو د علماو او پیرانو عبادت نه کوي؟) نو رسول الله صلى الله عليه وسلم وفرمایل: دوی خو یې عبادت نه کوي مگر کله چې ورته یو شی حلال وگرځوي هغه حلال گڼي، او کله چې پرې یو شی حرام کړي، دوی یې حرام گڼي.

د پیغمبر علیه السلام د دې حدیث معنی همدا ده چې د مباحو شیانو حرام گرځول او یا یې واجب گرځول د الله تعالی حق دی، او کله چې دا بل چا ته (هغه که هر څوک وي) ثابت کړی شي نو دا هغه ته د الوهیت درجه ورکول دي.

له همدې امله دا مطلق حق حاکم ته هم نشته چې یو مباح شی په ځانگړې توگه کله چې هغه منصوصي مباح وي په دائمي توگه، د ټولو خلکو لپاره حرام وگرځوي، او یا یې واجب وگرځوي، بلکې په ټولنه کې د نظم او ضبط د رامنځته کولو په موخه یو لږ هغه مباحات چې د ټولني د تنظیم او ترتیب لپاره اړین وي، په یو لږ حالاتو کې او یا د یو شمېر اشخاصو لپاره د شرعي قواعدو سره سم تنظیمولی شي، لکه د حکومت لور پورې چارواکي د دویم او درېم واده څخه منع کول، او یا همداسې مخور خلک د اهل کتابو د بنځو سره د نکاح نه منع کول، او یا په هفته کې یوه یا دوه ورځې د حیواناتو د ذبح کولو اجازه ورکول او په نورو ورځو کې یې منع کول، د رخصتو تنظیمول، د کار اصول وضع کول، د پولیسو او اوردو لپاره ځانگړي اصول او قوانین وضع کو، او یا د ټولني اړتیاو ته په کتلو د زراعت تنظیم چې د بیلگې په توگه چې غنمو ته د اړتیا له امله به څوک نور محصولات کم کړي او داسې نور.

دویم: دا باید د شریعت مقاصد متحقق کړي

لکه مخکې مو چې وویل د مباحاتو د تقيید قضیه څو اړخیزه قضیه ده، او د دې سره د تشریح قضیه تړلی ده، له همدې امله د دې ډول تصرف حق په مطلق ډول چا ته نه دی ورکړ شوی، بلکې دا د مقاصدي اجتهاد تابع گرځول شوی دی، نو که چیرته کوم حاکم له دې څخه ناروا استفاده کوي، او په تعسف او ظلم او استبداد سره خلک د مباحو د تقيید په نوم د خپلو حقوقو څخه محروموي شریعت هیڅکله هم د دې اجازه نه ورکوي.

له همدې امله د مباحو تقيید د حاکم لپاره هغه وخت روا گرځول شوی چې د شریعت مقاصد ترې متحقق شي، ځکه اصل تشریح د الله تعالی حق دی، او دا باید د هغه مقاصدو سره سم ممارست کړی شي چې شارع په تشریح کې رعایت کړي دي، او د شریعت مقاصد د شیخ طاهر بن عاشور د وینا سره په دې کې را خلاص کېږي چې: «د تشریح څخه د شریعت مقصد دا دی چې د نړۍ نظام وساتل شي، او د نړۍ په نظام کې د انسانانو تصرفات په داسې ډول منظم او منضبط وساتل شي چې دا نظام د داخلي فساد او له منځه تلو لور ته یو نه سي» .

او په بل ځای کې وايي: «د شریعت عام هدف او مقصد د امت د نظم او نظام ساتنه، او په ټولنه باندې د حاکم انسان په دائمي توگه د صالح او سالم ساتلو له لارې د ټولني د دائمي صلاح او ښه والي ساتل دي» .

او دا کار هغه وخت ممکن دی چې په دې اړه شرعي او فقهي قواعد او ضوابط په نظر کې ونیول شي، او د دې تقيید په وخت کې حقيقي مصالح په نظر کې وي، د وهمي او یا ملغی مصالحو لپاره مباح نه شي مقید کېدلی، د مباحاتو په تقيید کې څرنگه د شریعت حقيقي مقاصد یا معتبر مصالح متحقق کېدلی شي؟ د دې لپاره باید یو لږ قواعد په نظر کې ونیول شي، چې په دې لږ کې لاندې قواعد او اصول د یادونې وړ دي:

- د سد الذرائع او فتح الذرائع قاعده په هغه ټولو تفصیلاتو سره د مباحاتو په تقيید کې رعایت کړی شي چې د اصول فقهي علماو یې یادونه کړی ده، چې متفق علیه صورتونه یې هم په نظر کې ونیول شي، او مختلف فیه صورتونه هم .

- هغه متعدد فقهي قواعد چې د مفاسدو او اضرارو د دفع کولو لپاره وضع کړی شوي دي، او د شریعت د مقاصدو یوه لویه او اساسي برخه تشکیلوي، دا قواعد باید د مباحاتو د تقيید په وخت کې رعایت کړی شي، تر څو د شریعت مقاصد ترې ترلاسه شي.

- د جلب مصلحت لپاره وضع شوي قواعد بايد د مباحاتو د تقيد په حالت کې رعایت کړی شي، او دا ځکه چې یوازې هغه مقاصد او مصالح معتبر دي چې شریعت معتبر گڼلې وي، هغه څه چې شریعت ملغی گڼلې وي او څوک یې مصالح بولي هغه په حقیقت کې د شریعت د مقاصدو سره په تصادم کې واقع دي، همدا راز د مرسله مصالحو لپاره باید هم ضوابط په نظر کې ونیول شي.

- هغه قواعد هم باید په نظر کې ونیول شي چې د مفاسدو او مصالحو ترمنځ او یا هم د مفاسدو ترمنځ، او یا هم د مصالحو ترمنځ د تعارض په وخت کې باید رعایت شي د مباحاتو د تقيد په حالت کې باید رعایت کړی شي، دې ته یو شمېر علماء د موازناتو فقه وایي، د دې رعایت ځکه اړین دی چې له دې پرته د شریعت مقاصد نه متحقق کېږي.

- د دې لپاره چې د شریعت مقاصد متحقق شي نو د مباحاتو د تقيد په وخت کې باید شرعي اولویتونه په نظر کې ونیول شي، هسې نه چې د اولویتونو د اهمالولو په صورت کې د شریعت مقاصد له لاس ورکړو.

- د مباحاتو د تقيد لپاره دا اړینه ده چې د شریعت د مقاصدو لپاره د علماو له لورې د وضع کړو قواعد رعایت وشي.

درېم: دا باید د پوهو او اهلیت لرونکو له لورې سرته ورسېږي.

له دې امله چې د مباحاتو تنظیم او تقيد یوه اجتهادي قضیه ده نو دا نه د حاکم مزاج ته پرې ښودل شوی او نه د کوم بل چا سلیقې ته په کې ځای ورکړ شوی، بلکې دا باید د داسې چا له لورې سرته ورسېږي چې هغه د دې ډول اجتهاد اهلیت ولري، د امام شاطبي رحمه الله د تصریح سره سم د دې ډول اجتهاد اهلیت درلودونکي دوه ځانگړتیاوې باید ولري، یو د شریعت د مقاصدو کامل فهم او دویم د دې فهم پر بنسټ د استنباط استعداد، امام شاطبي رحمه الله وایي: «إنما تحصل درجة الاجتهاد لمن اتصف بوصفين: أحدهما: فهم مقاصد الشريعة على كمالها. والثاني: الممكن من الاستنباط بناء على فهمه فيها».

د اجتهاد مرتبه هغه چا ته تر لاسه کېږي چې دوه ځانگړتیاوې ولري، لومړی د شریعت د مقاصدو کامل او بشپړ فهم، او دویم دا چې په شریعت کې د خپل فهم پر بنسټ د استنباط اهلیت او توانایی ولري.

دلته یوې خبرې ته اشاره کول اړین بولم چې د اجتهاد څخه مراد هغه کامل اجتهاد نه دی چې په اصولو او فروعو کې یو څوک دې مرتبې ته رسېدلی وي لکه څلور امامان او نور مجتهدین، بلکې مراد یې دا دی چې د اوسنۍ زمانې د غیر منصوصي او غیر قیاسي (چې ځانگړی اصل د قیاس لپاره په نصوصو کې و نه لري) مسائلو حکم د شریعت په رڼا کې خلکو ته وړاندې کړی شي، دا کار په ټولو زمانو کې علماو کړی دی، او هیڅ چا پرې اعتراض هم نه دی کړی، ځکه چې زموږ د مذهب د علماو د تصریح سره سم اجتهاد تجزی مني، نو کېدلی شي چې په یو لړ قضایاوو کې ورستني علماء مجتهدین وي، خو مکمل اجتهاد ته نه وي رسېدلي، دا ډول استنباطات همېشه شوي دي، او د اړتیا له امله اوس هم د حنفي مذهب او نورو علماو له لورې جریان لري، دې ته چې هر نوم ورکول کېږي ور دې کړی شي، خو د اجتهاد څخه مراد همداسې یو حالت دی، او ددې د منع کولو معنی به دا وي چې موږ د دې اعتراف وکړو چې اسلام د ټولو زمانو او د ټولو خلکو اړتیاو او ضرورتونو ته ځواب نه شي ویلی! حال دا چې الله تعالی خپل پیغمبر علیه السلام د قیامت تر ورځې پورې ټول بشریت لپاره د هدایت او رحمت وسیله گرځولی او د همدې غرض لپاره یې را لېږلی دی، الله تعالی فرمایي: (وَمَا أَرْسَلْنَاكَ إِلَّا رَحْمَةً لِّلْعَالَمِينَ) [الأنبياء: 107] (وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَكِنَّ أَكْثَرَ النَّاسِ لَا يَعْلَمُونَ) [سبأ: 28]، له دې امله دا تصور درست نه دی.

خطیب بغدادی د امام شافعي رحمه الله څخه د اجتهاد په اړه نقل کوي چې هغه وایي: «لَا يَحِلُّ لِأَحَدٍ يُفْتِي فِي دِينِ اللَّهِ إِلَّا رَجُلًا عَارِفًا بِكِتَابِ اللَّهِ: بِنَاسِخِهِ وَمَنْسُوخِهِ، وَبِمُحْكَمِهِ وَمُتَشَابِهِهِ، وَتَأْوِيلِهِ وَتَنْزِيلِهِ، وَمَكِّيَّهِ وَمَدِينِيَّهِ، وَمَا أُرِيدَ بِهِ، وَفِيمَا أَنْزَلَ، ثُمَّ يَكُونُ بَعْدَ ذَلِكَ بَصِيرًا بِحَدِيثِ رَسُولِ اللَّهِ صَلَّى اللَّهُ عَلَيْهِ وَسَلَّمَ، وَبِالنَّاسِخِ وَالْمَنْسُوخِ، وَيَعْرِفُ مِنَ الْحَدِيثِ مِثْلَ مَا عَرَفَ مِنَ الْقُرْآنِ، وَيَكُونُ بَصِيرًا بِاللُّغَةِ، بَصِيرًا بِالشَّعْرِ، وَمَا يَحْتَاجُ إِلَيْهِ لِلْعِلْمِ وَالْقُرْآنِ، وَيَسْتَعْمَلُ مَعَ هَذَا الْإِنْصَافَ، وَقِلَّةَ الْكَلَامِ، وَيَكُونُ بَعْدَ هَذَا مُشْرِفًا عَلَى اخْتِلَافِ أَهْلِ الْأَمْصَارِ، وَيَكُونُ لَهُ قَرِيحَةٌ بَعْدَ هَذَا، فَإِذَا كَانَ هَذَا هَكَذَا فَلَهُ أَنْ يَتَكَلَّمَ وَيُفْتِيَ فِي الْحَلَالِ وَالْحَرَامِ، وَإِذَا لَمْ يَكُنْ هَكَذَا فَلَهُ أَنْ يَتَكَلَّمَ فِي الْعِلْمِ وَلَا يُفْتِيَ».

د الله په دین کې یوازې هغه چا ته فتوی ورکول روا دي چې د الله په کتاب پوه وي، د هغه په ناسخ او منسوخ، د هغه په محکم او متشابه، د هغه په تأویل (تفسیر) او نزول، د هغه په مکي او مدني، خبر وي، په دې پوه وي چې مراد یې څه دی؟ او د څه په اړه نازل شوی دی، له دې وروسته باید د رسول الله صلی الله علیه د احادیثو په اړه بصیرت او پوهه ولري، د ناسخ او منسوخ په اړه، او هر هغه څه چې د قرآن په اړه ورته پرې پوهېدل لازم دي، او په (عربي) ژبه کې هم مهارت ولري، او د عربي شعر په اړه هم پوهه ولري، او د هر هغه څه په اړه چې د علم او قرآن په فهم کې ورته اړتیا ده، د دې تر څنګ باید د انصاف څخه کار واخلي، ډېرې خبرې به نه کوي، له دې وروسته باید د بېلا بېلو سیمو د علماو ترمنځ د اختلاف څخه هم باید خبر وي، او د دې تر څنګ باید د استنباط ښه ملکه ولري، که دا ځانگړتیاوې په کې وي نو هغه ته دا حق ترلاسه دی چې (د شرعي احکامو په اړه) خبرې وکړي او د حلالو او حرامو په اړه فتوی ورکړي، او که دا ډول ځانگړتیاوې ونه لري نو د علم په اړه خو غږېدلی شي مګر فتوی به نه ورکوي.

له دې امله چې د مباحاتو تقيد تر ډیره بریده په مصالحو او مفاسدو ولاړ دي، او د دې دوه اړخونه دي، یو یې د واقع تثبیتول او د مصلحت او مفسدې تثبیتول، او دویم یې دا معلومول چې دا مصلحت د شریعت له نظره په کومو ډول مصالحو کې راځي، ایا دا معتبر مصلحت دی، که ملغی مصلحت دی، او که مرسل مصلحت دی، لومړی قضیه تخصصي قضیه ده چې د اړوند تخصص او رشتني علماء او ماهرین یې په اړه ښه او درست نظر

ورکولی شي او دې نظر ته باید احترام ولرو ځکه چې همدا د الله تعالی حکم دی، الله تعالی فرمایي: {فَأَسْأَلُوا أَهْلَ الدُّكْرِ إِنْ كُنْتُمْ لَا تَعْلَمُونَ} [النحل: 43] همدا کلمات په [الأنبياء: 7] سورت کې هم تکرار شوي دي.

د دې ایت په تفسیر کې امام بیضاوي وایي: «وفي الآية دليل على... وجوب المراجعة إلى العلماء فيما لا يعلم».

په دې ایت کې د دې خبرې دلیل دی چې د هغه شیانو په اړه چې انسان سره یې معرفت نه وي د هغه فن ماهرینو او پوهانو ته باید مراجعه وکړي شي.

همدا راز په اسلام کې د تخصص د احترام په اړه زیات شمېر نصوص راغلي دي، چې د دې مسألې اهمیت او ضرورت ترې څرگندېږي، او دویمه قضیه د شرعي علومو د متخصصینو سره تړاو لري، او د شرعي علومو متخصصین د دې خبرې تعیین وکړي چې دا کوم ډول مصالح دي، تر څو یې په اړه درسته فیصله صادره شي.

له دې امله کله چې د مباحاتو د تقیید قضیه بحث کیږي نو باید دا د علماو د یوې معتد به مجموعې له لورې صورت ونیسي چې هغه په دواړو ډولو علماو مشتمله وي، هم په کې د هغه تخصص علماء وي چې په اړه یې فیصله کیږي او هم په کې د شرعي علومو متخصصین وجود ولري.

څلورم: د مباحاتو تقیید به د عام مصلحت لپاره وي

سره له دې چې دا شرط خو په مخکینيو شرطونو کې ضمنا ذکر شو خو دلته یې صراحتا یادونه ښه ده او هغه دا چې کوم مباحات د تقیید لاندې راځي هغه باید د عامه مصلحت سره تړاو ولري، یا په بل تعبیر د هېواد او ټولني د گټو او مصالحو پورې تړاو ولري، لکه مخکې مو چې اشاره وکړه چې ټول اداري قوانین د دې څرگند مثالونه دي، په شخصي آزادیو کې حاکم ته د مداخلې اجازه نه شته مگر دا چې د یو شخص د شخصي آزادی د ممارست په نتیجه کې ټولني او یا افرادو ته ضرر متوجه وي، لکه د داسې چا د توظیف لپاره چې د غذائي موادو د جوړولو په کارخانو کې کار کوي د متعدي امراضو څخه د پاکوالي سرتیفیکیت وړاندې کول شرط وگرځول شي، یا د ډیریورۍ د لایسنس لپاره د سترگو معاینات شرط گرځول تر څو د ډیریور د نظر ضعف د ترافیکي حوادثو لامل و نه گرځي، او نور ډېر داسې قضایا چې عامې گټې ورسره تړلي دي.

پنځم: د قانون په ښه د مباحاتو تقیید باید د شرعي حاکم له لورې وشي

د شرعي مباحاتو سره د مسلمانانو یو بنسټیز حق تړلی دی او هغه ازادې ده، په داسې امورو کې چې شریعت په کې هغه آزاد پرې ایښی دی خپلې ازادې څخه برخمن وي، دا د هر مسلمان حق دی، او د دې حق څخه استفاده هغه وخت ممکنه ده چې د هیڅ چا له لورې پرې بندیزونه نه وي، نه سلیقوي بندیزونه وي او نه د قانون تر نامه لاندې بندیزونه وي، مگر د اړتیا او شرعي ضرورت په وخت کې چې کله حاجت هم د ضرورت قائم مقام گرځېدلی شي، د اړتیا او ضرورت په وخت کې د خلکو په دې حق کې د تصرف حق حاکم ته ورکړ شوی دی، خو په دې شرط چې حاکم د مسلمانانو او حاکم ترمنځ د یو عقد په نتیجه کې دې مسؤولیت ته رسېدلی وي، چې د هغه په مقتضی حاکم ته د دې حق ورکړ شوی وي چې د خلکو په نیابت په داسې حقوقو کې تصرف کولی شي، که عقد او بیعت نه وي بیا د خلکو په حقوقو کې د خلکو وکالت او نیابت نه شي کولی.

لنډه دا چې

د قانون جوړونې یو میدان دا مباحات دي، او د قانون جوړونې له لارې د مخکې یادو شویو شرایطو سره سم د دې مباحاتو تقیید یوه داسې اړتیا ده چې له دې پرته په ټولنه کې نظم او ضبط نه شي راتللی، او له دې څخه اسلامي فقه مور نه مستغني کوي، ځکه دا کار د مصالحو او مفاسدو تابع دی، او له یو وخت څخه بل وخت ته او د یوې سیمې څخه بلې سیمې ته بدلون مومي، له همدې امله په فقه کې له دې څخه بحث نه دی شوی، او نه دا ډول بحث ممکن دی، شاید په هغه کتابونو کې چې د السیاسة الشرعیة تر نامه لاندې علماو لیکلي دي د دې جملې څخه یو لړ مسائل بحث شوي هم وي خو هغه هم د خپلو زمانو پورې تړاو لري، او د اوسنۍ زمانې ضرورتونه او اړتیاوې ترې نه تر لاسه کیږي، له دې امله مور په هغه اجتهاداتو ملزم هم نه یو، له دې امله څوک چې دا خبره کوي چې مور سره قرآن کریم، نبوي سنت او اسلامي فقه شته دی نو قوانینو ته څه اړتیا ده، او په دې توگه د اساسي قانون او نورو قوانینو اړتیا نفي کوي، دا یوه مغالطه ده چې عقلاء باید ورته متوجه وي چې د داسې مغالطو په نتیجه کې مور خپله ټولنه د بې نظمۍ لور ته سوق نه کړو.

بل خبره چې دلته یې باید واضح او څرگنده کړم هغه دا ده چې دا ډول قانون سازي نه تحاکم الی الطاغوت دی او نه شرک او کفر دی، ځکه شریعت د دې اجازه ورکړې ده، دا یو ډول اجتهاد دی چې د مسلمانانو نظر ته پرېښودل شوی دی، چې د هرې سیمې او هرې زمانې مسلمانان یې باید د خپلو اړتیاو سره سم فیصله کړي، نو که مطلق اجتهاد تحاکم الی الطاغوت وي (لکه یو شمېر متشدد خلک یې چې وایي) او والعیاذ بالله د امت مجتهدین طواغیت وي نو دا به هم تحاکم الی الطاغوت وي، دا د داسې چا نظر دی چې د قضاو سره په سطحیت تعامل کوي، او د اسلام په اړه درست فکر نه لري، دې ډول قانون جوړونې ته تحاکم الی الطاغوت هغه څوک وایي چې د متشدد تکفيري فکر څخه اغیزمن دي او فقهي اجتهاداتو ته د قرآن او سنت د قسیم او مقابل په سترگه گوري، او مشهورو فقهي مذاهبو او امامانو ته د طاغوت لقب ورکوي، لنډه دا چې دا ډول قانون جوړونه یوه اړتیا ده او نه کفر او شرک دی، نه تحاکم الی الطاغوت دی او نه یې په فقهي کتابونو کې بدیل شته.

خو دا باید ووايو چې دا داسې یو اجتهاد دی چې یوازې د فقهي متخصصین یې سرته نه شي رسولی، بلکې ورسره د اړوند میدان متخصصینو ته هم په کې اړتیا ده، ځکه هغوی د خپل میدان د مصالحو او مفاسدو د تشخیص توانايي د فقهي د متخصصینو څخه زیاته لري.

دويمه خبره دا چې عموماً د حاکم نظام له لورې مباحات د دې لپاره مقيد کيږي چې د بې نظمۍ مخنيوی وشي او په ټولنه نظم او ضبط حاکم شي، سره له دې چې په دې کار يو شمېر هغه ازادۍ هم متضرره کيږي چې د شريعت له لورې انسانانو ته ورکړ شوي دي، نو که دا تقيد د يو قانون له لارې صورت و نه نيسي او د حاکم او مسؤولينو مزاجيت ته پرې ښودل شي دا به يو بل ډول بې نظمۍ او د ظلم احساس رامنځته کړي، او هيڅکله به هغه اهداف ترې تر لاسه نه شي چې د مباحاتو د تقيد څخه مطلوب دي، له دې امله د مباحاتو د تقيد تر ټولو غوره بلکې يواځينی لار د تقنين او قانون جوړونی لار ده.

او لکه مخکې مو چې وويل د تقنين دا کار د حاکم او يا د کوم بل انسان - سره له دې چې هغه ډېر لوی عالم هم وي - نظر ته پرې ښودل درست کار نه دی، ځکه په دې کې بايد دواړه مصالح په دقت سره رعايت شي، نه د مباحو دا تقيد د استبداد او ازاديو د محدوديت حد ته ورسېږي، او نه به مباحاتو او ازاديو اصرار بې نظمۍ رامنځته کړي، او له دې امله چې دا آزادي د عامو خلکو حق دی، له دې څخه تنازل د دوی په خوښه وي بهتر به وي، د دې خوښې اظهار به يا مباشرة خلک په خپله کوي او يا به يې د خپلو وکيلانو له لارې کوي، نو د تقنين په دې پروسه کې بايد عام خلک شامل وي.

دويمه مبحث: د قوانينو دويم ډول تعزيري جرايم او جزاگانې

د قانون دويم ډول هغه دی چې په هغه کې د مباحاتو د تقيد خبره نه وي بلکې په هغه کې د تعزيري جرائمو او جزاگانو په اړه بحث شوی وي، هغه جرايم چې اسلامي شريعت د هغه په اړه د جواز او عدم جواز احکام لري، په دې کې د چارو د تنظيم په موخه موقت او جزئي تقيد نه وي بلکې په دې کې په دې اړه په کې بحث شوی وي چې څه صحيح دي او څه غلط، څه روا دي او څه ناروا، او بيا د هغه غلطو او نادرستو کارونو لپاره مشخصې جزاگانې ټاکل شوي وي.

لومړی مطلب: فقه د دې ډول قانون مصدر دی پخپله قانون نه دی

د دې ډول قانون په اړه يو شمېر خلک دا نظر لري چې دا مسائل په قرآن او حديث کې راغلي دي، نو قانون جوړونې ته څه اړتيا ده؟ که څوک قرآن او سنت پرېږدي او قانون ته رجوع کوي نو دا تحاکم الی الطاغوت دی، او څوک چې د قانون خبره کوي دوی يې د کفر سرحد ته رسوي، دا د هغه متشددو ظاهريانو تصور دی چې مسائلو ته ډير په سطحي نظر گوري، يوازې د شيانو په ظاهر باندې خطرناک احکام صادروي، همدوی دي چې له همدې امله فقهي مذاهب هم ردوي، او وايي چې قرآن او سنت وجود ولري نو فقهي ته څه اړتيا ده! بيا فقه د قرآن او سنت په مقابل کې دروي.

بيا يو ډول نور خلک دي چې د همدې سطحيت څخه اغيزمن دي خو پرته له دې چې ځان ته متوجه واوسي، دوی همدا خبره د فقه او قانون په اړه تکراروي، او وايي چې فقه وجود ولري نو بيا قانون ته څه اړتيا ده، فقه کفايت کوي.

که په لنډ ډول دا خبره ځواب کړو نو بايد ووايو چې د فقه په موجوديت کې د قانون اړتيا په هماغه بنيادونو باندې ولاړه ده په کومو بنيادونو چې د قرآن او سنت په موجوديت کې د فقه د موجوديت اړتيا ولاړه ده، لکه څرنگه چې فقه د قرآن کریم او سنت بدیل نه دی، او نه کېدلی شي، بلکې فقه د قرآن او سنت تشریح او فهم دی، او له همدې امله فقهي مذاهب هم متنوع شوي دي، ځکه چې د قرآن کریم او نبوي سنتو هغه نصوص چې په تفسير يې د امت اجماعي دريځ نه دی را دمخه شوی، او د محکमतو له جملې څخه نه دي (چې يوازې د يو فهم احتمال ولري) بلکې د متشابهاتو (چې د زياتو فهمونو احتمال لري) له جملې څخه دي، د دې ډول نصوصو د فهم او تفسير په اړه د فقهاو فهمونه متفاوت دي، او غالباً د فقهي نظرياتو د تعدد بنسټ هم همدا دی، په دې معنی چې هر فقيه د شته دلائلو په رڼا کې د ډيرو فهمونو څخه يو فهم ته ترجيح ورکوي.

همدا راز قانون نه د فقه بدیل دی او نه د هغه بدیل کېدلی شي، بلکې لکه څرنگه چې قرآن او سنت د فقه لپاره مصادر دي، او فقه د هغه تشریح او د دلائلو د تعدد په حالت کې په توفيق او ترجيح باندې ولاړ فهم دی، او د متعددو فهمونو څخه د يو فهم انتخاب او ترجيح ده، همدا راز فقه د قانون لپاره مصدر او په فقه کې د فقهاو د اقوالو د تعدد په صورت کې يو قول د قانوني مادې په حيث ټاکل او هغه ته د ټولني او اوسنی زماني د اړتياو سره سم ترجيح ورکول دي.

که وغواړو چې د «قانون» او فقهي ترمنځ فرق لږ په تفصيلي توگه واضح کړو نو بايد د قانون او فقهي دواړو ځانگړتياوې وڅيړو، او د دواړو ترمنځ مقايسه وکړو چې مور ته د دواړو حيثيت څرگند شي، نو لومړی د قانون د ځانگړتياو يادونه کوو:

د قانون ځانگړتياوې

د قانون لپاره قانون پوهانو لاندې درې ځانگړتياوې ټاکلي دي، چې هغه يې د قانوني قاعدې په ضمن کې څېړلي دي، او دا په لاندې ډول دي:

لومړی ځانگړتيا:

قانوني قاعده، يوه ټولنيزه سلوکي قاعده ده، په دې معنی چې قانون او قانوني قاعده هغه خطاب ته ويل کيږي چې په ټولنه کې د افرادو د تعامل او سلوکياتو د تنظيم او سمونې په موخه صادر شوی وي، د دې معنی دا ده چې:

قانون په ټولنه کې د تطبيق وړتيا لري، داسې يو فرد چې له ټولني څخه بهر ژوند کوي د هغه سره يې هيڅ تړاو نشته، ځکه قانون په ټولنه کې د افرادو سلوکيات او تعامل سموي او توجيه کوي، او د ټولني د افرادو ترمنځ نظم او ضبط رامنځته کوي، او دا هغه وخت ممکن دی چې په ټولنه کې تطبيق شي.

قانون د ټولني د افرادو يوازې ظاهري سلوکيات سموي او توجيه کوي، قانون د ايمانياتو، او اخلاقياتو سره سر وکار نشته.

دویمه ځانګړتیا:

قانون د عامو قواعدو نوم دی، په دې معنی چې دا د داسې قواعدو مجموعه ده چې په ورته او مماثلو ټولو حالاتو د تطبیق وړتیا لري، همدا د عمومیت معنی ده، له دې امله هغه ځانګړي اوامر چې د یو مشخص فرد یا حالت لپاره صادرېږي قوانین نه بلل کېږي، لکه اداري خطابات، له دې امله دا قانوني قاعده بلل کېږي چې (د افغانستان پخواني جمهور رئیس) به د عمر تر پای پورې د جمهوري ریاست د وخت د امتیازاتو څخه برخمن وي) ځکه دا په هر هغه چا د انطباق وړ ده چې پخوانی رئیس جمهور وي، مګر یو اداري فیصله سره له دې چې د مجازاتو په اړه هم وي قانون نه بلل کېږي، ځکه په دې کې عمومیت نه شته.

درېمه ځانګړتیا:

قانوني قاعده الزامي قاعده ده، همدا راز د دنیوي جزا سره تړلی قاعده ده، په دې معنی چې کله قانون د دې لپاره جوړېږي چې ټولنیزې اړیکې او اجتماعي سلوکيات تنظیم او توجیه کړي نو پکار دا ده چې د ټولنې د افرادو تر منځ یو عام احساس باید وجود ولري چې د دې قواعدو احترام پکار دی، او په دې توګه دا الزامي بڼه غوره کوي، ځکه که الزامي بڼه غوره نه کړي نو هغه هدف ترې نه تر لاسه کېږي چې د قانون څخه مطلوب دی. د الزامیت صفت د دې غوښتنه هم کوي چې باید قانوني قاعده په دنیوي جزا مشتمله وي چې د حاکم له لورې د قانوني قاعدې په سرغړونکو تطبیقېږي، ځکه که قانون د دنیوي جزا سره مل نه وي نو فائده پرې نه مرتبېږي، بله دا چې که دا جزا حاکم لورې عملي نه کړي بیا هم الزامي نه شي بلل کېدلې.

لکه څرنګه چې د قانون د علماو د تصریح سره سم قانون یوه الزامي قاعده ده، همدا راز په شریعت کې هم قضاء همدا حیثیت لري، او د فقهي او فتوا او د قضاء ترمنځ همدا تفاوت دی، چې قضاء د قانون حکم لري، یعنې هغه یو الزامي حکم دی، څوک یې د منلو او نه منلو حق نه لري، خو د فقهي نظر او فتوا حکم دا نه دی، له همدې امله په مفتي کې دا شرط نه دی چې هغه دی د کوم حاکم له لورې ټاکل شوی وي، خو د قاضي لپاره دا شرط دی چې هغه به د حاکم له لورې ټاکل کېږي، څوک پخپله قاضي نه شي جوړېدلې، له همدې امله د مفتي او قاضي تر منځ تفاوت هم همدا دی چې مفتي فقهي نظر بیانوي او څوک په هغه باندې ملزم کولی نه شي، خو قاضي بیا یوازې فقهي نظر نه بیانوي بلکې فیصله کوي، او فیصله یې الزامي وي، لکه که قانون چې الزامي وي، قاسم بن قطلوبغا وايي: «قال في أصول الأفضية ولا فرق بين المفتي والحاكم، إلا أن المفتي مخبر بالحاكم، والحاكم ملزم به وفي نسخة والقاضي ملزم به».

فقه د قانون سره څه تفاوت لري؟

فقه په حقیقت کې د قرآن کریم او نبوي سنتو څخه استنباط شوو احکامو ته ویل کېږي، همدا دواړه د شرعي حکم بنسټیز مصادر دي، قیاس په حقیقت کې د دې استنباط یوه وسیله ده، ځکه نو د هغه په اړه ویل کېږي چې هغه قیاس معتبر دی چې په قرآن او سنت یې استناد وي، یعنې کله چې په نصوصو کې اصل وجود ولري او بیا د هغه حکم په علت کې د اشتراک له امله فرعي ته ثابت کړی شي نو دې پروسې ته قیاس ویل کېږي، همدا راز اجماع هم د شریعت د حکم ښکاره کونکې ده ثابتونکې نه ده، د دې تر څنګ د شرعي حکم نور اختلافي مصادر هم همداسې دي، د دې ټولو مصادر د څخه استنباط شوي عملي احکام فقه بلل کېږي، دا استنباط شوي احکام (فقه) د فقهاو د متفاوتو فهمونو نتیجه ده، چې دا متفاوت فهمونه د بېلابېلو دلائلو په نتیجه کې رامنځته شوي دي، تر دې چې ډیر ځله په یو مذهب کې هم د یوې قضیې په اړه څو نظرونه وجود لري، چې له دې نظرونو څخه یو هم الزامي حیثیت نه لري، له دې څخه هر نظر د دې قابلیت لري چې د هغه سره سم فتوا ورکړی شي او یا هم قاضي د هغه سره سم حکم صادر کړي، همدا د فقهي او قانون ترمنځ بنسټیز تفاوت دی، قانون الزامي حیثیت لري، او فقه الزامي حیثیت نه لري، لکه د قاسم بن قطلوبغا په مخکیني عبارت کې مو چې ولوستل.

دویم مطلب: د پخوانیو فقهاو له نظره د تقنین مسأله.

اوس سوال دا را ولاړېږي چې ایا فقه په داسې توګه د قانون په بڼه ترتیبول درست کار دی چې قاضي د هغه پر بنسټ باندې په فیصله کولو ملزم وي؟ په پخواني فقهي تراث کې د تقنین مسأله د دې عنوان لاندې نه ده بحث شوی، ځکه چې د پخوانیو فقهاو په زمانه کې د اوسني عصر په څېر قوانینو وجود نه درلود، قاضیان په عام ډول د اجتهاد څخه برخمن و، خو هغوی دا خبره د یوې بلې جزئي لاندې څېړلې او هغه دا چې آیا حاکم دا حق لري چې قاضي په یو مشخص مذهب باندې ملزم کړي، دا قضیه د تقنین مبنی او بنسټ هم دی، ځکه د فقهي د تقنین معنی همدا ده چې د فقهي مذاهبو له جملې څخه یو مذهب وروسته له دې چې په هغه مذهب کې د ټولنې د اړتیاو سره سم راجح اقوال مشخص کړی شي او بیا هغه د قانون د موادو په شکل ترتیب کړی شي او د هېواد قضایي نظام په دې ملزم وگرځول شي چې د همدې راجحو اقوالو سره سم به فیصلې کوي او له دې څخه به نه وځي. د فقهاو له لورې دا سوال مطرح شوی دی چې آیا دا جواز لري چې قاضي په دې ملزم کړی شي چې هغه به د فقهي مذاهبو څخه په یو مذهب فیصله کوي؟ او ایا دا جواز لري چې قاضیان د یو فقهي مذهب په داخل کې په یو مشخص قول باندې په فیصله کولو مکلف او ملزم کړی شي؟

که چیرته دا جایز وي نو په قانوني بڼه د فقهي ترتيب (تقنين) او هغه ته الزامي بڼه ورکول درست او جائز کار دی، او که دا ناروا وي نو بیا به تقنين (په قانوني بڼه د فقهي ترتيب او قاضيان په هغه ملزم کول) هم ناروا کار وي، خو په دومره توپیر سره چې په یو مذهب باندې د قاضي ملزم کول د ترجیح څخه پرته وي او په تقنين کې د ترجیح په نتیجه کې یو نظر غوره کېږي، ځکه د فقهي د تقنين معنی همدا ده چې د هرې قضیې په اړه د فقهي مذاهبو څخه یو مذهب او په مذهب کې د متعددو اقوالو څخه په قانون کې یو قول ته ترجیح ورکړی شي تر څو قاضيان د هغه پر بنسټ فیصلې وکړي، او د فیصلې په وخت بل نظر ته د ترجیح ورکولو حق و نه لري، همدې ته په لږ توپیر سره په یو فقهي نظر باندې د قاضي ملزم کول ویل کېږي، لنډه دا چې د تقنين د قضیې مدار پر دې ولاړ دی چې آیا قاضي په یو ځانگړي فقهي نظر او مذهب ملزم کول جایز دي او که نه.

په یو ځانگړي مذهب او نظر قاضي ملزم کول درست دي؟

دلته یوې قضیې ته اشاره کول اړین بولم او هغه دا چې د خلکو او قاضيانو د اسانتیا لپاره داسې تألیفات کول چې په هغوی کې فقه د قانوني موادو په شکل ترتیب شوي وي، او د مذاهبو او په یو مذهب کې د نظرونو د تعدد په صورت کې یې یو نظر او یو قول ته ترجیح هم ورکړي وي، د دې ډول تألیفاتو په جواز کې هیڅ ډول اختلاف نشته، ځکه دا د یو بڼه او جایز هدف لپاره د کتاب لیکل او تألیف کول دي او دا کار یو بڼه او مستحب کار دی، دا کار که یو فرد وکړي او که یو کمیسیون او یوه مجموعه د علماو یې وکړي نه دا چې اشکال په کې نشته بلکې یو مستحب او غوره کار دی.

خو اوس سوال دا راولاړېږي چې که همدا کار د حاکم له لورې سرته ورسېږي، په داسې توگه چې د دې کار لپاره د پوهانو او علماو یو کمیسیون وټاکي چې هغوی د ټولني او نړۍ د اوسنیو ظروفو او شرایطو سره سم د گټې (مصلحت) او تاوان (مفسدې) پر بنسټ د ژوند په هر اړخ کې یو فقهي مذهب او نظر ته ترجیح ورکړي او هغه د قانون د موادو په شکل ترتیب کړي او بیا قاضيان د همدې قانوني موادو سره سم په فیصله کولو ملزم کړي، آیا دا کار جواز لري که نه؟

په دې اړه د متقدمو (پخوانیو) علماو نظرونه

لکه مخکې مو چې وویل پخوانیو علماو د تقنين قضیه د دې عنوان لاندې نه ده څیړلې ځکه چې په هغه وخت کې دا قضیه مطرح نه وه، او نه یې په دې شکل وجود درلود، هغوی دا قضیه یوازې په یو مذهب باندې د قاضي د الزام تر عنوان لاندې څیړلې ده، خو معاصرو علماو بیا صراحتاً د تقنين تر عنوان لاندې بحث کړی ده، له دې امله به لومړی دلته د پخوانیو علماو نظرونه وړاندې کړو او بیا به د معاصرو علماو نظر تقدیم کړو:

لومړی نظر: په یو مذهب د قاضي ملزم کول درست نه دي

جمهور علماء چې په دوی کې اکثره مالکیان، اکثره شافعیان او حنبلیان شامل دي، دوی وايي: چې په یو مذهب باندې د قاضي ملزم کول درست کار نه دی، او که حاکم دا کار وکړ د اکثرو له نظره د قضاء عقد فاسدیږي، او دا ځکه چې دا ډول شرط د عقد د مقتضی سره په تناقض کې قرار لري، د مالکي علماو څخه ابن فرحون د شیخ ابوبکر طرطوشي څخه د دې تصریح نقل کوي، ډیر مالکي فقهاء همدا خبره کوي او وايي: دا ځکه یو باطل شرط دی چې قاضي باید په غیر منصوصي مسائلو کې اجتهاد وکړي او دا شرط یې له دې څخه منع کوي، داسې معلومیږي چې اکثر مالکي فقهاء په دې قضیه کې د ابو بکر طرطوشي څخه اغیزمن دي، ځکه په اکثره کتابونو کې د هماغه خبره نقل کېږي.

همدا خبره د شافعي مذهب فقهاء هم کوي، ابو الحسن ماوردي وايي: آیا خلیفه او امام ته د دې حق شته چې قاضي په یو مشخص مذهب باندې په فیصله کولو ملزم کړي او دا پرې شرط وگرځوي؟ که چیرته ټاکونکي (امام) په ټاکل شوي (قاضي) د ټاکنې په قرارداد او عقد کې دا شرط کېښوده چې د یو مشخص او ځانگړي مذهب څخه پرته به په بل مذهب فیصله نه کوي، لکه ورته ووايي چې یوازې د امام شافعي او یا یوازې به د امام ابو حنیفه په مذهب فیصله کوي، نو دا له دوو حالتونو څخه خالي نه دی: لومړی: دا شرط به عام وي، او دویم دا چې دا به خاص شرط وي، که عام شرط وه او ورته یې وویل: چې په ټولو قضایو کې به یوازې د امام شافعي یا امام ابو حنیفه په مذهب فیصله کوي، نو دا شرط په هر حال باطل دی، دا مذهب که د ټاکونکي (حاکم) د مذهب سره موافق وه او که مخالف، او دا ځکه چې حاکم په دې شرط سره قاضي په هغه څه کې د اجتهاد څخه منع کوي په څه شیانو کې چې اجتهاد واجب دی، او د قاضي په حیث د یو شخص د ټاکنې صحت او فساد په شرط پورې تړاو لري (که شرط صحیح وه، تقلید (ټاکنه) هم صحیح ده، او که شرط فاسد وه تقلید (ټاکنه) هم فاسده ده).

که دا یې د شرط په شکل په عقد کې ذکر نه کړ، بلکې د (عقد نه وروسته یې ورته وویل) او امر یې ورته وکړ چې د امام شافعي په مذهب فیصله کوه، او یا یې د نهې په شکل کې ورته وویل چې د امام ابو حنیفه په مذهب به فیصله نه کوی، نو په دې دواړو صورتونو کې د قاضي تعیین درست او دا امر او نهې یې باطل دي، او که دا یې په عقد کې د شرط په حیث ذکر کړي و او عقد (قرارداد) یې داسې کړی وه چې (قاضي دې ټاکم) خو په دې شرط چې فیصله به د امام ابو حنیفه په مذهب کوی (دا په هغه صورت کې چې د امر صورت وي یعنې ایجابي شرط وي) او یا یې لیکلي و چې په دې شرط چې د امام شافعي په مذهب به فیصله نه کوی (او دا په هغه صورت کې چې د نهې په شکل یې شرط لیکلی وي یعنې سلبی شرط یې ایښی وي) نو په دې صورت کې (چې دا شرط د عقد (قرارداد) برخه وي) د قاضي ټاکنه باطله ده، ځکه دا ټاکنه په یو فاسد شرط ولاړه ده، خو د عراق فقهاء وايي (شاید د عراق شوافع یې مراد وي) چې د قاضي ټاکنه درسته ده سره له دې چې شرط باطل دی، دا هم د هماغه حالت سره شباهت لري چې دا شرط په عقد کې ذکر شوی نه وي (لکه لږ مخکې صورت کې یې چې پخپله ماوردي یادونه وکړه) (خو ماوردي د عراق د فقهاو دا خبره درسته نه گڼي او وايي) چې د مخکینيو دواړو صورتونو ترمنځ تفاوت د دې مانع گرځي چې د دواړو حکم دی یو شانته وي.

امام بغوي وايي: « ولا يجوز للإمام أن يقلد رجلاً القضاء على أن يحكم بمذهب بعينه؛ لقوله تعالى: {فَأَحْكُم بَيْنَنَا بِالْحَقِّ} [ص: 22] والحق: ما دل عليه الدليل؛ فإن قلده على هذا الشرط، لم تصح التولية» .

حاکم او خليفه ته دا روا نه ده چې څوک په دې شرط په قضاء وگوماري چې په يو مشخص مذهب به فيصله کوي، ځکه الله تعالی فرمايي: «کله چې حضرت داود عليه السلام ته د فيصلې غوښتونکي راغلل د هغوی غوښتنه وه چې» زموږ تر منځ په حق باندې فيصله وکړه. او حق هغه څه ته وايي چې په دليل ثابت وي، خو که بيا يې هم په دې شرط څوک په قضاء وگوماره، نو دا گومارنه يې درسته نه ده.

همدا خبره نور شافعي المذهب فقهاء هم کوي لکه امام أبو إسحاق شيرازي، امام نووي، ابن الرفعة او د دوی په څير نور فقهاء هم همدا خبره کوي، او د دوی د تعبيراتو څخه همدا څرگندېږي چې همدې نظر ته ترجيح ورکوي.

د حنبلي فقهاء نظر هم همدا دی، هماغه د ابن قدامه مقدسي خبره ټول تکرروي، هغه وايي: «ولا يجوز أن يُقَدَّ الْقَضَاءَ لَوَاحِدٍ عَلَى أَنْ يَحْكُمَ بِمَذْهَبِ بَعِيْنِهِ. وَهَذَا مَذْهَبُ الشَّافِعِيِّ. وَلَا نَعْلَمُ فِيهِ خِلَافًا؛ لِأَنَّ اللَّهَ تَعَالَى قَالَ: {فَأَحْكُم بَيْنَ النَّاسِ بِالْحَقِّ}. وَالْحَقُّ لَا يَتَّعَيْنُ فِي مَذْهَبٍ، وَقَدْ يَظْهَرُ لَهُ الْحَقُّ فِي غَيْرِ ذَلِكَ الْمَذْهَبِ. فَإِنْ قُلِدَهُ عَلَى هَذَا الشَّرْطِ، بَطُلَ الشَّرْطُ. وَفِي فَسَادِ التَّوَلِيَةِ وَجْهَانِ، بِنَاءً عَلَى الشَّرْطِ الْفَاسِدَةِ فِي الْبَيْعِ» .

دا روا نه دي چې (حاکم) څوک په دې شرط په قضاء وگوماري چې په يو ځانگړي مذهب به فيصلی کوي، همدا د امام شافعي رحمه الله مذهب دی، په دې اړه مور ته هيڅ اختلاف معلوم نه دی (يعني دا يوه اجماعي مسأله ده) او دا ځکه چې الله تعالی فرمايي: چې د خلکو ترمنځ په حق باندې فيصله کوه. او حق په کوم مشخص مذهب کې محصور نه دی، کېدلی شي د هغه مذهب څخه پرته په بل مذهب کې څرگند شي، که چېرته (حاکم) په دې شرط څوک په قضاء وگوماره نو شرط باطل دی او د گومارنې په اړه په مذهب کې دوه نظره دي (چې درسته ده او که نا درسته) په بيع کې په فاسدو شروطو باندې يې قياس کوي.

مرداوي د ابن قدامه د همدې مخکې عبارت د نقل کولو نه وروسته وايي: «وقال الشيخُ تقيُّ الدينِ، رَحِمَهُ اللهُ: مَنْ أَوْجَبَ تَقْلِيدَ إِمَامٍ بَعِيْنِهِ اسْتِثْنَاءً، فَإِنْ تَابَ، وَإِلَّا قُتِلَ، قَالَ: وَإِنْ قَالَ: يَنْبَغِي. كَانَ جَاهِلًا ضَالًّا» .

او تقي الدين ابن تيمية وايي چې څوک چې د کوم ځانگړي امام تقليد لازمي هغه ته بايد توبه ورکړی شي، که توبه يې وکړه ښه ده که نه نو بيا بايد قتل کړی شي (هدف يې دا دی چې دا د ارتداد لامل گرځي) او که څوک وايي چې د يو مشخص مذهب تقليد پکار دی (واجب يې نه گرځوي بلکې يوازې وايي چې «ينبغي») نو (دا خو د قتل مستحق نه دی ځکه مرتد نه دی، مگر) دا يو جاهل او گمراه انسان دی. د حنبلي مذهب نور فقهاء هم همدا خبره په قوت سره کوي، او څوک چې د ابن قدامه نه وروسته راغلي دي ټول تقريباً همدا د ابن قدامه عبارت تکرروي .

همدا نظر شيخ عبد الكريم زيدان هم غوره کړی دی، هغه وايي: «په يو مشخص مذهب باندې د قاضي التزام، او يا په يو ځانگړي فقهي مذهب باندې په فيصله کولو وجوباً د هغه ملزم کولو معنی دا ده چې گویا د همدې ځانگړي مذهب احکام واجب التطبيق دي نه د شريعت احکام، او دا کار ناروا دی، ځکه چې اسلامي شريعت د هر فقهي مذهب څخه وسيع او پراخه دی، او هيڅ داسې فقهي مذهب نشته چې ټول شريعت په ځان کې راوغاړي او يا د شريعت سره مساوي وي، فقهي مذاهب د قرآن او سنت د نصوصو د تفسير وجوه او احتمالات دي، او د احکامو د معتبرو مصادر څخه د احکامو د استنباط لپاره مشخص اجتهادات دي، او دا امکان نه لري چې د نصوصو د تفسير د مختلفو احتمالاتو څخه دې يو احتمال يوازینی احتمال وي، او د احکامو لپاره د فقهاء د اجتهاداتو څخه يو ځانگړی اجتهاد دې يوازینی اجتهاد وي .

د دې نظر دلالت

لومړی دليل: دا د حق په خلاف فيصلې ته مفضي کېږي

تر ټولو بنسټيز دليل يې دا دی چې الله د حق د اتباع حکم کړی، او په هره قضيه کې د الله تعالی شريعت ته د رجوع کولو فيصله يې کړې ده، په دې اړه خو نصوص يې شمېره دي، خو د قضاء په اړه د فيصلې غوښتونکو غوښتنه د حضرت داود عليه السلام څخه دا وه چې: {فَأَحْكُم بَيْنَنَا بِالْحَقِّ} [ص: 22]، او د الله تعالی امر دا وه چې: {فَأَحْكُم بَيْنَ النَّاسِ بِالْحَقِّ} [ص: 26] او دا خو څرگنده خبره ده چې حق په يو معين مذهب کې محصور نه دی، نو کله چې قاضي په يو معين او مشخص مذهب باندې ملزم کړی شي نو دا د دې څخه مانع گرځېدلی شي چې هغه د حق پر بنسټ فيصله وکړي، ځکه کېدلی شي حق په هغه مذهب کې نه وي چې قاضي پرې د حاکم له لورې ملزم شوی دی، او په حق باندې د فيصلې کولو څخه ممانعت د الله تعالی د تشریعي ارادې سره په ټکر کې دی، او د بې شميره آيتونو او نصوصو سره په ټکر کې دی.

(د دې دليل مناقشه):

قاضيان په دوه ډوله دي؛ يو مجتهد قاضيان دي، او بل ډول مقلد قاضيان دي، دا خبره د مجتهد قاضي په حق کې درسته ده چې د حاکم له لورې بايد په يو مشخص او معين مذهب او په معين مذهب کې په يو نظر ملزم نه کړی شي، ځکه هغه په دې مأمور دی چې د خپل اجتهاد په نتيجه کې غلبه ظن ته ورسېږي او د هغه پر بنسټ فيصله وکړي، خو دا ويل درست نه دي چې څوک ووايي چې که چېرته قاضيان مقلدين وي، او پخپله د ترجيح اهليت هم و نه لري، او د هغوی لپاره د علماو د يوې مجموعې له لورې راجح مسائل را ټول کړی شي، دا څوک نه شي ويلې چې دا د حق پر بنسټ فيصله نه ده، ځکه په اجتهادي مسائلو کې اصل دا دی چې د فتوا او قضاء په وخت کې بايد راجح نظر مشخص کړی شي او د هغه پر بنسټ فتوا او قضاء وکړی شي، دا په هغه صورت کې چې قاضي او مفتي پخپله د ترجيح اهليت ولري.

خو که داسې نه وي نو بيا د بل چا په ترجیح هم عمل کولی شي، او همدې ته د (مصوبه) مذهب له نظره حق ويل کېږي، او د (مخطئه) مذهب له نظره هم پر همدې عمل کول ورته پکار دي، او د تقنين په صورت کې د اهليت لرونکو علماو له لوري د حالاتو او ظروفو د غوښتنو سره سم يو نظر ته ترجیح ورکول کېږي او بيا يې په تطبيق باندې قضات ملزم کېږي، نو دا خبره درسته نه ده چې دا د حق سره سمه فيصله نه ده، بله دا چې په تقنين کې هم بايد د امت د معتمدو فقهاو له نظرياتو څخه استفاده وشي لکه مخکې چې علماو دا کار کړی دی.

د دې تر څنگ دا هم په نظر کې نيول پکار دي چې دا تقنين د ټولې نړۍ د مسلمانانو لپاره نه کېږي، چې دا وويل شي چې د نورو مذاهبو پيروان د يو مذهب منلو ته اړ کول نا درسته خبره ده، ځکه د يو مقلد لپاره د هغه امام نظر درست بنکاري چې هغه يې پر علم اعتماد لري، او نصوصو څخه د هغه فهم ورته راجح بنکاري، له همدې امله - لکه څرنگه به چې په پېشنهادونو کې راشي - بايد ټول فقهي مذاهب په قانوني بڼه مرتب کړی شي، او د هر فقهي مذهب پيروان چې په کومه سيمه کې اکثريت وي، په هغه سيمه کې دې د هماغې فقهيې پر بنسټ ولاړ قانون څخه استفاده وکړی شي، لکه په افغانستان کې د حنفي فقهيې پر بنسټ ولاړ قانون پلی کړی شي، او په الجزائر کې د مالکي فقهيې پر بنسټ د جوړ شوي قانون څخه استفاده وشي.

دويم دليل: قاضي د خپل نظر په خلاف فتوی مکلف کول دي

همدا مخکينۍ خبره په يو بل عبارت هم کوي، او هغه دا چې کله د حاکم له لوري قاضي په يو مشخص مذهب باندې ملزم کړی شي او قاضي د دې مذهب پيرو نه وي په کوم چې د حاکم له لوري مقرر کړی شوی دی، نو دا مذهب د دې قاضي له نظره حق نه دی، نو دا په باطل باندې فيصله کول دي، او قاضي شرعا په دې ملزم دی چې په حق باندې فيصله وکړي، او په باطل باندې فيصله کول ناروا دي نو کوم څه چې غالباً ناروا ته مفضي وي هغه به هم ناروا وي.

د دې دليل مناقشه

دا قضيه په حنفي فقه کې د «قضاء القاضي في المجتهد فيه مخالفا لمذهبه» تر عنوان لاندې ذکر شوی ده، ځکه چې کله قاضي په يو نظر باندې ملزم کېږي نو دا به هم د خپل مذهب په خلاف فيصله ورکوي، په دې اړه خو د امام ابو حنيفه او صاحبينو اختلاف ذکر شوی دی، ځکه د دې دوه صورتونه کېدلی شي، چې دا فيصله به يا ناسيا ورکوي او يا به يې عمدا او قصدا ورکوي، د امام ابو حنيفه د نظر سره سم خو که ناسيا فيصله د خپل مذهب خلاف وکړي دا نافذه ده، او که عمدا او قصدا داسې وکړي نو په دې اړه د امام ابو حنيفه رحمه الله څخه دوه قوله منقول دي، لومړی: (دا فيصله نافذه ده) او دويم (دا فيصله نافذه نه ده) او د صاحبينو له نظره په دواړو صورتونو کې دا دی چې دا فيصله (که عمدا وي او که ناسيا وي) نافذه نه ده، دلته موږ ته هغه تحليل مهم دی چې د امام ابو حنيفه د نظر لپاره فقهاو ذکر کړی دی او هغه دا دی چې په اجتهادي قضايو (هغه مسائل چې اجماعي او قطعي نه وي بلکې اجتهادي وي) کې هيڅ شی نه يقيني حق دی او نه يقيني باطل دی، نو که د بل مذهب سره يې فيصله وکړه دا ويل درست نه دي چې په دې کې قاضي حق پرې نښوده او په باطل يې فيصله وکړه، لکه څرنگه چې دا ويل درست نه دي چې د حق پر بنسټ يې فيصله وکړه، او دا ځکه چې حق په اجتهادي قضايو کې په مشخص ډول تعيين نه دی، نو بناء دا ادعاء درسته نه ده چې څوک دا ووايي چې پر بل مذهب باندې د قاضي ملزم کول په باطل باندې فيصلې ته مستلزم دی.

دا خبره د هدايي مؤلف او شارح کمال بن الهمام په دې عبارت سره کوي: «وَوَجَّهَ النَّفَاذُ أَنَّهُ لَيْسَ بِحُطَاءٍ بَيِّنِينَ لِأَنَّ رَأْيَهُ يَحْتَمِلُ الْخَطَأَ وَإِنْ كَانَ الظَّاهِرُ عِنْدَهُ الصَّوَابُ، وَرَأْيُ غَيْرِهِ يَحْتَمِلُ الصَّوَابَ وَإِنْ كَانَ الظَّاهِرُ عِنْدَهُ خَطَأَهُ فَلَيْسَ وَاحِدًا مِنْهُمَا حُطَاءً بَيِّنِينَ، فَكَانَ حَاصِلُهُ قَضَاءٌ فِي مَحَلِّ مُجْتَهَدٍ فِيهِ فَيُنْفَذُ».

(په اجتهادي امورو کې د هغه فيصلې چې قاضي يې د خپل مذهب په خلاف قصدا او په هېره سره صادروي، د دې ډول فيصلواو) د عملي کېدو لامل او دليل دا دی چې د هغه بل فقهي مذهب پر بنسټ يې چې فيصله کړی ده هغه يقيني خطا نه ده؛ ځکه چې د هغه خپل نظر او مذهب د خطا احتمال لري سره له دې چې د هغه نزد يې راجح دا ده چې هغه درست او صحيح نظر دی، او د بل چا نظر (چې د ده د نظر سره مخالف دی) د صحت او درست والي احتمال لري سره له دې چې د ده له نظره راجح دا دی چې هغه غلط او نا درست دی، نو ثابته شوه چې يو (اجتهادي) نظر هم په يقيني توگه غلط او نا درست نه دی، لنډه دا چې د هغه فيصله (قضاء) په اجتهادي مسائلو کې صادره شوی نو تنفيذ وړ ده.

بله دا چې که قاضي په يو داسې مذهب ملزم کړی شي چې د هغه د نظر سره مخالف وي دا په باطل باندې فيصلې ته نه مفضي کېږي، ځکه چې قاضي د فيصلې کولو په وخت کې په مشوره مأمور دی، او په هغه مشوره باندې په عمل کولو مأمور دی، او کېدلی شي چې هغه مشوره پخپله د قاضي د نظر سره په مخالفت کې قرار ولري، نو کله چې قاضي په داسې څه ملزم کېدلی شي چې د هغه د نظر خلاف ترې لازمېدلی شي، لکه مشوره، نو پخپله د خپل نظر پر خلاف په بل مذهب باندې په نظر هم ملزمېدلی شي او دا باطل ته د مفضي کېدو په معنی هيڅکله نه ده.

کمال ابن الهمام د همدې مخکې عبارت په امتداد په دې اړه داسې وايي: «وَقَالَ: وَجَّهٌ مَنْ قَالَ بِالْجَوَازِ أَنَّ الْقَاضِيَ مَأْمُورٌ بِالْمَشَاوَرَةِ وَقَدْ تَقَعَّ عَلَى خِلَافِ رَأْيِهِ».

دربم دليل د اجماع دعوه

دوی دا دعوه لري چې په دې د امت اجماع ده چې حاکم ته په يو مذهب د خلکو ملزم کول روا کار نه دی، دا خبره مو د ابن قدامة المقدسي په تير عبارت کې ولوستله، همدا راز امام ابن تيمية دا خبره څو ځايه په خپله فتاوی کې کړی ده.

حقيقت دا دی چې په کومه خبره چې اجماع ده، او کومه خبره چې امام ابن قدامة او امام ابن تیمیة کوي هغه درسته خبره ده، خو هغه د تقنين سره تړاو نه لري، او هغه له دې امله چې د اجماع دعوه د بلې قضیې په اړه ده، او دا ځکه چې مور شرعي احکام په دوه ډوله لرو؛ يو هغه اجماعي احکام دي چې په هغه باندې د امت اجماع ثابت وي، په دې احکامو کې نه د چا فيصلې ته اړتیا شته او نه د چا تقلید ته، هغه مسلمانان د هماغه تواتر او يا هم د اجماع په نتیجه کې عملي کوي، او د حاکم مسؤولیت دی چې په ټولنه کې هغه الزامي کړي، او څوک چې ترې سرغړونه کوي هغه د اسلامي او شرعي قانون سره سم مجازات کړي.

دوېم هغه احکام دي چې هغه د داسې قضایاوو په اړه وي چې هلته اجماع وجود نه لري، بلکې د هغه په اړه د مجتهدينو ترمنځ اختلاف وي، د داسې اختلافي مسائلو په اړه اختلاف هم د حاکم د حکم په نتیجه کې له منځه نه ځي بلکې حاکم هم که د اجتهاد وړتیا ولري د هغه نظر هم د نورو فقهاوو په څېر يو نظر دی، په داسې علمي قضایاوو کې که علماء اختلاف وکړي، حاکم د خپل منصب څخه په استفادې خپل نظر په نورو خلکو نه شي تحمیلولی (د يو څه استثناواتو سره چې کله به پرې تفصیلي څېړنه وکړو ان شاء الله) سره له دې چې په مقابل کې يې يو عام انسان هم قرار ولري، د علمي مناقشې په نتیجه کې که خلک ورسره موافق شول نو قضیه به اتفاقي شي او که هر څوک په خپل نظر قائم پاتې شول په داسې حال کې بيا د حاکم - که هغه مجتهد وي - نظر يو د فقهي مذاهبو څخه شمېرل کېږي، خو دا حق نه لري چې د يو شي د جواز او عدم جواز، حرمت او سنیت په اړه خپل نظر په نورو تحمیل کړي، ځکه دا د شریعت حق دی او دا بل چا ته نه شي ثابتېدلی لکه د تعلیم قضیه او داسې نور، مگر کله چې ورته څوک د قضاء لپاره مراجعه وکړي او حاکم او يا د هغه نماینده او مقرر کړی قاضي پر هغه فيصله وکړي، په دې صورت کې بيا څوک دا حق نه لري چې ووايي چې پر ما د هغه بل قبول پر بنسټ فيصله وکړه، همدا خبره امام ابن تیمیة کوي او دا بالکل درسته خبره ده، دلته د امام ابن تیمیة دا عبارت سره له دې چې اوږد دی مگر له دې امله چې زموږ په دې قضیه کې ډېر زیات اهمیت لري نو لوستل يې ډېر اړین دي.

هغه وايي: فصل د هغه څه په اړه چې الله تعالی حاکم ته په کې د فيصلې او حکم صادرولو حق ورکړی دی، او هغه څه چې په هغه کې يې هيڅ مخلوق ته د فيصلې او حکم صادرولو حق نه دی ورکړی، بلکې د هغه په اړه په ټولو خلکو د فيصلې حق يوازې د الله او د هغه پیغمبر سره دی، او د حاکمانو څخه هيڅ چا ته هم د دې حق نه شته چې په چا خپله فيصله تحمیل کړي سره له دې که هغه يو عام او عادي سړی هم وي (دا خو لا پرېږده چې په علماو يا په ټول ملت خپله فيصله وټپي).

دا احکام (چې حاکم ته په کې پر چا د خپلې فيصلې تپل او مسلط کول روا نه دي) لکه هغه کلي او عام احکام دي چې الله تعالی ټولو انسانانو ته په هغه د ایمان راوړلو او عمل کولو حکم ورکړی وي، او هغه په خپل کتاب او د پیغمبر علیه السلام په سنتو کې ذکر کړي دي، دا که هغه قضایا وي چې ټول امت پرې اجماع کړی وي او يا هغه احکام وي چې د امت (د مجتهدينو تر منځ) په کې اختلاف وجود ولري، د داسې کلي احکامو په اړه که د حکامو او عامو مسلمانانو ترمنځ اختلاف رامنځته شي، د حکامو په مقابل کې که علماء وي، که اردو (پوځ) وي، عام مسلمانان وي او يا نور څوک، حاکم دا حق نه لري چې د متنازع فیه شيانو په اړه فيصله صادره کړي، او هغه څوک چې له ده سره اختلاف لري پر هغه خپل نظر مسلط کړي او په خپل نظر يې ملزم کړي او د بل نظر د غوره کولو څخه يې منع کړي، دا حق حاکم ته نشته دا خو لا څه کوی چې هغه له دې امله تعذیب کړي او يا ورته جزا ورکړي.

د بیلگې په توگه چې حاکم او غیر حاکم د الله تعالی د دې قول په اړه چې فرمایي (أو لامستم النساء) اختلاف وکړي چې له دې څخه جماع مراد ده او نظر يې دا وي چې د بنځې په لمس کولو (که په شهوت سره وي او که د شهوت څخه پرته وي) اودس نه ماتېږي (لکه احناف چې وايي، او دوی خپل نظر د حضرت ابن عباس په تفسیر بناء کړی دی). او يا د (لامستم) څخه د بنځې جسم لمس کول مراد دي څه خلک وايي په شهوت سره (دا د ابن عمر رضي الله عنهما تفسیر دی) او څه خلک وايي چې مطلقا لمس کول مراد دي چې دا د يو شمېر علماو نظر دی (چې د دې هر تفسیر په غوره کولو سره يا په شهوت سره د بنځې په لمس کولو او په مطلقا لمس کولو اودس ماتېږي) (همداسې ټول فقهي مسائل در واخله چې اجماعي دي او که اختلافي دي لکه د حجاب قضیه، لکه د بنځو د تعلیم قضیه او داسې نور)..... د دې کلي قضایاوو په اړه د حکامو څخه هيڅ حاکم ته هر څوک چې وي - ولو که د صحابه کرامو له جملې څخه هم وي - د دې حق نه شته چې څوک ورسره مناقشه او اختلاف ولري او هغوی د فيصلې او حکم پر بنسټ په خپل نظر ملزم کړي، او خپل نظر پرې مسلط کړي، او ووايي: زه دا لازمي کوم چې ټول به زما د مذهب او نظر سره سم عمل هم کوي او فتوا به هم زما د قول سره سمه ورکوي (دا هيڅ حاکم حق نه دی).

د دې ډول (کلي قضایاوو په اړه) فيصله د الله تعالی او د هغه د پیغمبر حق دی، او حاکم هم د مسلمانانو له جملې څخه يو مسلمان دی، که چېرته عالم وي نو خپل دليل دې څرگند کړي، او که د هغه مخالف سره دليل او علم وي هغه دې هم خپل دليل وړاندې کړي، که حق بالکل څرگند شو او د الله تعالی او د هغه د پیغمبر حکم مشخص شو (يعنې ټولو پرې اتفاق وکړ چې همدا د الله او د هغه د پیغمبر حکم دی، او همدا شریعت دی) نو بيا پر ټولو د الله تعالی او د هغه رسول د حکم اتباع لازم ده، او که (د شریعت حکم مشخص نه شو، بلکې علماء په خپلو کې په خپل اختلاف پاتې شول) نو په دې حالت کې بايد ټول اړخونه په خپل نظر او مذهب پرېښودل شي (په هيڅ چا به د بل نظر نه مسلط کېږي، او نه به پرې ملزم کېږي) دا اړخ (څوک چې مثلاً د جواز قائل دي) په خپل نظر پرېښودل کېږي او دا بل اړخ (څوک چې د حرمت قول کوي مثلاً) په خپل نظر پرېښودل کېږي. هيڅ اړخ ته (سره له

دې چې حاکم هم وي) د دې حق نشته چې هغه بل اړخ منع کړي مگر د علم، دلیل او بیان په ژبه (د مناقشې آزادي ده، خو حاکم د خپلې سلطې څخه د یو حکم د مسلط کولو حق نه لري) هر یو دا حق لري چې خپل دلیل مطرح کړي.

اما د زور قضیه او د یو نظر د مسلط کولو قضیه هغه یوازې په هغه صورت کې درسته ده چې یوه مشخصه او ځانګړې قضیه هغه ته د فیصلې لپاره وړاندې شي، د بیلګې په توګه څوک مړ شو، او د هغه د وارثانو ترمنځ د میراث په تقسیم کې شخړه رامنځته شوه، که شخړه قاضي یا حاکم ته راغله نو حاکم به په دې حالت کې د هغوی ترمنځ فیصله کوي، او کله یې چې د یو مذهب سره سمه فیصله وکړه په دې حالت کې به د هغه فیصله نافذه وي، او مخالف دا نه شي ویلی چې زه دا فیصله تر هغه وخت پورې نه منم تر څو چې په هغه بل مذهب فیصله نه وي شوي! همدا راز کله که حاکم/قاضي ته د فیصلې لپاره راغلل نو حاکم/قاضي به د هغوی ترمنځ د الله او د هغه د پیغمبر د حکم سره سمه فیصله کوي، او د چا پر ضد چې فیصله شوی وي هغه به یې په منلو ملزم کېږي، او محکوم ته د دې حق نه شته چې حاکم/قاضي ته ووايي چې تا پر د هغه مذهب پر بنسټ فیصله کړی چې زه ورته ترجیح نه ورکوم.

د امام ابن تیمیة د دې اوږد او مهم عبارت لنډیز دا دی چې فقهي اختلافات د حاکم او پادشاه په حکم نه فیصله کېږي، هغه علمي استدلال ته اړتیا لري، خو کله که کومه قضیه د قاضي په توګه حاکم او یا یې نائب ته وړاندې کېږي په هغه صورت کې بیا د هغه فیصله نه شي بلل کېږي او څوک پرې د اعتراض حق نه لري په دې شرط چې د صریحو نصوصو سره په تناقض کې نه وي، او اجتهادي قضیه وي، او د قاضي د فیصلې د نقض شرایطو ته برابر نه وي، چې همدا صورت د تقنین صورت دی.

همدا خبره په ډېرو عبارتونو کې تکراروي، په مجموع الفتاوی کې په همدې فصل کې یو بل ځای کې وایي: «وقد فرض الله على ولاية أمر المسلمين اتباع الشرع الذي هو الكتاب والسنة وإذا تنازع بعض المسلمين في شيء من مسائل الدين ولو كان المنازع من أحاد طلبة العلم لم يكن لولاية الأمور أن يلزمه باتباع حكم حاكم؛ بل عليهم أن يبينوا له الحق كما يبين الحق للجاهل المتعلم فإن تبين له الحق الذي بعث الله به رسوله وظهر وعانده بعد هذا استحق العقاب. وأما من يقول: إن الذي قلته هو قولی أو قول طائفة من العلماء المسلمين؛ وقد قلته اجتهادا أو تقليدا: فهذا باتفاق المسلمين لا تجوز عقوبته ولو كان قد أخطأ خطأ مخالفا للكتاب والسنة ولو عوقب هذا لعوقب جميع المسلمين فإنه ما منهم من أحد إلا وله أقوال اجتهاد فيها أو قلد فيها وهو مخطئ فيها؛ فلو عاقب الله المخطئ لعاقب جميع الخلق».

الله پاک د مسلمانانو پر مسؤولینو او حاکمانو د شریعت اتباع فرض کړی ده چې هغه د کتاب او سنت څخه عبارت دی، او کله چې یو شمېر مسلمانان د دین د مسائلو څخه د څه مسائلو په اړه سره اختلاف ولري - سره له دې چې اختلاف کوونکی یو عام طالب العلم هم وي - نو حاکمانو ته دا جواز نه لري چې هغه د حاکم په حکم او فیصله ملزم کړي، او د هغه فیصله پرې د دې اختلافي مسئلې په اړه مسلطه کړي، بلکې د هغوی مسؤولیت دا دی چې ناپوهه طالب العلم ته حق په څرګنده توګه بیان کړي، که هغه حق ورته په بشپړ ډول واضح شو چې الله تعالی له لورې د هغه د پیغمبر په ذریعه رالیږل شوی دی، او له دې سره یې عناد کاوه او نه مانه، نو بیا دا د سزا مستحق دی.

خو که څوک دا وایي چې زه څه وایم دا زما نظر دی، او همدا راز د مسلمانانو د علماو د یوې ډلې نظر هم دی، او دا نظر زه د اجتهاد په نتیجه کې او یا هم د تقلید په نتیجه کې غوره ګڼم، نو د مسلمانانو په اجماع سره داسې انسان ته سزا ورکول ناروا کار دی، سره له دې چې دا انسان د داسې غلطی هم مرتکب شوی چې د قران او سنت مخالفت یې هم کړی وي، ځکه که داسې چا ته سزا ورکول درست وګڼل شي نو بیا خو باید ټولو مسلمانانو ته سزا ورکول شي، ځکه د مسلمانو څخه هیڅوک هم داسې نشته چې یا اجتهادا او یا تقلیدا داسې نظر ونه لري چې غلطی یې په کې نه وي کړي، نو که الله تعالی غلطی کوونکي (غیر عمدي خطا کوونکي) ته سزا ورکولی نو ټول مخلوقات به یې په سزا رسولی وی!

همدا راز امام ابن تیمیة په یو بل اوږد عبارت کې همدا قضیه په تفصیل سره بیانوي، او وایي: دوولسمه مسأله: په کومو مسائلو کې چې د علماو اختلاف شته دی، قاضي د فیصلې له لارې هغه نشي حل و فصل کولی، ځکه هیڅوک دا حق نه لري چې زه دا فیصله کوم چې دا فلانی قول، نظر او مذهب صحیح دی، او د دې مخالف نظر مردود دی، بلکې د هغه مسائلو په اړه چې د مسلمانانو علماء په کې اختلاف لري او یا پرې اجماع او اتفاق لري حاکم د نورو علماو په څېر د یو عالم حیثیت لري - که مجتهد وي - او که مقلد وي نو بیا د عامو مقلدینو په څېر د یو مقلد حیثیت لري، او منصب او ولایت هغه چا ته چې عالم او مجتهد نه وي د علم او اجتهاد منصب نه شي ور په برخه کولی، که د علم او دین په مورد کې نظر ورکول د منصب پر بنسټ وی نو بیا خو به خلیفه او پادشاه تر هر چا د دې زیات حق دار ؤ چې د علمي او دیني قضایاو په اړه خپل نظر څرګند کړي، او تر هر چا به زیات د دې حق دار ؤ چې خلکو ترې فتواګانې غوښتلی او د علمي او دیني قضایاو په اړه ورته خلکو مراجعه کولی، نو کله چې خلیفه او پادشاه د خپل ځان لپاره د دې ادعاء نه کوي، او په دې اړه یې پر رعیت باندې حکم او فیصله نافذه نه ده مگر دا چې کومه فیصله د قران او سنت پر استناد باندې صادره کړي، نو څوک چې د خلیفه او سلطان څخه را لاندې (تیب) دي (لکه وزیر، قاضي او والي وغیره) نو (د دوی فیصله په طریقه اولی سره الزامیت نه لري) دوی ته خو هیڅکله نه دي پکار چې د خپل حیثیت څخه تجاوز وکړي (د خپلې پرستني څخه پښې اوږدې کړي) او ځانته داسې یو منصب ثابت کړي چې حتی په خپله حضرت ابوبکر، حضرت عمر، حضرت عثمان او حضرت علي (چې دوی راشدین خلفاء دي) یې هم مستحق نه دي، دا خو لا څه کوی چې له دوی څخه را وروسته خلک یې مستحق وی، دوی به د قران او سنتو پر پیروي خلک ملزمول نو په دې مسائلو کې د خبرو او مناقشې حق د مسلمانانو علماو ته ترلاسه دی،

هغه علماء کوم چې د شرعي دلائلو (قرآن او سنت) علم ولري، نو څوک چې څومره د قرآن او سنت زیات علم ولري په هماغه اندازه د نورو څخه د دې مسائلو په اړه د نظر ورکولو زیات حق لري، سره له دې چې حاکم هم نه وي، او حاکم ته له دې امله دا حق نه دی تر لاسه چې هغه حاکم دی، خو که علم ورسره وه نو د نورو علماو په څېر ورته د نظر ورکولو حق شته، نو دوی (په هغه وخت کې قاضي د همداسې یوې علمي مسئلې په اړه د درست والي او نا درست والي فیصله صادره کړې وه) د داسې قضیې په اړه فیصله کړې چې دوی ته په کې د علماو په اتفاق او اجماع سره د فیصلې حق نشته، نو دا ډول فیصله بالاجماع باطله فیصله ده.

دیارلسمه مسئله: هغه کلي احکام چې د مسلمانانو ترمنځ گډ او عام احکام دي (هغه که اجماعي احکام وي او که اختلافي مسائل وي) حاکم او قاضي د هغوی په اړه کلي فیصله نشي ورکولی، بلکې حاکم - چې عالم وي - نو هغه هم په دې اړه د نورو علماو په څېر یو عالم دی، نو څه دلائل چې ورسره وي هغه به وړاندې کوي، قاضي او حاکم یوازې د هغه مشخصې نزاع په اړه فیصله صادرولی شي چې هغه ته وړاندې شوی وي، او پاتې شوه په دې اړه فیصله چې دا فیصله کړي چې دا کار واجب، مستحب او یا حرام دی، نو دا هغه کلي احکام دي چې د الله او د هغه د پیغمبر صلی الله علیه وسلم څخه پرته بل چا ته بل چا ته یې په اړه د فیصلې کولو حق نشته، او مسلمان علماء د الله او د پیغمبر د فیصلې په اړه دلائل وړاندې کولی شي (د شرعي دلائلو په رڼا کې خپل نظر په دې اړه وړاندې کولی شي، خو نظر یې ملزم نه دی، په ځانگړی توگه چې هغه اجتهادي قضیه وي) او دوی (کومو قاضیانو چې د امام ابن تیمیة په وخت کې د یو کلي قضیې په اړه فیصله صادره کړې وه) د کلي احکامو په اړه فیصله صادره کړې ده چې په دې اړه د دوی فیصله باطله ده.

همدا د نورو فقهاو نظر هم دی، لکه څرنګه چې امام ابن تیمیة په دې اړه د اجماع دعوه کوي، همداسې ښکاري، حنفي فقهاء وايي: «وَفِي الْخَائِيَةِ حُكْمُ الْحَاكِمِ كَالْقَضَاءِ عَلَى الصَّحِيحِ». په تاتارخانيه کې راغلي چې د حاکم حکم په صحیح مذهب کې د قضاء په څېر دی. د دې معنی همدا ده چې څه شروط د قاضي د فیصلې لپاره اړین دي هماغه د حاکم د حکم لپاره اړین دي، او همدا راز چې په کومو قضایاو کې د قاضي فیصله اختلاف له منځه وړي په هماغه قضایاو کې به د حاکم فیصله هم اختلاف له منځه وړي او هغه مشخص قضایا دي چې د حاکم او فیصلې د غوښتنې وروسته په کې قاضي فیصله صادروي.

د ابن عابدین له عبارتونو څخه هم همدا څرګندېږي چې د حاکم هغه حکم چې اختلاف رفع کوي هغه د هغه نزاع په اړه حکم دی چې د فیصلې لپاره هغه ته وړاندې شوی وي، همدا راز د نورو مذاهبو د علماو د عبارتونو څخه هم همدا څرګندېږي چې هغه قاعده چې وايي چې «حکم الحاکم یرفع الخلاف» هغه د هغې قضیې په اړه ده چې مشخصا د فیصلې لپاره حاکم او قاضي ته وړاندې شوی وي، عام اختلاف له منځه نه شي ورلی، دا خبره قرافي په الفرق السابع والسبعون کې په تفصیل سره بیان کړې ده، د دې فرق عنوان یې دی «الفرق السابع والسبعون بين قاعدة الخلاف يتقرر في مسائل الاجتهاد قبل حکم الحاکم وبين قاعدة مسائل الاجتهاد يبطل الخلاف فيها، ويتعين قول واحد بعد حکم الحاکم» په دې مبحث کې ډېر مسائل بحث کوي، خو د الفروق شارح ابن الشاط وايي: «مَا قَالَهُ بُوْهُمُ أَنَّ الْخِلَافَ يَبْطُلُ مُطْلَقًا فِي الْمَسْأَلَةِ الَّتِي تَعَلَّقَ بِهَا حُكْمُ الْحَاكِمِ وَلَيْسَ الْأَمْرُ كَذَلِكَ بَلْ الْخِلَافُ يَبْقَى عَلَى حَالِهِ إِلَّا أَنَّهُ إِذَا اسْتَفْتَى الْمُخَالَفَ فِي عَيْنِ تِلْكَ الْمَسْأَلَةِ الَّتِي وَقَعَ حُكْمٌ فِيهَا لَا تَسُوغُ الْفَتْوَى فِيهَا بَعَيْنَهَا لِأَنَّهُ قَدْ نَفَذَ فِيهَا الْحُكْمَ بِقَوْلَةِ قَائِلٍ وَمَضَى الْعَمَلُ بِهَا فَإِذَا اسْتَفْتَى فِي مِثْلِهَا قَبْلَ أَنْ يَقَعَ الْحُكْمُ فِيهَا أَفْتَى بِمَذْهَبِهِ عَلَى أَصْلِهِ فَكَيْفَ يَقُولُ يَبْطُلُ الْخِلَافُ وَلَوْ بَطَلَ الْخِلَافُ لَمَا سَاغَ ذَلِكَ نَعْمَ يَبْطُلُ الْخِلَافُ بِالنَّظَرِ إِلَى الْمَسْأَلَةِ الْمَعِينَةِ خَاصَّةً».

قرافي چې څه وايي له هغه څخه داسې وهم ایجادېږي چې په کومه مسأله کې د حاکم حکم صادر شي هلته مطلقا خلاف له منځه ځي، خو خبره داسې نه ده، بلکې اختلاف په خپل حال پاتې کېږي، خو کله که مخالف (د چا پر ضد چې د حاکم حکم صادر شوی دی) په همدې عين مسأله کې فتوا وغواړي چې حکم په کې واقع شوی دی، په همدې مسأله کې بيا فتوا ورکول درست کار نه دی، ځکه په دې اړه د یو قائل (حاکم) په قول فیصله نافذه شوی ده، او عمل هم تر سره شوی دی، نو که د حاکم د فیصلې د واقع کېدو دمخه د همدې ډول کومې بلې مسألې په اړه ترې پوښتنه شوی وی نو د خپل مذهب سره سم به یې د اصل مطابق فتوا ورکړې وي، نو دا ځنګه وايي چې اختلاف له منځه ځي؟ که اختلاف په بشپړ ډول له منځه تللی نو دا کار به درست نه وي، بلې په همدې ټاکلې مسأله کې (چې د فیصلې لپاره حاکم ته وړاندې شوی ده) اختلاف له منځه ځي.

لنډه دا چې کله د قاضي یا حاکم فیصله د یوې مشخصې قضیې په اړه واجب التنفیذ ده، او څوک پرې د اعتراض حق نه لري، همدا راز که د ترجیح په نتیجه کې یو فقهي مذهب او یا په مذهب کې یو نظر د قانون په حیث غوره کړی شي او بيا قاضي د هغه پر بنسټ فیصله صادر کړي نو په دې وخت کې هر ډول اختلاف له منځه ځي او هغه به واجب التنفیذ وي، خو د امام ابن تیمیة او نورو علماو د خبرې معنی دا نه ده چې په دې مشخصه قضیه کې هم اختلاف له منځه نه وړي، بلکې د هغوی د وینا مطلب دا دی چې حاکم د فیصلې له لارې عام فقهي او علمي اختلافات له منځه نه شي وړي، ځکه دا علمي قضیه ده، او د دلیل په نتیجه کې باید حل او فصل شي، او که د کوم اړخ سره یې په اړه واضح دلیل وجود و نه لري هلته قضیه اختلافي پاتې کېږي، او هیڅوک په داسې علمي مسائلو کې پر بل خپل نظر د منصب څخه په استفادې سره نه شي مسلط کولی.

له همدې امله امام مالک بن انس رحمه الله د ابو جعفر منصور او له هغه وروسته د راغلو عباسي خلفاوو دا غوښتنه مسترد کړه چې د اسلامي نړۍ ټول وگړي د هغه پر مذهب ملزم کړي او د هغه مذهب پرې مسلط کړي، سره له دې چې دا حادثه زیات خلک د تقنین د هڅو په ضمن کې ذکر کوي، خو داسې نه برېښي، ځکه د هغه محاورې څخه داسې معلومېږي چې ابو جعفر منصور په اسلامي نړۍ کې د فقهاو اختلاف له منځه وړل غوښتل او ټول

خلک یې د امام مالک په اجتهاد راتلول غوښتل، او دا کار د امام مالک له نظره درست نه وه، ځکه په اجتهادي قضایاو کې اختلاف د هغه له نظره یوه طبیعي پدیده وه، هغه محاوره چې د امام مالک او ابو جعفر منصور ترمنځ تېره شوی په لاندې ډول وه:

"وقال له أبو جعفر وهو بمكة: اجعل العلم يا أبا عبد الله علماً واحداً. قال: فقلت له: يا أمير المؤمنين! إن أصحاب رسول الله صلى الله عليه وسلم تفرقوا في البلاد، فأفتى كل في مصره بما رأى، وفي رواية، إن لأهل البلاد قولاً، وإن لأهل المدينة قولاً، ولأهل العراق قولاً قد تعدوا فيه طورهم. فقال: أما أهل العراق فلست أقبل منهم صرفاً ولا عدلاً، وإنما العلم علم أهل المدينة فضع للناس العلم، وفي رواية: فقلت له: إن أهل العراق لا يرضون علمنا.

فقال أبو جعفر: يضرب عليه عامتهم بالسيف، وتقطع عليه ظهورهم بالسياط. وفي بعضه: إن أبا جعفر قال له: إنني عزم أن أكتب كتبك هذه نسخاً، ثم أبعث إلى كل مصر من أمصار المسلمين بنسخة، أمرهم بأن يعملوا بما فيها، ولا يتعدوها إلى غيرها من هذا العلم المحدث، فإنني رأيت أصل العلم رواية أهل المدينة وعملهم.

فقلت: يا أمير المؤمنين لا تفعل؛ فإن الناس قد سبقت لهم أقاويل، وسمعوا أحاديث وروايات، وأخذ كل قوم بما سبق إليهم، وعملوا به، ودانوا له من اختلاف أصحاب رسول الله صلى الله عليه وسلم وغيرهم، وإن ردهم عما اعتقدوه شديد، فدع الناس وما هم عليه، وما اختار أهل كل بلد لأنفسهم. فقال: لو طواعنتي على ذلك لأمرت به".

ابو جعفر منصور (چې عباسي خليفه دی) امام مالک ته - کله چې په مکه کې وه - وویل: ابو عبد الله! (د امام مالک کنیت دی) علم را یو کره (فقهی اختلافات له منځه یوسه)، امام مالک وایي: ما ورته وویل: ای امیر المؤمنین! د پیغمبر علیه السلام صحابه په وطنونو کې تیت شوي دي، او هر یو په هر ښار کې د هغه څه پر بنسټ فتوا ورکړې چې یې (د رسول الله د تعامل او سنتو څخه) لیدلي دي، په بل روایت کې راځي: د هرې سیمې د علماو خپل نظر دی، د مدینې منورې د علماو خپل نظر دی، د عراق د خلکو څخه خو هیڅ هم نه قیوم، اصلي علم خو د مدینې د خلکو علم دی، نو د ټولو خلکو لپاره علم تدوین کړه، په ابو جعفر منصور وویل: د عراق د خلکو څخه خو هیڅ هم نه قیوم، اصلي علم خو د مدینې د خلکو علم دی، نو د ټولو خلکو لپاره علم تدوین کړه، په یو بل روایت کې راځي چې ما (امام مالک) ورته وویل: چې د عراق خلک زموږ علم نه خوښوي.

نو ابو جعفر منصور وویل: په دې (باندې د سزا په توګه) باید د هغوی عام خلک په توره ووهل شي، او شاګانې یې باید درو باندې د وهلو په نتیجه کې پرې کړې شي، په نورو روایاتو کې راځي چې ابو جعفر منصور ورته وویل: زما اراده ده چې ستا د کتابونو څو څو نسخې جوړې کړم، او بیا د مسلمانانو هرې سیمې ته یوه یوه نسخه ولیرم، او ورته امر وکړم چې په دې کې څه دي په هغه عمل وکړي، او د دې نوي را پیدا کړل شوي علم له امله دا پرې نه ږدي، ځکه زما له نظره اصلي علم د مدینې د علماو روایت او عمل دی.

امام مالک وایي: ما ورته وویل: ای امیر المؤمنین! دا کار مه کوه، ځکه خلکو ته بهلا بېل احوال رسېدلي دي، او بهلا بېل احاديث او روایتونه یې اورېدلي دي، او د صحابه کرامو او نورو علماو د مختلفو مذاهبو او نظرونو څخه هر چا هغه څه غوره کړي چې مخکې ورته رسېدلي، او هغه یې عملي کړي هم دي، او هغه یې د دین په حیث منلي هم دي، او د هغه څه نه د خلکو راګرځول چې هغوی پرې اعتقاد لري ډېر سخت کار دی، نو خلک او د هرې سیمې خلکو چې څه غوره کړي دي په خپل حال پرېږده. نو ابو جعفر منصور ورته وویل: که زما خبره دې منلې وی نو ما به د دې حکم ورکړی وه. دا هغه بنسټیز دلائل دي چې په یو مذهب باندې د قاضي د ملزم کولو پر ضد یې عام علماء وړاندې کوي، خو درسته خبره دا ده چې دا د ظروفو د تفاوت سره تفاوت کوي، که قاضي مجتهد وي هغه په یو مشخص نظر ملزم کول درست نه دي ځکه هغه شرعا په دې مکلف دی چې په خپل غالب گمان عمل وکړي، او د بل چا تقلید ورته روا نه دی، مګر که قاضي مقلد وه نو هغه لپاره پکار دا ده چې د یو چا په ترجیح او اجتهاد اعتماد وکړي، او د کوم مجتهد په مذهب چې ملزم کړی شوی دی دا یو ډول ترجیح ده نو په دې باید عمل وکړي.

دویم نظر: قاضي په یو ځانګړي مذهب ملزم کېدلی شي

دا د اکثره احنافو او څه مالکیانو او شافعیانو نظر دی، په دې اړه د دې فقهاو ډېر تصریحات موجود دي، د حنفي فقهاو یو څه عبارتونه په لاندې توګه دي:

کمال ابن الهمام په دې اړه وایي: «فَأَمَّا الْمُقَلِّدُ فَإِنَّمَا وُلَّاهُ لِيَحْكُمَ بِمَذْهَبِ أَبِي حَنِيفَةَ مَثَلًا فَلَا يَمْلِكُ الْمُخَالَفَةَ فَيَكُونُ مَعْرُوضًا بِالنَّسْبَةِ إِلَى ذَلِكَ الْحُكْمِ». (د کوم اختلاف یادونه چې وشوه چې که قاضي د خپل مذهب په خلاف فیصله وکړي نو ایا هغه فیصله یې نافذه ده که نه په دې اړه یې د امام صاحب او صاحبینو اختلاف ذکر کړ، او د مفتی به قول په اړه یې هم د اختلاف یادونه وکړه، او دا یې وویل چې دا اختلاف د مجتهد قاضي په اړه وه) او مقلد قاضي خو (حاکم) په دې شرط مقرر کړی وي چې د خپل مذهب (د بیلګې په توګه د حنفي مذهب) سره سمه فیصله وکړي، نو د دې شرط په موجودیت کې د هغه سره د مخالفت حق نه لري، نو که داسې کومه فیصله کوي چې د دې شرط سره ټکر کې وي نو قاضي به د هغه فیصله نسبت معزول ګڼل کېږي. یعنې ګویا د کوم مذهب په شرط چې مقرر شوی دی، د هغه مذهب په خلاف د فیصلې کولو حق نه لري.

د کمال بن الهمام همدا خبره تقریباً وروسته ټولو شارحینو او فقهاو نقل کړې ده، لکه ابن نجيم المصري فتاواى عالمگیری، منلا خسرو، ابن نجيم الحنفي، ملا علي القاري او ابن عابدين شامي او داسې نورو.

همدا د يو شمېر مالکي فقهاو نظر هم دی، ابو بکر طرطوشي وايي: قاضي ابو الوليد باجي ورته ويلي چې په قرطبه (اندلس) کې به چې حاکمانو کله کوم سړی په قضاء گوماره نو د هغه په قرارداد کې به يې ليکل هغه به تر هغه وخته پورې د ابن القاسم د نظر څخه پرته به بل نظر فيصله نه کوي تر څو چې په قضيه کې د ابن القاسم نظر وجود ولري... (ابن فرحون مالکي په دې تبصره کوي او وايي): کومه خبره چې قاضي ابو الوليد الباجي د قرطبه د حاکمانو څخه نقل کړې، همداسې قضيه د سحنون څخه هم نقل شوی ده، او هغه دا چې هغه يو څوک په قضاء وگوماره، او دې سړي د اهل عراق نظريات هم اوربدلي و، نو سحنون پرې شرط کېښوده چې د اهل مدينه د مذهب څخه پرته به په بل مذهب فيصله نه کوي، او له هغه به نه تيرېږي. ابن راشد وايي: دا د هغه خبرې تاييد کوي چې ابو الوليد باجي ذکر کړې (چې د قرطبه حاکمانو به قاضيان د ابن القاسم په مذهب ملزم کول) او هغه خبره ردوي چې ابو بکر طرطوشي يې وايي (چې دا لوی جهل دی) ځکه هغه څرنگه دا خبره کوي حال دا چې مالکيان هغه ته د دې لپاره راځي چې د هغوی ترمنځ د امام مالک د مذهب سره سمه فيصله وکړي! .

د يو شمېر شوافع فقهاو نظر هم همداسې چې په يو معين مذهب د قاضي ملزم کول درست کار دی، په دې اړه کمال الدين ابو البقاء الدميري وايي: «وسئل الدامغاني عن حنفي ولي شافعيًا على أن يحكم بمذهب أبي حنيفة هل يصح؟ قال: نعم؛ لأن القاضي أبا حازم ولي ابن سريج ببغداد على أن لا يقضي إلا بمذهب أبي حنيفة فالتزمه» .

وايي: د دامغاني نه پوښتنه وشوه، که يو حنفي حاکم يو شافعي عالم په دې شرط قاضي ټاکي چې د امام ابو حنيفه رحمه الله په مذهب به فيصله کوي، ايا دا کار درست دی؟ هغه وويل: بلی، ځکه قاضي ابو حازم ابن سريج په بغداد کې په دې شرط په قضاء گومارلی وه چې يوازې د امام ابو حنيفه رحمه الله په مذهب به فيصلې کوي، او هغه په دې التزام درلوده.

همدا راز د شوافعو له جملې څخه مشهور عالم امام تقي الدين السبكي هم دی، هغه وايي: «وَالَّذِي يَقُولُ لَهُ السُّلْطَانُ وَلَيْتَكَ الْقَضَاءَ عَلَى مَذْهَبِ فُلَانٍ لَيْسَ لَهُ أَنْ يَتَجَاوَزَ مَشْهُورَ ذَلِكَ الْمَذْهَبِ إِنْ كَانَ مُقَلِّدًا وَإِنْ كَانَ مُجْتَهِدًا فِي مَذْهَبِهِ فَلَهُ الْحُكْمُ بِمَا تَرَجَّحَ عِنْدَهُ مِنْهُ بِدَلِيلٍ قَوِيٍّ وَلَيْسَ لَهُ مُجَاوَزَةُ ذَلِكَ الْمَذْهَبِ مُقَلِّدًا كَانَ أَوْ مُجْتَهِدًا؛ لِأَنَّ التَّوَلِيَّةَ حَصْرَتْهُ فِي ذَلِكَ» .

او هغه قاضي چې پادشاه او حاکم ورته وايي چې په فلاني مذهب (د يو مشخص مذهب) سره سم مې د فيصلې کولو لپاره په قضاء وگومارلې، هغه لپاره دا روا نه ده چې که مقلد وي چې د هغه مذهب مشهور قول پرېږدي، او که په هغه مذهب کې مجتهد وي نو هغه ته د هغه نظر پر بنسټ فيصله کول درست دي چې د هغه له نظره په قوي دليل ترجيح ومومي، خو که مجتهد وي او که مقلد د هغه مذهب پرې ښودل ورته (په قضاء) کې روا نه دي، ځکه د هغې گومارنې هغه په همدې مذهب کې محصور کړی دی. همدا مذهب ابن حجر هيتمي د يو شمېر شوافعو څخه هم نقل کوي .

د دې نظر دلائل

لومړی دليل: دا د عقد غوښتنه ده

د دې نظر لرونکي په دې استدلال کوي چې کله د قاضي د گومارنې په قرارداد کې دا شرط ځای پر ځای شي چې قاضي به په يو معين او مشخص مذهب فيصله کوي، او هغه معين مذهب د ده د خپل مذهب خلاف وي، نو دا شرط د عقد د مقتضی او غوښتنې سره هم متناقض نه وي نو په هغه باندې التزام ضرور دی.

دا چې دا شرط ولی د عقد د غوښتنې سره متناقض نه دی بلکې د عقد سره توافق لري، د دې تفصيل مو د مخکيني مذهب د دلائلو د مناقشې په ضمن کې ولوست، لنډيز يې دا دی چې قاضي په دې مکلف دی چې د حق پر بنسټ به فيصله کوي، او په اجتهادي مسائلو کې حق مشخص نه دی، نه د مخطوټو له نظره مشخص دی، او نه د مصوبو له نظره، نو دا ويل درست نه دي چې چا د گومارنې د عقد د مقتضی سره سم خپل مذهب پرې ښوده هغه حق پرې ښوده، نو نتيجه دا شوه چې د خپل مذهب د پرې ښودلو سره د حق مخالفت نه لازميږي، نو دا شرط د عقد د مقتضی سره متعارض نه دی.

دويمه مقدمه خو د بې شمېره دلائلو څخه ثابته ده چې کله په عقد کې داسې شرط وضع کړی شي چې د عقد د غوښتنې سره متعارض نه وي نو التزام پرې اړين دی، يو له دې دلائلو څخه د رسول الله صلی الله عليه وسلم دا مبارک حديث دی چې فرمايي: «الْمُسْلِمُونَ عِنْدَ شُرُوطِهِمْ» .

د حديث معنی دا ده چې مسلمانان بايد په هغه شرطونو التزام ولري چې په خپلو منځو کې يې ټاکي، خو طبيعي مسأله ده چې دا شرطونه به د شريعت سره او د عقد د غوښتنو سره په ټکر کې نه وي، او نه به حلال حراموي او نه به حرام حلالوي، او په دې شرط کې داسې څه وجود نه لري.

دويم دليل: په دې کې مصلحت دی

دا فريق دا هم وايي چې په دې کې ډېر مصلحتونه دي، او هر هغه حکم چې مصالح متحقق کړي او د مفاسدو مخنيوی وکړي هغه روا او درست کار دی.

له همدې امله د قاضي لپاره دا غوره ده چې قضاء يې په يوه وطيره باندې وي، او د يوې قضيبې په اړه يې يو حکم د بل حکم سره متفاوت نه وي، او دا هغه وخت کېدلای شي چې په يو مذهب ملزم کړی شي، الحطاب الرعيني المالکي د ابن عبد السلام نه نقل کوي چې هغه وايي: «لِکِنَّ الْأَوْلَى عِنْدِي فِي حَقِّ الْقَاضِي لُرُومُ طَرِيقَةٍ وَاحِدَةٍ وَأَنَّهُ إِذَا قَلَّدَ إِمَامًا لَا يَبْدُلُ عَنْهُ لِعَبْرِهِ؛ لِأَنَّ ذَلِكَ يُؤَدِّي إِلَى انْتِهَامِهِ بِالْمِثْلِ مَعَ أَحَدِ الْخَصْمَيْنِ وَلَمَّا جَاءَ مِنَ النَّهْيِ عَنِ الْحُكْمِ فِي قَضِيَّةٍ بِحُكْمَيْنِ مُخْتَلِفَيْنِ» .

مگر د قاضي لپاره زما په اند دا غوره ده چې په يوه طريقه مخ ته ولاړ شي، که چېرې د يو امام تقليد کوي، بل ته ترې وا نه اوړي، ځکه که داسې وکړي نو د نزاع د اړخونو څخه يو اړخ ته په ميلان به متهم شي، او په يوه طريقه مخته تگ ځکه غوره دی چې په شريعت کې د يوې قضیې په اړه دوه مختلفې فيصلې صادرولو څخه ممانعت شوی دی.

د پورته نظرونو ترمنځ د توفيق هڅه

يوې خبرې ته چې دلته اشاره کول غواړم او مهمه يې بولم هغه دا ده چې کومو علماو په يو مذهب باندې د قاضيانو د ملزم کولو سره اختلاف درلوده هغه غالباً د هغه قاضيانو په اړه يې دا نظر درلوده چې هغوی مجتهدين و، د مقلدينو په اړه يې دا نظر نه وه، او په دې زمانه کې خو اصلاً مجتهد قاضيان وجود نه لري، او که څوک د اجتهاد په تجزي قائل وي او د دوی له نظره جزئي اجتهاد وجود هم ولري، نو داسې خلک هم په قاضيانو کې ډېر کم دي، او احکام د عام حالت لپاره وي، نه د نادر حالاتو لپاره، نو که په داسې حالت کې چې مجتهد قاضيان وجود نه لري، او يا نادر وي، د حاکم له لورې قاضيان په يو راجح نظر ملزم کړی شي، شايد د لومړي فريق د نظر سره هم مخالف نه وي، همدا د دې دواړو نظرونو ترمنځ د توفيق يوه وجهه هم ده.

په دې اړه کله چې ابن فرحون د ابو بکر طرطوشي څخه دا نقل کړل چې په قرطبه کې د حاکمانو له لورې قاضيان د ابن القاسم په قول باندې ملزم کول لوی جهالت وه، په دې باندې په تبصره کې ابن فرحون مالکي وايي: «وَإِنَّمَا قَالَ الشَّيْخُ أَبُو بَكْرٍ هَذَا؛ لَوْجُودِ الْمُجْتَهِدِينَ وَأَهْلِ النَّظَرِ فِي قُضَاةِ ذَلِكَ الزَّمَانِ فَتَكَلَّمَ عَلَى أَهْلِ زَمَانِهِ، وَكَانَ مُعَاَصِرًا لِلْإِمَامِ أَبِي عُمَرَ بْنِ عَبْدِ الْبَرِّ وَالْقَاضِي أَبِي الْوَلِيدِ الْبَاجِي وَالْقَاضِي أَبِي الْوَلِيدِ بْنِ رُشْدٍ وَالْقَاضِي أَبِي بَكْرٍ بْنِ الْعَرَبِيِّ وَالْقَاضِي أَبِي مُحَمَّدٍ بْنِ عَطِيَّةٍ صَاحِبِ التَّفْسِيرِ وَغَيْرِ هَؤُلَاءِ مِنْ نَظَرَاتِهِمْ وَقَدْ عُدِمَ هَذَا النَّمَطُ فِي زَمَانِنَا مِنَ الْمَشْرِقِ وَالْمَغْرِبِ».

شيخ ابو بکر طرطوشي دا ځکه وايي چې په هغه وخت کې په قاضيانو کې اهل نظر او مجتهدين موجود و، نو دا خبره يې د خپلې زمانې د شرائطو سره برابره وه (چې مجتهد قاضي په يو مذهب ملزم کول جهالت دی) ځکه ابو بکر طرطوشي د ابو عمر بن عبد البر، قاضي ابو الوليد الباجي، قاضي ابن رشد، قاضي ابو بکر بن العربي، او قاضي ابو محمد بن عطية او د دوی په څير د نورو مجتهدو علماو معاصر وه، او زموږ په زمانه کې نه په مشرق او نه په مغرب کې د دې مستوی علماء وجود لري.

همدا خبره حنبلي علماء هم کوي چې په يو مشخص مذهب باندې د هغه قاضي ملزم کول درست نه دي چې هغه مجتهد وي، ځکه که داسې نه وي نو د مسلمانانو تعامل د دې مذهب سره مخالف پاتې شوی دی، مرعي يوسف الكرعي الحنبلي وايي: «وَلَا يَجُوزُ أَنْ يُقْلَدَ الْقَضَاءَ لِوَاحِدٍ عَلَى أَنْ يَحْكُمَ بِمَذْهَبٍ بَعِيْنِهِ. وَيَتَّجِهُهُ: حَمَلُهُ عَلَى مُجْتَهِدٍ وَإِلَّا فَعَمَلُ النَّاسِ عَلَى خِلَافِهِ».

د متن خبره ذکر کوي چې «دا روا نه دي چې قاضي په دې شرط وگوماري چې په يو مشخص مذهب به فيصله کوي» په دې تبصره کوي او وايي: «د دې توجيه دا ده چې دا په مجتهد حمل شي (يعنی کله چې قاضي مجتهد وي هغه په يو مشخص مذهب ملزم کول درست نه دي) که داسې و نه شي نو بيا خو د خلکو تعامل د دې خلاف پاتې شوی دی. يعنی هميشه قاضيان په دې شرط گومارل شوي دي چې په يو مشخص مذهب به فيصلې کوي.

لنډه دا چې د مخکينيو ټولو علماو له نظره هغه قاضيان چې مقلدين وي په يو معين او مشخص مذهب باندې ملزم کول درست کار دی، او په دې کې کوم شرعي مانع وجود نه لري، نو که د يو مذهب پر بنسټ تقنين صورت ونيسي او د بل مذهب درلودونکي قاضيان په هغه ملزم کړي شي نو شرعاً کوم مشکل نه لري، د دې تر څنگ چې په دې باندې ډېرې گټې مرتبې دي، او که دا وويل شي چې د ټولې اسلامي نړۍ لپاره يو فقهي مذهب په قانوني بڼه ترتيبول لازم هم نه دي بلکې د هرې سيمې او هېواد لپاره د هماغه فقهي مذهب تقنين درست دی کوم مذهب چې هلته رائج وي، لکه په افغانستان کې د حنفي مذهب تقنين او په المغرب او الجزائر کې د مالکي مذهب تقنين او همداسې په نورو سيمو کې د نورو مذاهبو تقنين چېرته چې هغه رواج لري.

درېم مطلب: د تقنين په اړه د معاصرو علماو نظرونه

د شريعت تقنين، يا په قانوني بڼه د اسلامي فقهي ترتيبول او بيا د حاکم جهت له لورې په ملت باندې هغه لازمي کول، او قاضيان په دې ملزم کول چې د همدې قانون پر بنسټ قضايا فيصله کړي، دا يوه داسې مسأله ده چې په پخوا زمانه کې يې وجود نه درلوده، نو له دې امله دې قضیې ته د جديدو او معاصرو مسائلو په نظر کتل کيږي چې د فقهي په اصطلاح کې نوازل بلل کېږي، مخکينی بحث د دې لپاره مبني گرځېدلی شي، خو د دې ترڅنگ د نورو دلائلو په رڼا کې بايد د دې ډول مسائلو حکم بحث کړی شي، د همدې بحث او تحقيق په نتيجه کې معاصر علماء په دوو ډلو ويشل شوي دي.

لومړی: د تقنين مانعین او د هغوی دلائل

يوه ډله علماء په قانوني بڼه د اسلامي شريعت او فقهي تنظيم او ترتيب او په هغه باندې د خلکو ملزم کول نا درست گڼي، په دوی کې عموماً د سعودي علماء (چې په مذهب باندې په التزام هم چندان قائل نه دي) او د هغوی څخه متأثر شخصيتونه شامل دي، او شايد علت يې هم همدا وي چې دوی اصلاً تقليد هم نادرست گڼي او خپل فهم د اسلامي شريعت يوازېنی فهم گڼي، په دوی کې شيخ محمد الأمين الشنقيطي، شيخ عبد العزيز بن باز، عبد الله بن حميد، عبد العزيز بن صالح، ابراهيم بن محمد آل الشيخ، سليمان العبيد، محمد الحرکان، عبد الله بن غديان، صالح اللحيدان (چې دوی د سعودي د کبار العلماء د هيئت غړي هم دي) همدا راز بکر بن عبد الله ابو زيد، عبد الله بن عبد الرحمن البسام، سليمان الأشقر او عطية سالم شامل دي.

د دوی دلائل او مناقشه

دوی د بېلا بېلو دلائلو څخه استدلال کوي، چې دلته موږ په لنډ ډول د دې دلائلو يادونه کوو او ورسره يې په لنډ ډول مناقشه هم کوو:

لومړی دلیل:

د فقهي تقنين او په هغه قانون باندې د قاضيانو الزام د فيصلې په اړه د قرآني ارشاداتو سره په ټکر کې قرار لري، ځکه په قرآن کریم کې د دې امر شوی چې انسان بايد د هغه څه پر بنسټ فيصله وکړي چې الله تعالی نازل کړي دي، همدا راز يې د حق پر بنسټ د فيصلې حکم ورکړی دی، او کله چې په يو قانون چې د يو فقهي مذهب يا خو فقهي مذاهبو څخه په استفادې سره ترتيب شوی وي، دا خو د هغه چا له نظره حق دی چې چا دې نظر ته ترجیح ورکړي وي، نو دا خو هغه حق نه دی چې الله تعالی د هغه پر بنسټ د فيصلې حکم ورکړی دی، نو په دې اساس دا کار درست نه دی.

د دې استدلال مناقشه

په دې اړه خو مخکې هم تفصيلي خبره وشوه، لنډيز يې دا دی چې په اجتهادي قضايو کې حق متعين نه دی، تر دې چې د يو شمېر علماو له نظره په داسې قضايو کې چې درست اجتهاد په کې وجود ولري حق متعدد هم دی، نو کله چې حق متعين او مشخص نه شو نو د هر اجتهادي قول سره سم چې فيصله وشي هغه د حق د يوې وجهې سره سم فيصله بلل کېږي، نو دا ويل درست نه دي چې دا د هغه حق سره سمه فيصله نه ده چې الله نازل کړی دی، دا د هغه خلکو خبره کېدلی شي چې د قرآن او سنت د متشابهو نصوصو څخه يوازې خپل فهم ته حق وايي او نور ټول فهم ورته د حق خلاف ښکاره کېږي، چې دا تصور د امت د عام تصور سره په ټکر کې واقع دی.

بله دا چې د تقنين په صورت کې خو يو قول ته د علماو د يوې مجموعې له لورې ترجیح ورکول کېږي، او ټول فقهاء په دې اتفاق لري چې د فتوا او قضاء لپاره بايد په راجح قول عمل وشي، اوس که د ترجیح دا عمل يو قاضي په ځانته ځان سرته ورسوي سره له دې چې هغه نه مجتهد فی المذهب دی، او نه د ترجیح توان لري، دا به بهتر او غوره وي او حق ته به ډیر نږدې وي او که دا چې د ترجیح دا عمل د علماو د يوې مجموعې له لورې سرته ورسېږي، او دا به هغه علماء وي چې د قانون جوړونې دا عمليه سرته رسوي. بناء دا استدلال درست او پر ځای استدلال نه دی، ځکه لومړی مقدمه يې نا درسته ده، چې د يو معين مذهب او نظر پر بنسټ د جوړ شوي قانون پر بنسټ فيصله کول د حق پر بنسټ فيصله کول نه دي، دا مقدمه د مناقشې وړ ده لکه مو چې وليده.

دویم دلیل:

وايي چې مذهبي اختلافات دومره زياد دي چې د راجح پيژندل په کې ډیر گران دي، او کله چې راجح ونه پيژندل شي نو قانون به له څه ترتيب شي

مناقشه:

نو چې د علماو د يوې لويې او متنوعې مجموعې (کومه چې قانون جوړوي) لپاره راجح مذهب او قول پيژندل گران وي نو د يو قاضي لپاره به څومره ممکن وي چې د دومره اختلافاتو په موجوديت کې راجح قول مشخص کړي شي او د هغه پر بنسټ فيصله وکړي، همدا وجه ده چې د اقوالو او مذاهبو همدا کثرت يو د هغه لاملونو څخه دی چې تقنين پروسه نوره هم لازمي کوي.

درېم دلیل:

د پيغمبر عليه السلام او صحابه کرامو په وخت کې قضاء وه مگر هغوی د تقنين پرته دا کار کړی دی، په هغه وخت کې که دا کار ممکن وه نو اوس هم ممکن دی.

مناقشه:

د دې زماني اړتياوې او ضرورتونه د پيغمبر عليه السلام د زماني د اړتياو سره تفاوت کوي، او تقنين کوم بدعت نه دی، بلکې د قاضيانو او همدا راز د متقاضيانو لپاره اسانتياوې رامنځته کولو لپاره سرته رسېږي او دا ډول کارونه شريعت نه دي منع کړي، او نه د علماو له نظره بدعت شمېرل کېږي، ځکه امت په پرله پسې توگه داسې کارونه سرته رسولي دي او چا ورته بدعت نه دی ویلی، لکه د قرآن کریم جمع او په يو مصحف باندې د خلکو راټولول، د علومو تدوين او داسې نور، دا هم همداسې يو کار دی.

څلورم:

د فقهي په قانوني بڼه ترتيبول او قانون ترې جوړول اختلاف له منځه نه وړي، ځکه د قانون د نصوصو په فهم کې هم قاضيان او د قانون پوهان په خپلو کې سره همېشه اختلاف لري.

مناقشه:

درسته ده چې اختلاف له منځه نه وړي مگر د تقنين په نتيجه کې دا اختلاف را کمېږي، او همدا مطلوب دي، خو که قاضيان (په ځانگړې توگه چې د علم په ټيټه مستوی کې هم قرار ولري) د تقنين څخه پرته پرې ښودل شي هغوی به څرنگه په قضاء کې د بې نظمۍ مخه ونیولی شي، له دې امله ویلی شو چې په دې تر ډېره حده هغه مطلوبه نتيجه مرتبېږي نو دا درست او ضروري کار دی.

پنځم دلیل:

په اسلامي نړۍ کې د اسلامي شريعت د تقنين تجربه ناکامه تجربه وه، ځکه کله چې په همدې ډول قوانينو باندې عمل لازمي کړی شو، نو د قاضيانو ترمنځ اختلاف رامنځته شو، نو له دې امله يې د کورنۍ او شخصي احوالو اړوند قوانينو څخه پرته وضعي قوانينو ته مخه کړه، نو د سد الذرائع د قانون سره سم او د شريعت د حاکميت په منظور د تقنين د تصور څخه بايد تير شو او د اصلاح يوه بله لاره ولټوو .

مناقشه:

لومړی خو د قاضيانو اختلاف اسلامي نړۍ ته د وضعي قوانينو د را واريدولو لامل نه وه، بلکې د قضاء په اړه د علمي کار نشتوالی او کموالی يې بنسټيز لامل وه چې وضعي قوانينو هغه تشه ډکه کړه چې ټولنه ورته اړ وه او د اسلام په رڼا کې ورته چا حل وړاندې نه کړ. دويم دا چې کله فقه د قانون الزامي حيثيت غوره کړې همدا تحاکم لشرع الله دی، نو تقنين الفقه ټولنه د شريعت څخه نه ليرې کوي بلکې د شريعت د تطبيق لپاره لاره هواروي.

شپږم دليل:

د فقهې تقنين او قاضيان د هغه پر بنسټ په فيصلو کولو ملزم کول، د قرآن او سنت او فقهې تراث څخه ليری کول دي، او د دې لوی فقهې ميراث معطل پرېښودل دي، او د قاضيانو په عقونو پابندي لگول دي، او دا کار شريعت د صريحو نصوصو سره په ټکر کې واقع دی، ځکه د نزاع په وخت کې بايد قضيه الله تعالی (قرآن) او رسول (سنت) ته راجع کړی شي .

مناقشه:

دا خبره خو د مجتهد قاضي په اړه تر يو حده پورې درسته ده، ځکه هغه نيغ په نيغه د قرآن او سنت څخه استفاده کولی شي، همدا راز د هغه قاضيانو لپاره چې مجتهدين في المذهب وي، او د ترجيح اهليت ولري، د دوی په اړه هم تر يو حده پورې دا صدق کوي، مگر آيا د اوسنۍ زمانې قاضيان مجتهدين دي، ايا دا قاضيان د مذهب په داخل کې هم په ځانته ځان د ترجيح اهليت لري؟ چې که دوی ته راجح مذهب د علماو د يوې مجموعې له لورې وټاکل شي نو دوی به د علمي کار څخه محروم کړی شي، بله دا چې که کوم قاضي اهليت وه هم لري ايا هغه دومره وخت لري چې د هرې قضیې په اړه پخپله تحقيق وکړی شي.

دويمه دا چې ټول قضايا خو د قانون په بڼه ترتيبول هم ممکن نه دي، بلکې نوازل او نوي قضايا به د قاضيانو څخه د دې غوښتنه کوي چې د خپل فهم او ادراک څخه کار واخلي. په قوانينو پوهېدل او د دې قوانينو لپاره تشریحي مذكرات ليکل هم دې فقهې تراث څخه استفادې ته مجبوروي، لنډه دا چې تقنين قاضيان د فقهې تراث څخه له استفادې نه محرومي، ډېرې اړتياوې شته چې اهليت درلودونکي قاضيان دې ته اړ کوي چې د امت د فقهې تراث څخه استفاده وکړي او معطل پاتې نه شي.

اووم دليل:

تقنين او په يو مذهب باندې د قاضيانو ملزم کول دا کار که يو انسان وکړي او که د علماو يوه مجموعه يې وکړي په دې کې به حتما غلطی واقع کېږي، ځکه چې عصمت خو يوازې پيغمبرانو ته حاصل دی، نو د دې معنی دا شوه چې دا په داسې يو څه باندې د خلکو ملزم کول دي چې ټول درست او حق نه دي، بلکې د غلطی د واقع کېدو احتمال په کې شته دی .

د دې دليل مناقشه

د غلطی او خطا احتمال خو په ټولو اجتهادي مسائلو کې شته، عصمت خو يوازې وحی ته تړلاسه دی، او يوازې اجماعي او قطعي امور د دې احتمال څخه مستثنی دي، خو د دې سره سره ټول امت د تقليد قائل دی، نو يوازې د غلطی احتمال د داسې مهم او بنسټيز کار د پرې ښودلو لامل نه شي کرځېدلې چې ډېر شرعي مصالح او گټې ورپورې تړلي وي، د دې تر څنگ دې ته هم متوجه کېدل په کار دي چې د تقنين په پرې ښودلو کې د تقنين په نسبت د غلطی او خطا احتمال زيات دی، او دا ځکه چې کله د تقنين په وخت کې يو نظر او يو مذهب ته ترجيح ورکړی شي هغه به د يو جماعت له لورې ورکړ شوی ترجيح وي، نو په هغه کې به د يو قاضي د ترجيح په نسبت د غلطی احتمال ډير کم وي.

اتم دليل:

په قانوني بڼه د فقهې تدوين په حقيقت کې د اسلامي شريعت د له منځه وړلو يو فريب دی، ځکه په پيل کې به په نوم کې د وضعي قوانينو سره يو شانته والی راپيدا کېږي (وضعې قوانينو ته هم قوانين ويل کېږي او دې ته به هم قانون ويل کېږي)، د نوم د مشابهت څخه به وروسته دا اسانه شي چې همدا شرعي قانون په وضعي قانون بدلون مومي، لکه په يو شمېر هېوادونو کې چې دا تجربه وشوه.

د دې دليل مناقشه

دا يو وهم دی، ځکه ډېر داسې هېوادونه شته دي چې د خپل فقهې مذهب په راجح قول به يې فيصلې کولې او فقه يې د قانون په بڼه نه وه ترتيب کړې مگر د دې سره يې بيا هم په فقه باندې فيصلې پرې ښودې او غربي وضعي قوانين يې خپل کړل، خو که دا وهم د چا سره وي نو د دې علاج دا دی چې داسې ترتيبات ونيول شي او داسې ادارې جوړې کړې شي چې د دی کار مخنيوی وکړي، خو دا يې علاج نه دی چې يو مفيد کار د دې وهم له امله ترک کړی شي.

دوی د دې دلائلو او د دې په څېر د نورو دلائلو څخه استدلال کوي، چې دا دلائل ټول نقد شوي او مناقشه شوي دي، له دې امله په دې کې هغه وزن نشته چې له امله يې داسې يو مفیده پروسه چې په اوسني عصر کې د اسلامي ټولنو يو اړتيا او ضرورت دی ترک کړی شي .

دویم نظر: د اسلامي فقهې د تقنین د جواز قائل علماء

د امت د علماو یوه لویه ډله په قانوني بڼه د فقهې د ترتیب او په الزامې ډول د هغه تطبیق قائل دي، په دوی کې د د امت ډېر لوی علماء شامل دي، چې د دوی له جملې څخه دا لاندې علماء د یادولو وړ دي: شیخ محمد عبده، شیخ محمد رشید رضا، شیخ احمد شاکر، شیخ محمد ابو زهره، شیخ علي الخفیف، شیخ حسنین مخلوف، شیخ مصطفی الزرقا، شیخ علي الطنطاوي، دکتور وهبة الزحيلي، استاذ مودودي، علامه دکتور يوسف القرضاوي، شیخ محمد بن الحسن الحجوي، شیخ عبد الناصر توفیق العطار، محمد زکي عبد البر، عبد الوهاب حافظ، د سعودي د هیئة کبار العلماء د غړو څخه شیخ صالح بن غصون، شیخ عبد المجید بن حسن، شیخ عبد الله خیاط، شیخ عبد الله بن منیع، شیخ محمد بن جبیر، شیخ راشد بن خنین، شیخ عبد العزیز بن محمد بن ابراهیم آل الشیخ، او دکتور عبد الرحمن القاسم، او داسې نور علماء شامل دي، جامعه ازهر خو د ادارې په حیث د دې کار مسؤلیت پر غاړه اخیستې وه، په ازهر شریف کې مجمع البحوث الاسلامیة عملا د څلور وارو فقهې مذاهبو فقهې په قانوني بڼه ترتیب کړی، د دوی ترڅنګ نور ډېر معاصر علماء د دې قائل دي.

د دوی دلایل

دې علماو د خپل نظر لپاره د بېلابېلو دلائلو څخه استدلال کړی دی، چې موږ یې دلته په ډېر لنډ ډول یادونه کوو:

لومړی دلیل:

دوی د الله تعالی د دې قول څخه استدلال کوي چې فرمایي: {يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ} [النساء: 59] ای هغه خلکو چې ایمان مو راوړی، د الله اطاعت وکړئ، او د پیغمبر اطاعت وکړئ، او د اولی الامر هم. په دې ایت کې الله تعالی د اولی الامر د اطاعت حکم کړی دی، او د اولی الامر - لکه مفسرین چې وایي - د مسلمانانو خلفاء، پادشاهان، او قاضیان مراد دي، په دې شرط چې ولایت یې شرعي وي، او ظالمانه نه وي، او د اطاعت څخه یې مراد د هغه اوامرو منل دي چې معصیت او گناه نه وي او دوی حکم ورکړی وي.

د همدې ایت په تفسیر کې محمد رشید رضا وایي: دا د اسلام تعلیمات دي، او یو پوره او بشپړ هدایت دی، هر امت چې دا عملي کړي هغه به په خپلو کارونو کې استقلال ولري، په خپلو پالیسیو او فیصلو کې به پرمخ تللی وي، د قیادت مسؤلیت به یې په هر وخت او هر ځای کې د علماو او عاقلانو په لاس کې وي چې د هغه مصلحت پر بنسټ یې لارښوونه کوي چې وخت او ځای یې غوښتنه کوي، د همدې (مصلحت) له جملې څخه دا هم دي چې قوانین ورته جوړ کړي په امت کې نشر ته وسپاري او خپاره یې کړي چې خلک ترې خبر شي، او قاضیان او والیان په دې ملزم کړي چې د هغه قوانینو سره به سمې فیصلې کوي او د هغوی د احکامو څخه به نه وځي.

همدا خبره د سورې یو مشهور حنفي عالم شیخ مصطفی الزرقا هم کوي هغه وایي: اسلامي اجتهاد ولی الامر لکه د مسلمانانو خلیفه او داسې نورو ته د دې حق ورکړی چې د څه شرعي احکامو شمولیت را محدود کړي او یا یې تطبیق را محدود کړي (د مباحو تقيید یې هدف دی) او یا په یو ضعیف او مرجوح قول باندې د عمل کولو امر وکړي، خو په دې شرط چې د هغه وخت گټې او مصلحتونه یې تقاضا ولري، همدا قول بیا راجح شمېرل کېږي چې عمل پرې واجب گرځي، په دې اړه زموږ د فقهاو تصریحات موجود دي، همدا د مصالح مرسله د قاعدې او د (تبدل الأحكام بتبدل الزمان) د قاعدو سره توافق هم لري. فقهاو په بېلابېلو ځایونو کې د دې تصریح کړی چې کله حاکم په یوې اجتهادي موضوع کې د څه حکم ورکړي .. نو امر یې باید شرعا د احترام وړ او تطبیق یې واجب وگڼل شي.

لنډه دا چې په اجتهادي قضایاوو کې حاکم چې عادل وي د علماو او پوهانو په مشوره که مجتهد نه وي داسې قوانین وضع کولی شي چې قاضیان پرې ملزم کړي او دا د اولی الامر په اطاعت کې شامل دي چې په پورته ایت کې یې یادونه شوی ده.

دویم دلیل

بل استدلال یې د دې ایتونو څخه دی چې الله تعالی په کې فرمایي: {وَشَاوِرْهُمْ فِي الْأَمْرِ} [آل عمران: 159] او دا ایت چې فرمایي: {وَأْمُرْهُمْ شُورَى بَيْنَهُمْ} [الشورى: 38] په دې دواړو آیتونو کې د مشورې حکم دی، او د فقهې تقنین او د راجح نظر اختیار د حاکم او علماو ترمنځ د شورايت يو عمل دی، په دې اړه امام محمد بن الحسن الشيباني وایي: "فإن أشكل عليه شيء يشاور رهطاً من أهل الفقه. فإن اختلفوا فيه نظر إلى أحسن أقوالهم وأشبهها بالحق فأخذ به. فإن رأى خلف رأيهم أحسن وأشبهه بالحق قضى بذلك. ولا يتعجل بالحكم إذا لم يتبين له الأمر حتى يتفكر فيه ويشاور أهل الفقه".

که قاضي ته د څه امر په اړه اشکال پیدا شي نو د فقهاو د یوې ډلې سره دې مشوره وکړي، که د هغوی ترمنځ هم اختلاف وه نو د هغوی د اقوال څخه تر ټولو غوره او حق ته ډېر نږدې قول دې واخلي او په هغه دې فیصله وکړي، تر څو چې قضیه ورته بڼه څرگنده شوی نه وي په فیصله کې دې عجله نه کوي تر څو یې فکر نه وي کړی او د فقهاو سره یې مشوره نه وي کړي.

درېم دلیل

دوی له دې څخه هم استدلال کوي چې په اجتهادي امورو کې اختلافات وجود لري، او د اجتهاد تنوع ډیره زیاته ده، او کله خو دا اجتهادات یو د بل سره په تعارض کې هم واقع وي، که یوازې قاضیانو ته د دې اختیار ورکړی شي چې په هره مسأله کې د خپل فهم سره سمه فیصله وکړي، نو کېدلی شي

د یوې مسألې په اړه دوه متعارضې فیصلې رامخ ته شي چې دا به د محاکمو حیثیت له منځه یوسي او په ټولنه کې به یو اضطراب او د محاکمو په اړه بې اطمیناني رامنځته شي، له دې امله په قانوني بڼه د فقهي ترتیب یوه اړتیا او ضرورت دی .

خلورم دلیل:

د دې مسألې فقهي تکلیف دا دی چې قاضیان د خلیفه او حاکم د وکیل او نایب حیثیت لري، ځکه دوی د هغوی په امر ټاکل کېږي او د هغوی په اجازه فیصلې کوي، او په وکیل او نایب کې قاعده دا ده چې هغه باید د موکل او اصل په شروطو پابند وي، او د هغه د ایرې څخه و نه وځي چې موکل یې ورته ټاکي، نو کله یې چې د یو معین مذهب سره سم په قضاء باندې وگوماري نو باید په هماغه مذهب مقید پاتې شي، په ځانگړې توگه چې قاضیان نه پخپله د اجتهاد توان لري، او نه د ترجیح اهلیت، چې دا وویل شي چې د قاضي په اند په اجتهادي مسائلو کې حق هغه دی چې هغه یې راجح وگڼي .

پنځم دلیل

لکه مخکې مو چې په تفصیل سره ولوستل چې ډېر علماء په دې قائل دي چې په یو معین مذهب باندې د قاضي ملزم کول درست کار دی، په ځانگړې توگه کله چې قاضیان مقلدین وي، او څوک چې د قاضیانو په یو معین مذهب ملزم کول درست نه گڼي د هغوي مراد هغه قاضیان دي چې هغوی مجتهدین وي، په یو مذهب د قاضیانو د ملزم کولو مذهب د احنافو دی، نو کله چې دا کار درست شو نو په مذهب کې په یو مشخص قول باندې د قاضي ملزم کول هم درست او جایز کار دی، په ځانگړې توگه کله چې قاضیان د اجتهاد اهلیت و نه لري، او همدې ته مور تقنین وایو.

شپږم دلیل

د نوو مسائلو او فقهي نوازلو په اړه احکام او فیصلې په قوانینو کې ذکر شي، او دا د قاضیانو نظر او رأی ته پرې نه ښودل شي، ځکه لومړی خو قاضیان په دې زمانه کې عموماً نه د اجتهاد اهلیت لري او نه د نوو مسائلو په اړه د تحقیق وخت لري، او دا نوي مسائل د ژوند د حالاتو د پرمختگ له امله ډېر زیات دي، نو که قانون وضع نه شي نو قضایي نظام د مشکل سره مخ کېدلی شي .

اووم دلیل

شیخ مصطفی الزرقا د تقنین په اړه د استدلال په ضمن کې وایي چې په اسلامي شریعت کې اصل دا دی چې یو حکم هغه وخت ملزم گڼل کېږي چې علني او معلوم وي او یا د معلوم په حکم کې وي، او کله چې فقه د قانون په بڼه ترتیب نه شي او دا ترتیب شوی بڼه الزامی نه وي نو دا د علنیت په ضمن کې نه شي راتللی، ځکه په فقه کې د اختلافاتو له امله فیصله غوښتونکو ته دا څرگنده نه وي چې قاضي به په کوم نظر فیصله کوي؟ او کله چې حالت داسې وي نو دلته سلیقه حاکمه گرځي (او دا ځکه چې قاضیان خو د ترجیح اهلیت نه لري) نو قضاء به د بې نظمۍ ښکار وي او پر قضایي نظام به د خلکو اعتماد له منځه ولاړ شي، له دې امله تقنین یو اړین عمل دی .

خلورم مطلب: په قانوني بڼه د فقهي ترتیب او الزام د ترجیح لاملونه

ډېر داسې لاملونه وجود لري چې دا راجح گرځوي چې فقه باید د قانون په بڼه ترتیب کړی شي او د ملزم قانون په حیث په ټولنه کې پلې کړی شي، د دې لاملونو څخه لاندې د یادولو وړ دي:

لومړی:

په قانوني بڼه د فقهي ترتیب او الزام د اوسنۍ زمانې د روح سره مناسبت لري، کله چې فقه د قانون په بڼه ترتیب او الزامی شي نو قاضیان، څارنوالان او د فیصلې متقاضیان به د یو دقیق او منضبط نظام سره تعامل کوي، هر څوک به په دې پوهه وي چې څه یې مسؤولیت دی او څه یې حق دی، قاضي ته به دا معلوم وي چې د قضیې فیصله د کومو موادو پر بنسټ وکړي، دا هغه حالت دی چې د اوسنۍ زمانې د حالاتو سره مناسبت لري.

دویم:

کله چې د فیصلې غوښتونکي د قانون د مشخصو موادو څخه خبر وي، هغه مواد چې د یو فقهي نظر ته د ترجیح ورکولو په نتیجه کې مشخص کړی شوی وي، نو بیا هغوی ځان د یو شمېر قاضیانو د شخصي تمایلاتو او سلیقې څخه او د دې تمایلاتو د ناوړه اغیزو څخه محفوظ محسوسوي، او په ټولنه کې د همدې اطمینان رامنځته کول د قضایي نظام بنسټیز هدف دی، په دې اړه شیخ حسنین مخلوف وایي: په دې کې شک نشته چې شرعي محاکم په هغه احکامو ملزم کول چې د هغه فقهي مذاهبو څخه مستفاد دي چې د قران، سنت، اجماع او قیاس پر بنیاد ولاړ دي، چې دا احکام په یو محکم او منظم قانوني قالب کې اچول شوي وي، دا کار په حقیقت کې د عدالت د پلې کېدلو، د قاضیانو لپاره د اسانتیا پیدا کولو، د فیصلې لپاره د مراجعه کوونکو لپاره د اطمینان، او د بد گمانیو او نفسی نوازو د دفع کولو بهترینه لار ده، چې دا ټول هغه ښکاره گټې دي چې شرعا دا لازمي چې مور فقهي عملي احکام په داسې محترمه قانوني بڼه تنظیم کړو چې تطبیق یې الزامی وي .

درېم:

د اسلامي فقهي پر بنسټ قانون جوړونه له دې امله هم اړینه ده چې دا ددې زمانې غوښتنه ده، ژوند ډېر پیچلی شوی دی، او د ژوند د دې پیچلي حالت د امر و د تنظیم لپاره په ډېرو برخو کې قانون ته اړتیا ده، چې له دې جملې څخه څه نواز او نوي مسائل دي چې په فقه کې له دې امله نه دي بحث شوي چې پخوا یې وجود نه درلود، او څه نور هغه مسائل دي چې بحث شوي خو دي مگر د عملي کولو لپاره راجح او مشخص قول ته په کې ترجیح نه ده ورکړ شوی، د بېلگې په توگه مدني قانون، جزایي قانون، اقتصادي او تجارتي قوانین، پوځي قانون، د هوا نوردۍ قانون، نړیوال قانون او داسې نور، د

دې ټولو په اړه قضا ته د فيصلې لپاره مسائل وړاندې کېږي نو د دې لپاره باید د اسلامي فقهي په باب قوانين بايد ترتيب کړي شي که داسې و نه شي نو قضايي نظام مخ ته نه شي تللی.

څلورم:

په يوه اسلامي ټولنه کې د اسلامي فقهي پر بنسټ د قانون جوړونې ډېرې گټې دي، چې دا گټې د دې غوښتنه کوي چې دا قانون جوړونه - لکه شيخ ابو زهرا او شيخ مصطفى الزرقا چې وايي - واجب ده، د دې گټو څخه يو شمېر په لاندې ډول دي:

که دا په يو ځانگړي مذهب بناء قانون وي نو دا د هغه مذهب داسې خلاصه ده چې د عمل لپاره آماده او تياره ده، او که د نورو فقهي مذاهيو څخه هم په کې استفاده شوی وي نو دا بيا د اسلامي فقه کې د يو مشخص مجال په اړه د هغه نظرياتو خلاصه ده چې راجح او په اوسنۍ زمانه کې د خلکو د گټو ساتونکي دي، او د مفاستو دفع کوونکي، او همدا د شريعت بنسټيز مقصد دی.

قانون د هغه ترجيحاتو څخه عبارت وي چې د معتمدو علماو د يو ټولگې له لورې سرته رسېدلي وي، دا د يو فرد سليقې ته پاتې نه وي لکه په مذهب کې د اقوالو د تعدد په حالت کې چې د يو غير مجتهد قاضي سليقې ته د ترجيح قضيه پاتې وي.

د فقهي پر بنسټ د قانون جوړونې له لارې د شرعي حکم بېلابېل اړخونه مشخص کېږي، او دا څرگندوي چې اسلامي شريعت په هر وخت او هر حالت کې د انسانانو د گټو ساتنه کولی شي، او دا وړتيا را په گوته کوي چې دا دين په هر وخت او هره زمانه کې د تطبيق صلاحيت لري، او دا يو لوی هدف او مقصد دی.

دا ډول قانون جوړونه د قضاياو په وړاندې د تعامل د وحدت يوه بهترينه وسيله ده، ځکه له دې لارې د مشخص قضاياو په اړه په مذهب کې د راجح قول پر بنسټ فيصله صورت نيسي، او ټول قاضيان په همدې باندې په فيصلې کولو ملزم وي، او په قضايي نظام کې وحدت يو اړين کار دی ځکه دا د قضايي نظام په اړه په ټولنه کې اطمئنان رامنځته کوي، شکوک او شبهات له منځه وړي، او د دې اطمئنان په نتيجه کې ټولني ته ذهني ارامي رامنځته کېږي او قلبي سکون پيدا کېږي، او دا يو لوی مقصد دی.

دا ډول قانون جوړونه د اسلامي شريعت پر درست او صحيح تطبيق د څار يوه بهترينه وسيله ده، ځکه د فيصلې لپاره راجح اقوال مشخص کړي شوي وي، او قاضيان د هغوی پر بنسټ پر فيصلو کولو ملزم وي، او په دې توگه د داسې قاضيانو له لورې چې د ترجيح اهليت نه لري او نه د اجتهاد توان لري د غير منضبطو اجتهاداتو مخنيوی کېږي، داسې اجتهادات چې د اسلام د تشويه لامل گرځېدلی شي.

که دا ډول قانون جوړونه ونه شي، او په ټولنه کې يې اړتيا وي، په دې صورت کې ممکن څه خلک په هېواد کې د بېلا بېلو برخو د تنظيم لپاره غربي قوانينو ته مخه کړي، او په دې توگه اسلامي نړۍ د شريعت د تطبيق بنسټگړو څخه محرومه شي، او دا يوه لويه مفسده او ضرر دی، او د دې ضرر او مفسدې د دفعه کولو لار د اسلامي فقهي او شريعت پر بنسټ قانون جوړونه ده، په دې اړه مشهور عالم شيخ ابو زهرا وايي: زموږ نظر خو دا دی چې د شريعت پر بنسټ باندې قانون جوړونه نو يوازې دا چې بڼه او درست کار دی، بلکه اوس خو دا ضروري فرض گرځېدلی دی، ځکه زه وېره لرم چې که موږ په دې اړخ کې تقصير او کمي وکړ نو دا به د دې وسيله شي چې زموږ هېوادونو ته به داسې بهرني قوانين را نوځي چې د اسلام څخه به يې سرچينه نه وي اخيستي، او نه به د اسلام سره توافق ولري، په دې اړه موږ ژوندي مثالونه هم لرو (بيا يې د مصر مثال ذکر کړی دی).

د اسلامي شريعت پر بنسټ د قانون جوړونې په نتيجه کې د فقه د تجديد زمينه برابريږي، ځکه له دې لارې د فقهي نوازلو لپاره احکام وضع کېږي، د نوو مسائلو لپاره د فقهاو اقوال راټولېږي، د شرعي نصوصو او عيني واقعيتونو ترمنځ رابطه او اړيکه ژوندي پاتې کېږي، بلکې په دې قوانينو کې تعديل او د ټولني د اړتياو او ضرورتونو له امله کوم بل قول ته ترجيح فقهي بحثونه په ټولنه کې ژوندي ساتي، مقصد دا چې کله اسلامي شريعت د قانون په شکل د تطبيق په حال کې وي همېشه به په ټولنه کې پرې بحثونه روان وي او دا د فقهي د تجديد او د اسلامي شريعت د تازه پاتې کېدلو يو بنسټيز لامل وي، په دې اړه يو حنفي سوري عالم شيخ مصطفى الزرقا وايي: په قانوني بڼه د فقهي ترتيب او الزامي گرځول د فقهي د حيويت او ژوندي پاتې کېدلو يواځينۍ لار ده، او د فقهي په تقنين کې هيڅ کوم مشکل هم نشته، ځکه د فقهي تقنين د فقهي په عمل کې د پلي کولو وسيله ده، له همدې لارې فقه د نظري حالت څخه عملي حالت ته راويستل کېږي، د فقهي احکام ټول د تشريعي نصوصو حيثيت لري، او کوم قانون چې د تطبيق جامه نه اغوندي هغه د مړ قانون په حکم کې راځي، د بيلگې په توگه په فرانس کې څه پخواني داسې قوانين وجود لري چې پلي کېږي نه، سره له دې چې لغوه هم نه دي مگر د خلکو له ياده وتلي دي، نو فقه هم همداسې ده که قضاء يې تطبيق نه کړي له ياده به ووځي.

د اسلامي شريعت پر بنسټ قانون جوړونه د دې ضمانت کوي چې ټولنه خپل ځان منظم کړي، او په هغه ډول ژوند وکړي چې اسلامي شريعت يې غواړي، او دا ځکه کله چې دا قواعد مشخص وي، او خلکو ته معلوم وي نو هر څوک به ځان د هغه سره د عيارولو کوښښ کوي، او په دې توگه به ټولنه منظمه پاتې کېږي، خو که د ټولني په اوسنيو ظروفو کې راجح قول مشخص نه وي بيا دا هدف نه ترلاسه کېږي.

ډېر داسې نوازل او نوي مسائل وجود لري چې د فقهي په کتابونو کې نه دي خپرل شوي، ځکه چې نوي دي، او په انفرادي ډول قاضيانو ته د خپل فردي اجتهاد له لارې د هغوی حکم ټاکل گران کار دی، ځکه ډېر قاضيان خو لومړی د دې اهليت نه لري، او بيا که کوم قاضي د بحث او تحقيق وړتيا ولري هغه سره بيا وخت او فرصت نه وي، نو د حکمت او ضرورت غوښتنه دا ده چې دا بايد د علماو او پوهانو د يو جمعي نظر په نتيجه کې حل کړي شي، په قانوني بڼه صياغت شي او محاکمو ته د الزامي تطبيق لپاره ولېږل شي، همدې ته موږ د فقهي تقنين وايو.

د اسلامي شريعت تقنين د ټولني پر وگړو د اسلامي شريعت د تطبيق او عملي کولو يوه بڼه وسيله ده، ځکه په اوسني زمانه کې خلک د حاکم نظام له لورې د منظم او الزامي قواعد سره سم د حرکت کولو او ژوند تېرولو سره عادت لري، او د شريعت د تقنين معنی همدا ده چې فقهي احکام په همداسې يو قالب کې واچول شي، نو د شريعت حقيقت نه بدلېږي، يوازې شکل يې تغيير مومي.

دا خو په اسلامي ټولنو کې د اسلامي شريعت د تقنين نښکني دي، د دې تر څنگ په نړيواله کچه هم د دې اړتيا ده چې شريعت په قانوني بڼه ترتيب او تنظيم کړي شي، په لاندې کرښو کې يو څه هغه اړتياوې او نښکني يادوو چې په نړيواله کچه د اسلامي شريعت په تقنين باندې مرتبېږي: په قانوني بڼه د اسلامي فقهي ترتيبول به دا اسانه کړي چې نړيوال د اسلامي شريعت څخه د خپلو قوانينو په تعديل او تکميل کې استفاده وکړي، هېوادونه د دې تجربې څخه استفاده کولی شي، همدا راز نړيوال محاکم، په ځانگړي توگه د انصاف نړيواله محکمه له دې څخه استفاده کولی شي، او اسلامي شريعت دوی ته قواعد او قانوني نظريات وړاندې کولی شي، ځکه کله چې د فقهي پر بنسټ قانون جوړونه کېږي، هلته به پوهان د اسلامي شريعت پر بنسټ بېلابېل قانوني نظريات وړاندې کوي او هغه به خپرل کېږي، او په دې توگه به د اسلامي شريعت پر بنسټ مرتب قانوني نظريات رامنځته کېږي، او نړيوال به ترې په خپلو قانوني چارو کې استفاده کوي، او دا يو لوی هدف دی چې په عملي ډول په نړيواله کچه د اسلام نظريات حاکم شي.

په ډېرو تړونونو کې چې د مسلمانو هېوادونو او نورو ترمنځ سرته رسېږي، همدا راز هغه تړونونه چې د بهرنيو شرکتونو او د اسلامي هېوادونو د شرکتونو ترمنځ رامنځته کېږي، په ډېرو کې په دې تصريح کېږي چې د اختلاف په حالت کې به د تنازع د حل لپاره يو بنسټيز مصدر اسلامي شريعت وي، او کله چې شريعت په قانوني بڼه ترتيب شوی نه وي او قضيه اختلافي وي، بيا امکان نه لري چې اسلامي فقه د مشکل د حل وسيله وگرځي، دا اړتيا هغه وخت زياته محسوسېږي چې کله د اسلامي نړۍ اقتصادي، تجارتي او مالي اړيکې د نورو هېوادونو سره زياتېږي، تړونونه کېږي او پر امتيازاتو اختلاف رامنځته کېږي، همدا راز د نورو اړيکو لپاره که موږ غواړو چې اسلامي شريعت ته د مشکلاتو د حل لپاره د يو محترم مصدر په توگه وکتل شي نو دا اړينه ده چې دا په يو مشخص قانوني قالب کې واچول شي، ځکه له دې پرته ورته څوک به دې حيثيت نه قائل کېږي.

کله چې اسلامي شريعت د قانون په بڼه ترتيب او تنظيم شي په نتيجه کې يې هغه مقاييسوي څېړنې اسانېږي چې د اسلامي قانون او د غربي قوانينو تر منځ سر ته رسېږي، او بنسټيز هدف يې دا وي چې د اسلامي شريعت تفوق او اعجاز ثابت کړي شي، چې دا يو مهم او ضروري کار دی، ځکه له دې لارې په اسلام باندې د نورو خلکو د اعتماد کچه پورته ځي او دا د اسلام د خپرېدو لامل گرځي چې د مسلمانانو لپاره يو بنسټيز هدف دی.

هغه مؤسسات چې په اسلامي هېواد کې پانگونه کوي، او يا کوم بل فعاليت کوي، هغه ته بايد د تعامل لپاره مشخص قواعد ورکړي شي، ځکه هغوی غواړي چې مشخص قواعد په لاس کې ولري تر څو د اړتيا په وخت کې د خپلو حقوقو څخه دفاع وکړي شي، او دا هغه وخت ممکن دی چې اسلامي فقه د قانون په بڼه ترتيب شوی وي، که دا کار و نه کړي شي بيا به د تحاکم مرجع اسلام نه بلکې غربي وضعي قوانين وي، او موږ به په لوی لاس دې ته زمينه برابره کړي وي.

د قانون په بڼه د اسلامي شريعت ترتيب او الزام د دې فرصت برابرې چې په نړيوالو فورمونو کې د دې نظريات تقديم کړي شي، په دې اړه تحقيقي مقالې او ليکنې خپرې کړي شي، د نړيوالو قانوني کانفرانسونو گډونوالو ته د اسلامي قانون له نظره هغه نظريات وړاندې کړي شي چې هلته خپرل کېږي او بحث پرې صورت نيسي.

د دې دلايلو او لاملونو په نظر کې نيولو سره دا ثابته شوه چې نه يوازې دا چې د شريعت تقنين يو درست کار دی، بلکه د امام ابو زهرا او شيخ مصطفی الزرقا د وينا سره سم دا يو فرض او ضروري کار هم دی، او هغه څوک چې په دې اړه تخوفات څرگندوي هغه په وهم باندې بنا دي، او حقيقت نه لري، نو بايد دا ډول احکام هم په قانوني بڼه ترتيب کړي شي.

درېم مبحث: ايا په حنفي مذهب کې د مفتی به قول موجوديت د تقنين اړتيا نفي کوي؟

يو شمېر خلک تصور لري چې حنفي مذهب خو په ځان کې د مسائلو په اړه خپله کړنلاره لري، او مفتی به، مصحح او راجح اقوال په کې متعين او ټاکلي دي، او قاضيان بايد د همدې مفتی به قول سره خپل مسؤوليت پرمخ يوسي، له دې امله د تقنين هيڅ اړتيا نه پېښېږي.

په دې اړه بايد په لنډ ډول ووايم چې هغه مسائل چې بايد په قوانينو کې ځای پر ځای شي په دوه ډوله دي، لومړی هغه مسائل چې د نوازلو له جملې څخه دي، او هيڅ د فقهي په کتابونو کې نه دي ذکر شوي، او نه پرې بحث شوی دی، دويم هغه مسائل دي چې د فقهي په کتابونو کې موجود دي، د دې ډول مسائلو په اړه بايد ووايو چې څه مسائل خو داسې دي چې په عرف وعات، او مصلحت او مفسدې باندې ولاړ و، او همدا يې د ترجيح او تصحيح لامل هم وه، نو کله چې مبنی بدله شي ترجيح او تصحيح هم بدلېږي، چې په دې اړه د مذهب د فقهاو تصريحات شتون لري، او څه داسې مسائل دي چې هغه وخت يې په اړه معلومات لږ او يا هم نادرست و د معلوماتو د تکميلېدو غوښتنه دا ده چې په اړه يې بايد فتوا بدلون ومومي، څه هغه دي چې پخواني ترجيحات په کې د عموم بلوی، د ټولني د اړتياو او ضرورتونو سره اړخ نه لگوي نو د دې ډول مسائلو په اړه له نوي سر نه ترجيح او تصحيح ته اړتيا ده، او دا ډول تصحيح او ترجيح د مذهب څخه خړوچ نه شمېرل کېږي، او دا اړينه ده چې دا بايد د علماو او پوهانو د يوې ډلې له لورې سر ته ورسېږي، او دا ډله به هغه وي چې قانون ترتيبوي او فقه د قانون په بڼه اړوي، نو لنډه دا چې دا دواړه ډوله مسائل د اوسني زمانې د ظروفو سره سم بيا کتنې ته اړتيا لري، چې تفصيل يې په لاندې ډول دی:

لومړی مطلب: نوازل او جدید مسائل

نوازل، واقعات او نوي مسائل د ابن عابدین په وینا: هغه مسائل دي چې ورستنیو مجتهدینو استنباط کړي دي، او د مذهب د متقدمو علماو څخه په کې کوم روایت وجود ونه لري، د دې معنی دا ده چې په هغه وختونو کې داسې نوي مسائل رامنځته شول چې په اړه یې د مذهب د امامانو او متقدمو علماو کوم نظر وجود نه درلود او دا ځکه چې په هغه وخت کې دې مسائلو وجود نه درلود.

دا یوازې د هغه زمانې خبره نه ده بلکې دا ډول مسائل په هر وخت کې را ولاړ شوي دي، او همېشه به راولاړېږي، ځکه ژوند همېشه په پرمختګ او بدلون کې دی، او د الله په فضل او کرم، او د امت د علماو د همت پر مټ، هیڅکله هم بې ځوابه نه دي پرې ښودل شوي، او د دې ژوندي امت د بقاء او د الله تعالی د دې اخیري دین د قیامت تر ورځې پورې استمرار د دې غوښتنه کوي چې دا ډول مسائل او نوازل بې ځوابه او بې تحقیقه پاتې نه شي؛ ځکه که دا ډول مسائل د شریعت په رڼا کې او د معتمدو علماو له لورې د معتمدو فقهې مذاهبو د اصولو په رڼا کې او یا هم د شریعت د مقاصدو په نظر کې نیولو سره ځواب نه کړی شي نو دا به داسې تلقی شي چې گویا - والعیاذ بالله - اسلام په معاصرو او متجددو قضایاوو کې د بشریت لارښوونه نه شي کولی، او دا دین د یوې مشخصې مودې لپاره وه، او د اوسنۍ زمانې مشکلات نه شي حل کولی، که په هر عصر او زمانه کې دا ډول اتهام د الله تعالی دې مبارک دین ته متوجه کېږي نو دا به یوازې او یوازې له دې امله وي چې د هغه زمانې علماو به د خپل مسؤولیت په سرته رسولو کې تقصیر کړی وي.

له همدې امله پخوانیو علماو په دې لړ کې هیڅ ډول تقصیر نه دی کړی، او همېشه یې د دې ډول مسائلو په اړه مسلمانانو ته د اسلام په رڼا کې لارښوونه کړې ده، زموږ د حنفي مذهب په پخوانۍ فقهې اصطلاح کې دې ډول مسائلو ته «واقعات»، «نوازل» او «فتاوی» ویل شوي دي، او دا هغه مسائل دي چې ورستنیو فقهواو د هغو په اړه د مذهب د امامانو (لکه امام ابو حنیفه، امام ابو یوسف، امام محمد، امام زفر، د دوی د شاگردانو لکه ابن رستم، محمد بن سماعه، ابو سلیمان الجوزجاني، ابو حفص البخاري، محمد بن سلمه، محمد بن مقاتل، نصر بن یحیی، ابو نصر القاسم بن سلام او داسې نورو) څخه کوم روایت نه وي تر لاسه کړی، نو پخپله یې په کې اجتهاد کړی وي، او د هغوی حکم یې استنباط کړی وي، په دې اړه لومړی کتاب د فقیه ابو الليث سمرقندي (ت: 376 هـ) «فقه النوازل» گڼل کېږي، له دې وروسته ډېر زیات کتابونه په دې اړه ولیکل شول، چې د حنفي مذهب علماو ونډه په کې ډیره زیاته وه، د بېلګې په توګه «مجموع النوازل والواقعات» د ناطفي لیکنه، د صدر الشهدی د «الواقعات» په نوم کتاب، وروسته خو تر نن ورځې پورې د فتاوو کتابونه ټول په واقعاتو او نوازلو مشتمل دي، چې دا کتابونه په ځانګړي ډول په حنفي فقه کې ډېر زیات دي.

په دې لړ کې په اوسنۍ اسلامي نړۍ کې د دې جدیدو مسائلو په اړه هم ډېر زیات کار شوی دی، څه په انفرادي ډول او څه هم په جمعي ډول سرته رسېدلی دی، د دې نوو مسائلو او نوازلو په اړه تحقیقي بحثونه سرته رسېدلي دي چې په نړۍ کې د حنفي مذهب د فتوا مراکز د دې بارز مثالونه دي، د هند د مفتي اعظم مفتي کفایت الله صاحب کفایة المفتي، د دار العلوم دیوبند فتاوی، د مفتي رشید احمد صاحب فتاوی، د مولانا مفتي محمد شفیع فتاوی د مفتي تقی عثمانی صاحب، د هند د مفتي سیف الله خالد او نور زیات علماء چې په دې اړه فتواګانې لري، په دې ټولو کې د نوازلو او واقعاتو او جدیدو مسائلو په اړه بحثونه شوي دي، او دې علماو جیل اجتهادي نظریات د بېلا بېلو قضایاوو په اړه وړاندې کړي دي.

همدا راز په نړیواله کچه او د نورو فقهې مذاهبو د اصولو سره سم هم ډېر کار شوی دی، په دې لړ کې د امام یوسف قرضاوي، حسین حامد حسان، دکتور محي الدین قره داغي او د دوي په څیر د نورو علماو علمي انتاج او د دې ترڅنګ هغه جمعي اجتهادات چې په نړۍ کې د فقهې مجامعو له لورې سرته رسېدلي دي د یادولو وړ دي، دا فقهې مجامع متعدد او متنوع دي، چې ډېر زیات فقهې نوازل یې بحث کړي، او ډېر متوازن نظریات یې په اړه وړاندې کړي دي، له دې جملې څخه د ازهر شریف مجمع البحوث الاسلامیه، په جده کې المجمع الفقهي، همدا راز د دمشق المجمع الفقهي، د هند مجمع فقهې د یادولو وړ دي.

دا ډول مسائل خو په تیرو زمانو کې هم و، مګر په اوسنۍ زمانه کې ځکه زیات شوي دي چې حالات او ظروف زیات بدل شوي دي، ژوند پرمختګ کړی، داسې صورتونه رامنځته شوي چې په پخوا زمانو کې یې چا تصور هم نه شو کولی، په ځانګړي توګه د اقتصاد او مالي قضایاوو او معاملاتو، طبي امورو، او بېلا بېلو جرمونو، عقودو، اتصالاتو، بین المللي تجارتونو او معاملاتو، تکنالوژۍ، د جرمونو د اثبات د وسایلو او داسې نور برخو کې داسې قضایا رامنځته شوي دي چې پخوا زمانه کې یې تصور نه شو کېدلی، دا ټول قضایا واضح احکامو ته اړتیا لري، او په اړه یې کوم مفتی به قول هم نشته، ځکه د فقهې په کتابونو کې نه دي بحث شوي.

له نیکه مرغه ډېر دا ډول مسائل د معاصرو علماو له لورې خپرل شوي او په اړه یې تحقیقي څېړنې هم وړاندې شوي دي، د تېرو فقهواو په څېر په ډېرو قضایاوو کې یې نظرونه هم سره مختلف دي، له دې امله یو مسلمان هېواد په دې برخه کې اړتیا لري چې د دې مسائلو په اړه یو نظر ته ترجیح ورکړي او هغه په قوانینو کې ځای پر ځای کړي تر څو ټولنه په منظم ډول پرمخ ولاړه شي.

دلته باید دې ته اشاره وکړم چې د احکامو په لحاظ د فتوی او قضاء ترمنځ هیڅ تفاوت نشته، نو کوم احکام چې د فتوی لپاره ذکر کېږي هغه د قضاء احکام هم دي، او دا ځکه چې فتوی د قضاء لپاره بنسټ دی، ځکه په فتوی کې مفتي د حالاتو او ظروفو او د خلکو د اړتیاو، او اعرافو په نظر کې نیولو سره راجح او مفتی به قول مشخص کوي، او بیا همدا قول د قضاء او فیصلې لپاره بنسټ او بنیاد ګرځي، یواځیني فرق یې دا دی چې افتاء ملزمه نه ده او قضاء ملزمه ده، په دې اړه امام قاسم بن قطلوبغا الحنفي وايي: "قال في أصول الأفضية: ولا فرق بين المفتي والحاكم، إلا أن المفتي مخبر بالحقم، والحاكم القاضي ملزم به".

په تبصرة الحکام في اصول الأفضية ومناهج الأحكام کې ابن فرحون مالکي وايي: د مفتي او حاکم يا قاضي ترمنځ تفاوت نشته، يوازې په دې کې فرق دی چې مفتي يوازې شرعي حکم خلکو ته ښايي او قاضي يا حاکم يې پرې په زوره تطبيقوي.

دويم مطلب: هغه مسائل چې په فقهي کتابونو کې شتون لري

دويم ډول مسائل هغه دي چې په فقهي کتابونو کې يې يادونه شوی ده، خو دا هم بيا په دوه ډوله دي، يو ډول هغه مسائل دي چې په اړه يې په فقهي کتابونو کې اصلا ترجيح نه ده ذکر شوی، او هغه بيا هم د فقيه او مفتي اختيار او يا ترجيح ته پرې ښودل شوي دي، دا خو له سر نه د حنفي مذهب د فتوا د اصولو سره سم ترجيح او تصحيح ته اړتيا لري، چې دا تصحيح او ترجيح به يا انفرادي وي او يا جمعي، که په انفرادي ډول اوسنيو قاضيانو ته پرې ښودل کېږي چې د اجتهاد او ترجيح اهليت نه لري، نو دا به د «الحکم بالتشهي» څخه پرته بل څه نه وي او دا کار ناروا او د اجماع مخالفت دی، په دې اړه قاسم بن قطلوبغا د ابن الصلاح نه نقل کوي چې هغه په خپل کتاب «ادب المفتي» کې وايي: څوک چې په دې اکتفاء کوي چې فتوی يا عمل يې په هغه مسأله کې د يو قول يا د يوې وجهې سره موافق وي، او په هغه مسأله کې د بېلا بېلو اقوالو او وجوهو څخه په هر يو يې چې خوښه شي عمل کوي، پرته له دې چې د ترجيح په اړه فکر وکړي، نو دا د جهل او ناپوهۍ کرڼه ده او د اجماع ماتول دي.

او يا به دا د علماو د يو داسې ټولگي له لارې سرته رسېږي چې بهر حال د هغه منفرد قاضي څخه به يې اهليت او علم هم زيات وي، او د ټولني حالاتو څخه به هم ډېر واقفيت لري، يعنې هغه مجموعه چې فقه د قانون په بڼه ترتيبوي، نو د دې ډول مسايلو لپاره تر ټولو بهتره لاره همدا ده چې فقه تقنين شي او د محضې تشهي پر بنسټ د فيصلې او فتوی او انفرادي ترجيح پر ځای په مذهب کې د بېلا بېلو اقوالو ترمنځ د ترجيح کار د يو معتبري مرجع له لوري صورت ونيسي.

دويم ډول هغه مسائل دي چې په اړه يې د فقهي کتابونو کې تصحيح او ترجيح وجود لري، او په دې کې شک نشته چې په حنفي مذهب کې د فتوی لپاره خپل اصول دي چې بايد د همدې اصولو سره سمه فتوا ورکړي شي، چې د رسم المفتي په کتابونو کې يې په تفصيل سره يادونه شوی ده، چې فتوی په هغه قول ده چې متفق عليه وي، بيا د شيخينو، بيا هر څوک چې د امام صاحب سره وي، که امام صاحب نظر ولري، نو فتوا علی الاطلاق د هغه په نظر ده، که د امام صاحب اختيار وجود ونه لري بيا د امام ابو يوسف، او بيا د امام محمد بيا د امام زفر، او بيا د حسن بن زيات په قول باندې ده، که صاحبين يو لور ته او امام صاحب بل لور ته وه نو په دې حالت کې هم د عبد الله بن المبارک له نظره فتوا د امام صاحب په نظر بايد ورکړي شي، او بل قول دا دی چې مفتي ته اختيار دی، خو که مفتي د ترجيح اهليت ولري دويم قول درست دی، او که د ترجيح اهليت ونه لري نو لومړی قول درست دی.

درېم مطلب: د حنفي مذهب د امامانو د اتفاقي نظر پر خلاف فتوا

دا خو اصل دی، مگر وروسته هغه فقهاء چې ورته اصحاب الترجيح يا ورته اصحاب التصحيح ويل کېږي، او تفصيلات يې په طبقات الفقهاء کې ذکر دي، هغوی د دې اصل پر خلاف د څه لاملونو له امله نورو اقوالو ته ترجيح ورکوي، په دې اړه علامه ابن عابدين شامي وايي: «قلت: لکن ربما عدلوا عما اتفق عليه أئمتنا لضرورة ونحوها كما مر في مسألة الاستئجار على تعليم القرآن ونحوه من الطاعات التي في ترك الاستئجار عليها ضياع الدين كما قرناه سابقا فحينئذ يجوز الإفتاء بخلاف قولهم».

مگر کله کله فقهاء د ضرورت او يا نورو لاملونو له امله د هغه څه نه صرف نظر کوي چې زموږ امامان پرې اتفاق لري (د حنفي مذهب د امامانو متفق عليه نظر پرېږدي) لکه د قرآن کریم په ښودلو (تعليم ورکولو) او دا ډول نورو طاعاتو باندې اجوره ورکول او اخيستل، هغه چې که اجوره پرې ور نه کړل شي نو دين له منځه ځي، لکه مخکې مو چې بيان کړه، نو په داسې حالت کې د دوی (د مذهب د امامانو) د قول په خلاف فتوا ورکول جازي او درست کار دی. همدا خبره مولانا مفتي محمد تقی عثمانی صاحب هم کوي، وايي: «ولکن صرح عدة من الفقهاء بأنه قد يجوز العمل أو الإفتاء برواية ضعيفة أو قول مرجوح لضرورة اقتضت ذلك، وحاصل كلامهم أنه لا يجوز الأخذ بالأقوال الضعيفة بالتشهي، ولكن إذا ابتلي الرجل بحاجة ملحة وسع له أن يعمل لنفسه بقول ضعيف أو رواية مرجوحة، و قد ذكر العلامة ابن عابدين في "شرح عقود رسم المفتي" عدة أمثلة لهذه الحاجة».

محترم مفتي تقی عثمانی صاحب وروسته له دې چې د فتوا اصول بيان کړي، او دا چې مفتي صاحب به په کوم بنياد فتوا ورکوي، وايي: مگر ډېرو فقهاء په دې تصريح کړی چې (په مذهب کې) په ضعيف او مرجوح قول باندې هم کله فتوا ورکول او عمل کول درست کار دی، کله چې ضرورت د دې غوښتنه وکړي، د فقهاو د خبرو خلاصه دا ده چې يوازې د سليقې او د طبيعت په غوښتنه ضعیفو اقوالو ته ترجيح ورکول درست کار نه دی، مگر کله چې يو انسان يوه ډېره ضروري اړتيا پيدا کوي هغه لپاره د دې اجازه شته د خپل ځان په حق کې په ضعيف قول باندې عمل وکړي، او يا په يو مرجوح روايت عمل وکړي، علامه ابن عابدين په خپل کتاب «شرح عقود رسم المفتي» کې د ضرورت او حاجت ډېر مثالونه ذکر کړي دي.

څلورم مطلب: په مذهب کې د راجح او مفتی به قول د پرېښودلو لاملونه

په دې کې شک نشته چې د رسم المفتي په کتابونو کې د فتوی اصولو ذکر شوي، او دا هم مشخص شوي دي چې د کومو اصولو سره سمه بايد فتوا ورکړي شي، مگر د فقهاو د تصريحاتو څخه دا څرگنده شوه چې د څه لاملونو له امله دا اصول پرې ښودل کېدلی شي، چې په تقنين کې بايد هغه ټول په نظر کې ونيول شي، نو يوازې د مذهب په پخوانيو کتابونو کې د يو قول راجح او صحيح گڼل کېدل، او يو قول ته مفتی به ويل د دې لپاره کفايت نه کوي چې حتما بايد د هماغه پر بنسټ قاضي فيصله هم وکړي، او مفتي بايد د هماغه پر بنسټ فتوی هم ورکړي، بلکې څه داسې لاملونه وجود لري چې د فقهاو د تصريح سره سم که دا لاملونه وجود ولري، په مذهب کې منصوص حکم او همدا راز د عمومي وجوه ترجيح پر بنسټ راجح او تصحيح شوی قول

پرې ښودل کېږي او په ظاهره ضعیف او مرجوح قول باندې فیصله کول او فتوی ورکول درست او صحیح گڼل کېږي، چې څه خو ضمنا د علماو په عبارتونو کې ذکر شول، خو بیا هم په تفصیل سره یې دلته خپرو.

دا تصریحات سره له دې چې د فتوی په اړه دي خو لکه څرنګه مو چې مخکې اشاره درلوده همدا اصول د تقنین لپاره هم دي، ځکه د فتوی او قضاء ترمنځ د الزام څخه پرته بل کوم تفاوت نشته، نو د لاندې ذکر شوو لاملونو له امله د قانون جوړونې په وخت په فقهي تصحیحاتو او ترجیحاتو بیا کتنې ته هم اړتیا ده، او په کوم ځای کې چې دا لاملونه وجود ولري هلته مرجوح او غیر مفتی به قول هم تصحیح کېدلی شي او ترجیح موندلی شي، او دا به د حنفي مذهب څخه د خروج په معنی هم نه وي، ځکه دا د فقهاو د تگلارې سره سم تګ دی، او د حنفي مذهب د فقهاو په منهج عمل دی.

لومړی لامل: عرف، او د زمانې بدلون او د زمانې فساد

د دې معنی دا ده چې کوم شرعي اجتهادي احکام په عرف باندې ولاړ وي، د هغه عرف د بدلون په نتیجه کې هغه احکام هم بدلون مومي، په دې اړه فقهاء یوه خوله دي، او دا یې یوه اتفاقي نظر دی، او دا یې د یوې فقهي قاعدې په شکل کې بیان کړی چې وايي: «لا ینکر تغیر الأحکام بتغیر الأزمان»، او دې ډول اختلاف ته زموږ پخوانیو فقهاو «اختلاف عصر وزما لا اختلاف حجة وبرهان» وايي، لکه صاحبینو چې د اکراه په اړه چې آیا د سلطان څخه پرته د بل چا له لورې هم متحقق کېږي که نه د امام ابو حنیفه رحمه الله د قول سره اختلاف کوي، د دې اختلاف په اړه فقهاء وايي: «ولأجل هذا ذکر فی " الکافي " : أن هذا اختلاف عصر وزمان لا اختلاف حجة وبرهان» .

له همدې امله په الکافي کې ذکر شوي چې دا د عصر او زمانې اختلاف دی، د دلیل او حجت اختلاف نه دی. یعنې که امام ابو حنیفه هم د صاحبینو په وخت کې اوسېدلی وي، نو د هغوی په څېر نظر به یې درلودلی وي.

په دې اړه د فقهاو ډېر تصریحات موجود دي چې د عرف له امله په مذهب کې مفتی به، راجح او منصوصي اقوال باید پرې ښودل شي، که دا کار ونه شي نو دا به د ډېرو حقوقو د ضائع کېدو لامل وگرځي، په دې لړ کې به زما زیات اعتماد د علامه ابن عابدين په دوه رسالو (شرح عقود رسم المفتي او نشر العرف في بناء بعض الأحکام علی العرف) باندې وي، ځکه علامه ابن عابدين یو متأخر فقيه دی، او د پخوانیو علماو د بېلا بېلو اقوال د نقل له لارې دا مسائل په ډېر ښه ډول تشریح کړي دي.

علامه ابن عابدين وايي: «وفي القنية ليس للمفتي ولا للقاضي أن يحكما على ظاهر المذهب وبترك العرف. انتهى، ونقله منها في خزنة الروايات، وهذا صريح فيما قلنا من أن المفتي لا يفتي بخلاف عرف أهل زمانه» .

په «قنية المنية لتتميم الغنية» کې راغلي چې د مفتي او قاضي لپاره دا جایز نه دي چې د مذهب په ظاهر (په تصحیح شوي روایت) باندې فیصله وکړي، او عرف پرېږدي. په خزانه الروايات کې یې ترې دا نقل کړي. (په دې باندې علامه ابن عابدين تبصره کوي او وايي) دا په صراحت سره هغه خبره تاییدوي چې مخکې مو وکړه چې مفتي باید د خپلې زمانې د عرف په خلاف فتوا ور نه کړي.

د هغه قضایو په اړه چې د مذهب د امامانو څخه په کې نقل وجود و نه لري، او د فقهي به کتابونو کې تصحیح او ترجیح هم وجود و نه لري، علامه قاسم بن قطلوبغا وايي: «قیل: ففي غير الروايات عن الأئمة قد يحكون أقالا بلا ترجیح، وقد يختلفون في التصحیح، قلت: نعمل بمثل ما عملوا من اعتبار تغیر العرف وأحوال الناس، وما هو الأرفق بالناس، وما ظهر عليه التعامل وما قوي وجهه، و لا يخلو الوجود ممن يميز هذا حقيقة لا ظنا بنفسه، فيرجع من لهم يميز لمن يميز لبراءة ذمته» .

په هغه مسائلو کې چې د مذهب د امامانو څخه روایت په کې نشته، څه اقوال د ترجیح او تصحیح څخه پرته نقل کېږي، او کله خو د تصحیح او ترجیح په اړه د فقهاو ترمنځ اختلاف وجود لري (په دې اړه څه کول پکار دي؟).

زه (قاسم بن قطلوبغا) وایم: موږ باید پر هماغه منهج ولاړ شو چې د فقهاو له لورې ټاکل شوی دی، او هماغسې وکړو چې هغوی څه کړي دي، هغوی د عرف بدلون او د خلکو د احوالو بدلون معتبر گڼلی، او دې ته یې اعتبار ورکړی چې د خلکو لپاره په څه کې نرمي او آسانی ده، او هغه څه دي چې د خلکو ترمنځ پرې څرگند تعامل او راکړه ورکړه ده، او هغه څه چې دلیل یې قوي دی، دا ټول پخوانیو فقهاو معتبر گڼلي او موږ یې هم باید معتبر وگڼو. په خلکو کې به حتما داسې خلک وي چې په واقعي او قطعي توګه (نه په ظني توګه) پخپله په دې پوهېدلی شي (نو داسې خلک خو دې دا کار پخپله وکړي) او څوک چې پخپله د دې درک نه شي کولی هغه دې هغه چا ته مراجعه وکړي چې د دې درک کولی شي، تر څو یې د الله په وړاندې غاړه خلاصه وي.

په دې مهم عبارت کې دې لوی حنفي عالم لاندې څو حقیقتونو ته اشاره درلوده:

لومړی: دا چې د ترجیح کار متوقف نه دی، حتما په هره زمانه کې داسې خلک موجود وي چې د ترجیح د لاملونو درک کولی شي.

دویم: د ترجیح وجوه متنوع کېدلی شي، چې همدا په حقیقت کې د راجح، مصحح او مفتی به قول د پرې ښودو او د قاضي او مفتي له لورې د مرجوح او ضعیف قول پر بنسټ د فیصلې او فتوا لاملونه هم دي، او دا په لاندې ډول دي:

د عرف او عادت بدلون.

د خلکو د حالاتو بدلون چې دا هم د فتوا د بدلون لامل ګرځي.

څه چې د خلکو لپاره آساني او نرمي رامنځته کوي.

د خلکو په منځ کې تعامل په څه دي؟

او دا چې د دلیل له پلوه کوم راجح دی، په ځانگړي توگه د هغه فضايو په اړه چې فقيه او مفتي د هغوی په اړه دقیقو او مؤکدو معلوماتونو ته لاس رسی پیدا کړي.

په دې باندې په تبصره کې علامه ابن عابدین وايي: "فهذا كله صريح فيما قلنا من العمل بالعرف ما لم يخالف الشريعة كالمكس والربا ونحو ذلك، فلا بد للمفتي والقاضي بل والمجتهد من معرفة أحوال الناس، وقد قالوا: ومن جهل بأهل زمانه فهو جاهل".

دا ټول صراحتاً هغه څه تأییدوي چې مور وویل، چې په عرف باندې تر هغه وخت عمل لازم دی تر څو چې د شریعت سره مخالف نه وي لکه ناروا ټکسونه او سود او داسې نور، نو د قاضي او مفتي لپاره بلکې د مجتهد لپاره دا اړینه ده چې باید د خلکو له حالاتو باخبر وي، له همدې امله علماء وايي: څوک چې د خپل وخت خلک و نه پېژني هغه (واقعي) جاهل دی.

په ظاهر مذهب جمود ډېر مشکلات زیروي

که چېرته د ظروفو او حالاتو او اعرافو رعایت و نه شي او یو قانون جوړونکی، قاضي او مفتي په هغه فضايو کې چې په عرف باندې بناء دي منجمد پاتې شي، دا لوی مصیبتونه زیروي، او د خلکو ډېر حقوق یې له امله ضائع کېږي، په دې اړه علامه ابن عابدین د داسې څه مسائلو د ذکر کولو نه وروسته چې په عرف باندې بناء دي، او د عرف له امله یې په اړه حکم بدلون موندلی دی، وايي: "فقد ظهر لك أن جمود المفتي أو القاضي على ظاهر المنقول مع ترك العرف والقرائن والواضحة والجهل بأحوال الناس يلزم منه تضييع حقوق كثيرة وظلم خلق كثيرين".

په دې باندې تا ته څرگنده شوه چې د مفتي او یا قاضي په منقول مذهب باندې منجمد پاتې کېدلو او د عرف او څرگندو قرائنو پرېښودلو او د خلکو د احوالو څخه بې خبری، له امله ډېر حقوق ضائع کېږي او په ډېرو خلکو د ظلم زمينه برابروي.

په دې عبارت کې هم علامه ابن عابدین شامي دې ته اشاره کوي چې باید ظاهر او راجح قول په مذهب کې د عرف او عادت، د واضحو او څرگندو قرائنو، او د خلکو د احوالو د بدلون له امله پرېښودل شي، او مفتي او قاضي باید په مذهب کې په راجح قول باندې منجمد پاتې نه شي او کله چې دا لاملونه وجود ولري نو باید د دې سره سمه فیصله وکړي او فتوا صادره کړي.

په یو بل ځای کې ابن عابدین د عرف له امله د ډېرو مسائلو په اړه د فتوا د بدلون د ذکر کولو څخه وروسته بیا همدا پورته خبره تکراروي، او وايي: "فهذا كله وأمثاله دلائل واضحة على أن المفتي ليس له الجمود على المنقول في كتب ظاهر الرواية من غير مراعاة الزمان وأهله وإلا يضيع حقوقاً كثيرة، ويكون ضرره أعظم من نفعه".

دا او داسې نور مسائل د دې خبرې څرگند دلائل دي چې مفتي ته پرته له دې چې د عصر او د اهل زمانې رعایت وکړي د ظاهر الروایه په کتابونو کې په نقل شوو اقوالو منجمد پاتې کېدل درست او روا نه دي، که داسې یې وکړل نو ډېر حقوق به ضایع کړي، او گټه به یې د تاوان څخه زیاته وي.

علامه عبد الغني الميداني د شفعي په اړه د امام ابو حنيفه رحمه الله مذهب ذکر کوي چې د شفيح حق هيڅکله له منځه نه ځي، او بیا د امام محمد رحمه الله نظر ذکر کوي چې د کله یو څوک شفعي ته رسماً اخبار وکړي او گواهي هم پرې قائمه کړي له هغه وروسته تر یوې میاشتې پورې حق لري او کله چې یوه میاشت تیره شوه بیا یې د شفعي حق باطلېږي، بیا د صاحب هدايي او نورو څخه د مفتي به قول په اړه متفاوت اقوال نقل کوي، چې په هدايه کې یې مفتی به قول د امام صاحب ښودلی دی، او په مختارات النوازل کې یې مفتی به قول د امام محمد ښودلی دی چې امام زفر هم ورسره ملگری دی، بیا یې د اکثره فقهاو څخه نقل کړی چې فتوا د امام محمد په قول ده، سره له دې چې ظاهر الروایه او راجح مذهب د امام صاحب وه، بیا په آخر کې وايي: «وبه ظهر أن إفتاءهم بخلاف ظاهر الرواية لتغير الزمن فيترجح على ظاهر الرواية؛ وإن كان مصححاً أيضاً كما هو مقرر».

له دې دا ثابته شوه چې د د ظاهر الروایه په خلاف دوی (فقهاو) فتوا د زمانې د بدلون له امله وه، نو دا فتوا به په ظاهر الروایه ترجیح مومي سره له دې چې که دا ظاهر الروایه راجح او صحیح هم گڼل شوی، لکه څرنګه چې دا خبره ثابته او په مذهب کې مقرر ده.

سره له دې چې عرف خاص ته اعتبار نشته همدا د احنافو مذهب دی، مګر د عرف د اهمیت له امله وروستنیو فقهاو په دې اړه هم د مذهب بر خلاف خاص عرف ته اعتبار ورکړی دی، او د هغه پر بنسټ یې فتواگانې هم ورکړي دي، د بیلګې په توګه ابن نجيم وايي: "والحاصل أن المذهب عدم اعتبار العرف الخاص ولكن أفتى كثير من المشايخ باعتباره".

خلاصه دا چې حنفي مذهب خو دا دی چې عرف خاص ته اعتبار نشته، مګر د ډېرو مشايخو فتوا دا ده چې دا ډول عرف هم معتبر دی.

په دې بې ډېر مسائل بناء کړي دي، چې د هغوی له جملې څخه د «سرقلفي» یا «پگړی» د جواز فتوا ده، همدا راز د بیع وفا د جواز فتوا هم د ضرورت له امله د اهل بخارا د عرف خاص پر بنسټ فقهاو ورکړی ده، همدا راز وايي چې که په قاهره کې څوک د کور بره پور خرڅوي په دې بیع کې زینه هم شامله ده، ځکه د زینې پرته له هغه څخه استفاده ممکنه نه ده، همدا راز د یو مبلغ په مقابل کې د وظیفې څخه تنازل هم د قاهرې د عرف له امله فقهاو درست گڼلی.

ابن عابدین د «یمین» قسم په اړه مسائل ذکر کوي، یو صورت یې دا ذکر کړی چې قسم وخورې چې کور ته به نه داخلېږي ایا د هغه کور په چت باندې د درېدلو له امله حانث کېږي، متقدمین وايي چې حانث کېږي، متأخرین وايي نه حانث کېږي، په پای کې ابن عابدین فیصله کوي چې اصل

قضیه دا ده چې دا عرف ته پرې ښودل شوی ده، مفتی به مذهب به هماغه وي چې د عرف سره برابر وي، وایي: «لَا نَ الْمُفْتَىٰ بِهٖ اِعْتِبَارُ الْعُرْفِ فَحَيْثُ تَغَيَّرَ الْعُرْفُ فَالْفَتْوَىٰ عَلَيَّ الْعُرْفِ الْاِحَادِثِ» .

(د متأخرینو په مذهب فتوا له دې امله ده چې) اصل مفتی به مذهب دا دی چې باید عرف معتبر وگڼل شي، نو هر وخت چې عرف بدل شو فتوا به هم د عرف د بدلون سره بدلون مومي.

عرف په حنفي مذهب کې دومره اهمیت لري چې د علامه ابن عابدین د تصریح سره سم که عرف د نص سره معارض واقع شي او هغه عرف عام وي، او دا تعارض من کل الوجوه نه وي، بلکې په بعضي افرادو کې سره تعارض ولري نو نص هم پرې تخصیص کېدلی شي، او قیاس خو پرې ترک کېږي، لکه د استصناع، او حمام ته د داخلېدلو او د ژي نه د اوبو د څښلو په مسائلو کې چې فقهاو د دې تصریح کړی ده .

نو کله چې آثار او احادیث د عرف عام په نتیجه کې تخصیص قبلوي د احنافو له نظره نو مفتی به مذهب خو باید د عرف له امله بدلون قبول کړي لکه علامه ابن عابدین چې وایي.

دکتور یوسف قرضاوي صاحب په اوسني عصر کې د فتوا او د هغه په تبعیت کې د قضائي فیصلې د بدلون د موجباتو څخه دا لاندې موجبات هم بیان کړي دي:

د زمانې د بدلون له امله د فتوا بدلون

د مکاني ظروفو د بدلون له امله د فتوا بدلون

د حالاتو د بدلون له امله د فتوا بدلون.

په دې اړه یې تفصیلات بیان کړي دي، د فتوا د بدلون دا موجبات په یو شکل د اشکالو د عرف سره تړاو لري، قرضاوي صاحب څه نوي صورتونه هم بیان کړي دي چې د فتوا د بدلون غوښتنه کوي، زه دلته هغه صورتونه نه ذکر کوم تر څو هغوی سره د اختلاف له امله اصل قضیه د چا په ذهن کې متنازع نه شي، په دې معنی چې دا موجبات د ټولو فقهاو له انده مؤثر دي، دا سمه خبره ده چې د تطبیق په وخت کې په دې اړه نظر مختلف کېدلی شي.

نو کله چې عرف او د خلکو د حالاتو او ظروفو بدلون د فتوا د بدلون لامل ګرځي، بلکې په حنفي مذهب کې پرې مفتی به مذهب ترک کېږي، او له امله یې مرجوح او غیر مصحح قول راجح ګرځي، نو په همدې شکل د فقهي په تقنین کې د عرف د بدلون له امله مرجوح قول راجح ګرځېدلی شي. دویمه دا چې کله عرف په حنفي مذهب کې د اقوال ترمنځ د ترجیح بنسټ وګرځېد، چې په بدلون یې راجح مرجوح ګرځي او مرجوح راجح ګرځي، او عرف د زمانې او سیمو په بدلون بدلېږي را بدلېږي، نو د هغه مسائلو په اړه چې په عرف باندې بناء دي پخواني تصحیحات او ترجیحات مسلم نه دي، او له نوي سر نه تصحیح او ترجیح ته اړتیا لري، او کله چې په دې اړه مفتی به مذهب مشخص نه شو نو دا د تقنین مانع نه ګرځي.

د ضرورت، حاجت، اسانۍ او عموم بلوی لپاره د مفتی به قول پربښودل

دا خبره خو د قرآن کریم او نبوي احادیثو څخه په قطعي توګه ثابته ده چې اسلام د دې لپاره راغلی چې په خلکو اسانې راوړي، مشقت او زحمت له منځه یوسي، او فقهاو د شرعي احکامو د استنباط په وخت کې دا ټول قضایا په نظر کې نیولي دي، کېدلی شي چې د حنفي مذهب د تدوین په وخت کې او همدا راز د اهل ترجیح او اهل تصحیح په وخت کې په حنفي مذهب کې مفتی به نظر د اسانۍ، او یسر وسیله وه، د خلکو د اړتیاو او ضرورتونو سره به برابر وه، د مشقت او زحمت لامل نه ګرځېده خو کېدلی شي وروسته د خلکو د ضرورتونو، حاجتونو او اړتیاو د بدلون له امله هغه د خلکو د اړتیاو او ضرورتونو مانع وګرځي، مشقت او زحمت ایجاد کړي، خلک په حرج کې وغورځوي، داسې څه وي چې د عموم بلوی له امله ترې ځان بچ کول ډېر ګران وي، په داسې حالاتو کې مفتی به قول بدلون مومي، همدا د حنفي مذهب د فقهاو عمل پاتې شوی دی، په همدې یې تصریحات کړي دي، د دې په ضمن کې هغه ټول قضایا داخلېږي چې علماو د لاندې عنوانونو لاندې بیان کړي دي:

د ضرورت او حاجت له امله مفتی به قول او یا هم په مذهب کې ظاهر الروایة نظر پرې ښودل.

د اسانۍ لپاره او د حرج د دفع کولو لپاره مفتی به مذهب پرې ښودل.

د عموم بلوی یعنی داسې قضیه چې مکلف او یا مکلفین ترې په مشکل ځان ساتلی او یا ژغورلی شي د راجح او مفتی به مذهب پرې ښودل.

دا ټول هغه اسباب دي چې د حنفي مذهب ورستنیو فقهاو یې له امله مصحح او مفتی به او په مذهب کې ظاهر الروایة اقوال پرې ایښي دي، او مرجوح روایت باندې یې عمل کړی دی، په دې معنی چې په متونو کې چې کوم عبارتونه راغلي دي چې په مرجوح او ضعیف قول باندې فتوا او فیصله کول ناروا او حرج اجماع ګڼل شوی ده، دا مطلق حکم نه دی، دا په هغه صورت کې ده چې دا ډول اسباب وجود و نه لري، علامه ابن عابدین شامي په رد المحتار کې د علامه حصکفي په دې عبارت باندې چې وایي: "وَأَنَّ الْحُكْمَ وَالْفِتْيَا بِالْقَوْلِ الْمَرْجُوحِ جَهْلٌ وَخَرَقٌ لِلْإِجْمَاعِ" تبصره کوي او وایي: "قُلْتُ: لَكِنْ هَذَا فِي غَيْرِ مَوْضِعِ الضَّرُورَةِ، فَقَدْ ذَكَرَ فِي حَيْضِ الْبَحْرِ فِي بَحْثِ أَلْوَانِ الدَّمَاءِ أَقْوَالَ أَوْفَالًا ضَعِيفَةً، ثُمَّ قَالَ: وَفِي الْمَعْرَاجِ عَنْ فَخْرِ الْأَيْمَةِ: لَوْ أَقْتَى مُفْتًى بِشَيْءٍ مِنْ هَذِهِ الْأَقْوَالِ فِي مَوَاضِعِ الضَّرُورَةِ طَلَبًا لِلتَّسْبِيرِ كَانَ حَسَنًا. اهـ. وَكَذَا قَوْلُ أَبِي يُوسُفَ فِي الْمَنِيِّ إِذَا خَرَجَ بَعْدَ فُتُورِ الشَّهْوَةِ لَا يَجِبُ بِهِ الْغَسْلُ ضَعِيفٌ، وَأَجَازًا الْعَمَلُ بِهِ لِلْمُسَافِرِ أَوْ الضَّيْفِ الَّذِي خَافَ الرَّيْبَةَ كَمَا سَيَأْتِي فِي مَحَلِّهِ وَذَلِكَ مِنْ مَوَاضِعِ الضَّرُورَةِ".

دا خبره چې (په ضعیف او مرجوح قول باندې د قاضي له لورې فیصله او د مفتي له لورې فتوا ورکول جهل او د اجماع ماتول دي) دا په هغه وخت کې جهل او د اجماع ماتول شمېرل کېږي چې د ضرورت له امله نه وي (یعنې یوازې په سلیقه باندې، تشهې او د نفس په غوښتنه که څوک دا کار وکړي هغه جاهل او د اجماع ماتونکی دی، مگر که څوک دا کار د کوم واقعي لامل او سبب له امله وکړي دا عین حنفي مذهب دی) په دې اړه یوازې د بیلګې په توګه وایي چې په بحر الرائق شرح کنز الدقائق کې یې د حیض د وینې د رنگونو په اړه څو ضعیف اقوال ذکر کړي، بیا وایي: په معراج الدراییه شرح الهدایة (محمد الکاکی تألیف) کې د فخر الأئمة څخه نقل شوي چې که کوم مفتي د دې (ضعیفو) اقوالو څخه په کوم قول فتوا ورکړه د اړتیا په ځای کې او یا هم د اسانۍ د پیدا کولو لپاره نو دا بڼه کار دی!.

همدا راز د امام ابو یوسف دا قول هم ضعیف دی چې وایي کله که مني د شهوت د سپړیدو وروسته د انسان د تناسلي آلې څخه ووځي نو غسل پرې نه لازمیږي، خو فقهاو په دې ضعیف قول باندې د مسافر او داسې میلمه چې ویره ولري چې څوک پرې نادرست شک و نه کړي، عمل کولو اجازه ورکړې ده (چې د دې تفصیل به په خپل ځای کې راشي) او دا ټول د ضرورت او اړتیا ځایونه دي.

دا مسألې خو علامه ابن عابدین شامي د مثال په توګه دلته ذکر کړي دي چې قضیه پرې روښانه کړي، یوازې همدا د ضرورت او اسانۍ ځایونه نه دي دا د سیمو، منطقو، زمانو، اشخاصو او داسې نورو شیان په بدلون بدلېږي را بدلیږي.

د ضرورت او حاجت قضیه په حنفي مذهب کې دومره مهمه ده چې که د حنفي مذهب د درې واړه امامانو قول هم وجود ولري او ضرورت یې د بدلون غوښتنه وکړي نو باید پرې ښودل شي او د ضرورت سره سمه فتوا او فیصله وکړي شي، په دې اړه علامه ابن عابدین وایي: «و في آخر الحاوي القدسي ومتى كان قول أبي يوسف ومحمد يوافق قول أبي حنيفة لا يتعدى عنه إلا فيما مست إليه الضرورة وعلم أنه لو كان أبو حنيفة رأى ما رأوا لأفتى به. انتهى». د (جمال الدين احمد بن محمود بن سعيد القاسبي الغزنوي الحلبي الحنفي) په کتاب (الحاوي القدسي في فروع الفقه الحنفي) به آخر کې راغلي کله چې د امام ابو یوسف او امام محمد قول د امام ابو حنیفه د قول سره په یو څېر وي، دا باید په هیڅ صورت پرې نه ښودل شي مگر د ضرورت او اړتیا په صورت کې، او په دې صورت کې چې فقیه په دې یقین وي چې که امام ابو حنیفه رحمه الله هغه څه لېدلی وي وروسته فقهاو ولیدل نو په دې به یې فتوا ورکړی وي.

هدف یې دا دی چې که فقیه اړتیا او ضرورت وګوري، او حالات داسې وي چې د فتوا د بدلون غوښتنه کوي، او دا علماو ته ثابت شي چې که امام ابو حنیفه پخپله هم دا لیدلی وي نو خپل نظر به یې بدل کړی وي، په داسې حالت کې د درې واړو امامانو قول هم پرې ښودلی شي.

فتوا او قانون سازي باید په داسې توګه صورت ونیسي چې د امت لپاره په کې اساني وي، دا خبره شمس الأئمة امام سرخسي د استحسان د تعریف په ضمن کې کړې ده چې د حنفي فقهې د بنسټیزو اصولو څخه یو اصل دی، سره له دې چې د استحسان په اړه خو بېلا بېل تعریفونه شوي، خو د استحسان د یو ډول په اړه د حنفي مذهب دا مشهور امام وایي: «شَيْحُنَا الْإِمَامُ يَقُولُ: الْإِسْتِحْسَانُ تَرْكُ الْقِيَاسِ وَالْأَخْذُ بِمَا هُوَ أَوْفَقُ لِلنَّاسِ وَقِيلَ: الْإِسْتِحْسَانُ طَلَبُ السُّهُولَةِ فِي الْأَحْكَامِ فِيمَا يُبْتَلَى فِيهِ الْخَاصُّ وَالْعَامُّ وَقِيلَ: الْأَخْذُ بِالسَّعَةِ وَابْتِغَاءُ الدَّعَةِ وَقِيلَ: الْأَخْذُ بِالسَّمَاحَةِ وَابْتِغَاءُ مَا فِيهِ الرَّاحَةُ وَحَاصِلُ هَذِهِ الْعِبَارَاتِ أَنَّهُ تَرْكُ الْعُسْرِ لِلْيُسْرِ وَهُوَ أَصْلٌ فِي الدِّينِ قَالَ اللَّهُ تَعَالَى {يُرِيدُ اللَّهُ بِكُمْ الْيُسْرَ وَلَا يُرِيدُ بِكُمُ الْعُسْرَ} [البقرة: 185] وَقَالَ - صَلَّى اللَّهُ عَلَيْهِ وَسَلَّمَ - «خَيْرٌ دِينِكُمُ الْيُسْرُ» وَقَالَ لِعَلِيِّ وَمَعَاذٍ - رَضِيَ اللَّهُ تَعَالَى عَنْهُمَا - حِينَ وَجَّهَهُمَا إِلَى الْيَمَنِ يَسْرًا وَلَا تُعَسِّرَا قُرْبًا وَلَا تَنْفِرَا وَقَالَ - صَلَّى اللَّهُ عَلَيْهِ وَسَلَّمَ - أَلَا إِنَّ الدِّينَ مَتِينٌ فَأَوْعَلُوا فِيهِ بِرَفْقٍ وَلَا تَبْغُضُوا عِبَادَ اللَّهِ عِبَادَةَ اللَّهِ فَإِنَّ الْمُنْبِتَ لَا أَرْضًا قَطَعَ وَلَا ظَهْرًا أَبْقَى» .

زموږ شيخ وایي: استحسان د قیاس پرښودلو او په داسې څه عمل کولو ته ویل کېږي چې د خلک د اړتیاو سره اړخ لګوي، دا هم ویل شوي دي چې استحسان د هغه احکامو په اړه د اسانتیا لټولو ته ویل کېږي چې خاص او عام پرې مکلف وي، دا هم ویل شوی چې (استحسان) په احکامو کې د توسع د غوره کولو او آرامۍ د لټولو نوم دی، او دا هم ویل شوي دي چې (استحسان) د درگذر، نرمۍ او تسامح د اختیارولو او د هغه څخه د لټولو نوم دی چې په هغه کې د خلکو راحت او آرامي وي، د دې ټولو عبارتونو مفهوم یو دی او هغه دا چې استحسان د سختۍ د پرې ښودلو او د اسانبو د غوره کولو نوم دی، او دا په دین کې یو بنسټیز اصل دی، الله تعالی فرمایي: «الله تعالی تاسې لپاره اساني غواړي، او ستاسې په اړه د سختۍ اراده نه لري» او رسول الله صلی الله علیه وسلم فرمایي: «د دین په اړه ستاسو تر ټولو غوره رویه دا ده چې آساني غوره کړئ» او رسول الله صلی الله علیه وسلم حضرت علي او حضرت معاذ رضي الله عنهما ته هغه وخت وویل کله یې چې هغوي یمن ته لیږل: آساني کوئ، او سختي مه کوئ، خلک خپل ځان ته رانږدې کړئ د ځان څخه یې مه لیرې کوئ، او رسول الله صلی الله علیه وسلم فرمایي: د الله تعالی دین ډېر محکم دی، نو په دې کې په نرمۍ سره مخ ته ولاړ شی، د الله تعالی د عبادت سره د الله تعالی د بندګانو بغض او کینه مه پیدا کوئ، ځکه متشدد انسان نه منزل لټولی شي او نه دخپلې سپرلې آس ژوندی پرې ږدي .

په دې عبارت کې امام سرخسي د استحسان یو ډول په ډېر بڼه عبارت باندې بیان کړی دی، او دا یې د اسلام یو اصل ګرځولی دی، او هغه دا چې د خلکو د اړتیاو خیال ساتل، په خلکو اساني راوستل، د خلکو سره د دین په معامله کې نرمي کول، او د هغه احادیثو د راوړلو سره یې دې ته اشاره وکړه چې که په فتوا او فیصلې کې د تشدد څخه کار اخیستل کېږي دا به د دې لامل وګرځي چې موږ د الله د دین څخه خلک متنفر کړو، او دا به یوه لویه بدبختي وي، نو که کله دا اړتیاو د فتوا د بدلون غوښتنه وکړي نو باید د اسلام د دې اصل سره سم باید په فتوا او قضاء کې بدلون راوستل شي، او دا خو معلومه خبره ده چې استحسان یو د هغه اصولو څخه دی چې امام صاحب پرې د خپل مذهب یوه لویه برخه بنا کړې ده.

د خلکو د ضرورتونو، اړتیاو او عموم بلوی ته په کتلو متأخرینو د ډېرو قضایاوو په اړه راجح، تصحیح شوي او مفتی به احوال پرې ایښي دي او د مرجوحو او غیر مصححو احوالو سره سم یې فتوا ورکړې ده، دلته د دې فقهاوو یو څه عبارتونه د نمونې په توګه ذکر کوم، له دې څخه هیڅکله هم استیعاب هدف نه دی ځکه د استیعاب لپاره مجلداتو ته اړتیا ده:

علامه ابن عابدین د حیواناتو د فضله موادو په اړه بېلابېل مذاهب داسې نقلوي چې دا فضله مواد د احنافو او شوافعو له نظره نجس دي، د امام مالک رحمه الله څخه روایت دی چې مطلقاً پاک دي، د امام زفر څخه یو روایت دا دی چې د هغه حیواناتو فضله مواد پاک دي چې غوښه یې خوړل کېږي، او بل روایت ترې دا دی چې مطلقاً پاک دي لکه امام مالک چې وايي، بیا وروسته وايي: «وَإِنْ قُلْنَا بِالْفَتْوَى عَلَى قَوْلِ زُفَرٍ فِي طَهَارَةِ الْأَرْوَاحِ كُلِّهَا بِالنَّسْبَةِ إِلَى تَغْيِيرِ الْمَاءِ بِهَا فِي بِلَادِنَا هَذِهِ فَلَا يَبْعُدُ؛ لِأَنَّ الضَّرُورَةَ دَاعِيَةً إِلَى ذَلِكَ كَمَا أَفْتَى عُلَمَاؤُنَا - رَحِمَهُمُ اللَّهُ - بِقَوْلِ مُحَمَّدٍ - رَحِمَهُ اللَّهُ - فِي طَهَارَةِ الْمَاءِ الْمُسْتَعْمَلِ لِأَجْلِ الضَّرُورَةِ وَتَرَكُوا فِي ذَلِكَ قَوْلَ أَبِي حَنِيفَةَ وَأَبِي يُوسُفَ رَحِمَهُمَا اللَّهُ بِالنَّجَاسَةِ». که مور ووايو چې زموږ په منطقو کې د حیواناتو د فضله موادو د طهارت په اړه چې اوبه پرې بدلې شوي وي، فتوا د امام زفر په قول باندې ده (يعني چې ټول پاک دي) نو دا به بعيده نه وي (سره له دې چې دا مفتی به قول نه دی) ځکه دا د ضرورت غوښتنه ده، لکه زموږ علماو - رحمهم الله - چې د مستعملو اوبو په اړه (چې پاکې دي او پاکوونکې نه دي) د ضرورت له امله د امام محمد په قول باندې فتوا ورکړې، او د شیخینو نظر یې (چې مستعملې اوبه ناپاکه دي) ترک کړې دی. بیا علامه ابن عابدین وروسته وايي: زه وایم ضرورت د دې غوښتنه هم کوي که د حیواناتو د فضله موادو د اثر پر ځای پخپله فضله مواد هم په اوبو کې وجود ولري باید اوبه نجسې ونه گڼل شي، ځکه اړتیا او ضرورت د دې غوښتنه کوي چې د حیواناتو د فضله موادو عین دې هم د نجاست څخه معاف وگڼل شي، ځکه زموږ په سیمو کې د اوبو څخه لیرې قریبې د اوبو د کموالي سره مخامخ وي، او زیات وختونه اوبو سره د حیواناتو فضله مواد هم یوځای وي، او د ډنډونو په بیخ کې ناست وي، ډېر وخت خود د حوض څخه خلک اوبه اخلي نو اوبه یې کمېږي، او نورې اوبه هم ورته نه راځي نو دا اوبه جاري هم نه شمېرل کېږي، په ځانگړې توگه په هغه وختونو کې چې د نهرونو صفایي کېږي، او د ډېرو ورځو لپاره په کلي توگه اوبه بندې وي، نو که په دې حالت کې له دې امله د دې ډنډونو څخه د استفادې نه منع کړي شي چې په دې کې د حیواناتو فضله مواد شتون لري، دا به د هغوی لپاره ډېر سخته وي، لکه مور یې چې گورو، نو دوی د حیواناتو د مالکانو څخه زیات توسع ته اړتیا لري، د «منیة په شرحه» کې وايي: زموږ د امامانو د څرگندو او معلومو اصولو له جملې څخه دا دي چې د اړتیا، ضرورت، او عموم بلوی په امورو کې باید اسانتیا وشي، لکه د صحرا په ځاگانو او داسې نورو مسائلو کې. هدف یې دا دی چې لکه څرنگه چې پخوانیو علماو د ضرورت له امله مفتی به قول ترک کولی شو، د وروستنیو علماو لپاره هم په همدې تگلاره تلل ممکن دي، که مخکینيو علماو د حیواناتو د مالکانو لپاره د توسع له امله د حیواناتو د فضله موادو په اړه د توسع قول کړی دی، نو که د هغه خلکو لپاره چې په حوضونو کې یې د حیواناتو فضله مواد پر بوخي او بیج کېدل ترې ممکن نه وي، او د اوبو بله وسیله هم و نه لري دوی د توسع زیات مستحق دي، نو د دوی لپاره که د حیواناتو د فضله موادو د عدم نجاست قول معتبر او راجح وگڼل شي باید بعيده نه وي.

د قرآن کریم په تعلیم، همدا راز په امامت او آذان باندې د اجورې اخیستل هم یو د هغه مسائلو څخه ده چې د ضرورت له امله وروستنیو فقهاوو راجح او مفتی به قول پرې ایښې دي، په دې اړه د فقهاوو ډېر تصریحات شته چې دلته یادونه اړینه نه بولم.

د فقهي په کتابونو کې ډېر داسې عبارتونه راغلي چې په دې دلالت کوي چې ضرورت، حاجت او د خلکو اړتیاوې د اسانۍ غوښتنه کوي، او د شریعت د عامو قواعدو څخه مستثنی وي، لکه چې وايي: «مواضع الضرورة مستثناة من قواعد الشرع». همدا راز وايي: «الضَّرُورَةُ سَبَبٌ لِتَخْفِيفِ الْحُكْمِ وَتَيْسِيرِهِ» ډېر ځله د فتوا د توجیه او ترجیح لپاره زموږ فقهاء د «هو الأرفق بالناس» او یا «هو الأوفق» لفظ استفاده کوي، او یا هم د الأیسر - او یا دفعا للجرح، او یا لعموم البلوی او نور ډېر داسې الفاظ استفاده کوي دا ټول په دې دلالت کوي چې په حنفي مذهب کې د فتوا په مجال کې د دې رعایت یو اصل دی.

د اهل تخصص قول ته د ترجیح له امله مفتی به قول پرې ښودل

په حنفي مذهب کې د رسم المفتي په کتابونو کې یو اصل دا ذکر شوی دی چې په څه مشخصو اوبو کې چې هر څوک تخصص ولري د هغه په قول باندې باید فتوا وي، د بیلگې په توگه د عباداتو اړوند مسائلو په اړه باید د امام صاحب په قول فتوا وي، او د قضاء اړوند مسایل باید د امام ابو یوسف په نظر فیصله شي، او د ذوی الأرحامو اړوند مسائل باید د امام محمد په قول فتوا ورکړي شي، همدا راز شل مسألې چې ابن عابدین په یو نظم کې راجمع کړي دي داسې دي چې هلته د امام زفر رحمه الله په قول باندې فتوا ده.

د دې معنی دا ده چې تخصص او ممارست په فتوا کې ډېر مهم دی، نو په اوسنۍ زمانه کې د هغه قضایاوو په اړه چې د اوسنۍ زمانې د تخصصاتو سره تړاو لري، د فتوا او قانون جوړونې لپاره د خپل فن متخصصینو ته رجوع کول او د هغوی په علم او تخصص باندې اعتماد کول د مذهب په اصولو باندې عمل کول دي، له همدې امله شیخ یوسف قرضاوي رحمه الله په اوسنۍ زمانه کې د فتوا د بدلون د موجباتو څخه «د قضایاوو په اړه د معلوماتو بدلون» او «د نظر او فکر بدلون» هم شمېرلي دي، نو داسې قضایا چې پخوا په اجتهاد باندې بنا وې، او بنسټ یې مصلحت او مفسده وه، او یا نور معلوماتونه ؤ او هغه معلوماتونه اوس په بشپړ ډول بدل شوي دي، دا پخپله د مفتی به قول د بیا کتنې غوښتنه کوي.

د نورو فقهاوو په مذهب باندې فیصله او فتوا

په دې اړه هم متشدد او متساهل نظریات وجود لري چې بېلابېل نظرونه یې په اړه د علامه ابن عابدین په رساله «شرح عقود رسم المفتي» کې لیدل کېدلی شي، خو متوازنه خبره یې په اړه مولانا مفتي تقی عثمانی صاحب کړې ده، او د تجربې نه یې وروسته کړې ده، او د دې زمانې د ظروفو د لیدلو

څخه وروسته يې داسې نظر غوره کړی دی، چې د دې زمانې د ظروفو سره اړخ لگوي، هغه وايي: اصل خو دا دی چې مقلد قاضي او مفتي بايد د خپل مذهب سره سمه فتوا ورکړي، او يوازې د سليقي او نفسي خواهش پر بنسټ بايد نور مذاهب د فتوا او قضاء لپاره غوره نه کړي، خو په دې هم بايد عقیده ولري چې حق په يو مذهب کې منحصر نه دی، او دا څلور واړه معتبر فقهي مذاهب د قران او سنت تشریح ده، او دا ټول د شريعت اجزاء او برخې دي، په ځانته ځان يو مذهب هم ټول شريعت په ځان کې نه رانغاړي، ځکه اسلامي شريعت عام دی، او دا مذاهب يې اجزاء او برخې دي، اصل خو همدا دی چې هر مقلد مفتي او قاضي بايد د خپل مذهب سره موافقه فتوا ورکړي خو په درې حالاتو کې په بل مذهب باندې فتوا او فيصله هم درسته ده، دا حالات په لاندې ډول دي:

لومړۍ حالت: د ضرورت او اړتيا حالت

په دې معنی چې په کومه ځانگړې مسأله کې شديد حرج وي چې د خلکو د توان څخه بيرون وي، او يا داسې واقعي اړتيا او ضرورت وي چې خلاصون ترې نه وي، نو په دې حالت کې د حرج د دفع کولو او د اړتيا او ضرورت د لاسته راوړلو لپاره په بل مذهب عمل کول درست دی، د بېلگې په توگه احنافو د قرآن په تعليم د اجورې د اخیستلو د جواز لپاره د امام شافعي په مذهب فتوا ورکړې، د مفقود د بڼخې، عنين، او متعنت په اړه يې د مالکي فقهاو په مذهب فتوا ورکړې، په دې کې هغه قضایا هم شامل دي د عموم بلوی له قبيل څخه وي، د دې مثال هغه فتوا ده چې متأخرو احنافو د امام شافعي په مذهب ورکړې ده چې که قرضدار د داسې مقروض کوم مال پيدا کړ چې د خلکو قرض نه اداء کوي او د ماطلت څخه کار اخلي، نو د احنافو نظر دا دی چې که د هغه سړي داسې مال په لاس ورغی، چې د هغه جنس څخه وي چې دې قرض کې ورکړی وه نو دا دائن د خپل حق په اندازه ترې اخیستلی شي (د خپل قرض او حق استيفاء کولی شي) خو که دا مال د کوم بل جنس څخه وه بيا په اصل مذهب کې ورته جواز نه لري چې خپل حق ترې پوره کړي، او د امام شافعي رحمه الله د مذهب سره سم چې د مقروض هر ډول مال په لاس ورشي خپل حق ترې اخیستلی شي، دا قضیه علامه ابن عابدين په کتاب الحجر کې ذکر کړی ده.

همدا راز متأخرو احنافو د خیار غبن په اړه د امام مالک په مذهب فتوا ورکړې، چې که په بيع کې غبن فاحش وجود ولري مبيعه بېرته مسترد کولی شي، دا فتوا ابن عابدين او ابن نجيم دواړو ذکر کړی ده.

همدا راز حنفي فقهاو په دې فتوا ورکړې چې که څوک د يتيم مال، د وقف مال او يا داسې شی غصب کړي چې د استفادې لپاره اماده کړی شوی وي، نو د امام شافعي رحمه الله د مذهب سره سم غاصب د هغه منافعو ضامن گرځي چې د دې مالونو څخه تر لاسه کېدلی شي، بلکې ابن امير الحاج خو دا پشهاد کړی چې بايد غاصب مطلقاً د منافعو ضامن وگڼل شي، سره له دې چې دا د احنافو د مذهب سره سمون نه خوري.

مولانا تقی عثمانی صاحب وروسته وايي: زموږ په زمانه کې معاملات ډېر پېچلي شوي دي، د خلکو ضرورتونه او اړتياوې زياتې شوي دي، په ځانگړې توگه د لويو صنعتونو د ايجاد، او د هېوادونو ترمنځ د تجارتونو د پراختيا څخه وروسته خو دا اړتياوې نورې هم زياتې شوي دي، نو مفتي لپاره اړين دي چې د هغه قضایاوو په اړه نرم او آسان دريځ غوره کړي چې د عموم بلوی سره تړاو لري، سره له دې چې دا نرمي او آسانتيا د څلورو فقهي مذاهبو څخه په کوم بل مذهب کې هم وي، زموږ د شيخ المشايخ علامه رشيد احمد گنگوهي رحمه توصيه خپل شاگرد مولانا اشرف علي تھانوي رحمه الله ته هم همدا وه، او مولانا اشرف علي تھانوي په ډېرو مسائلو کې په «امداد الفتاوی» کې په دې توصيه عمل هم کړی دی، د بېلگې په توگه د بيع سلم په مسأله کې يې دا شرط نه دی گرځولی چې د «مسلم فيه» د تسليمولو تر وخته پورې بايد په مستمره توگه وجود ولري (دا د احنافو په نزد په بيع سلم کې شرط دی) خو شوافع وايي که يوازې د تسليمی په وخت کې وجود ولري بيا هم بيع سلم جايز ده، او مولانا اشرف علي تھانوي صاحب د امام شافعي نظر ته ترجيح ورکړی. همدا راز د «فی الحال سلم» (چې اجل په کې نه وي) په اړه يې هم د امام شافعي صاحب په مذهب فتوا ورکړې ځکه چې په دې کې عموم بلوی ده، د احنافو له نظره په سلم کې اجل شرط دی، د شوافعو په نزد شرط نه دی. همدا راز د شرکت بالعروض د جواز فتوا يې ورکړې چې د امام مالک مذهب دی، او د سپرلی د حيوان په منافعو کې د مضاربت د جواز فتوا يې هم ورکړې چې دا امام د حنبلي فقهاو مذهب دی.

خو په بل مذهب باندې د ضرورت، حاجت او عموم بلوی له امله د فتوا ورکولو او د فيصلې کولو لپاره بايد لاندې شرطونه په نظر کې ونیول شي:

لومړی شرط: ضرورت او اړتيا بايد شديده وي، او بلوی بايد عامه وي، او دا اړتيا او ضرورت حقيقي وي، يوازې وهم نه وي.

دویم شرط: مفتي بايد ځان د دې ډول فتوا د ضرورت او اړتيا څخه مطمئن کړي، بلکې د نورو مفتیانو سره هم مشوره وکړي، بلکې غوره دا ده چې نور علماء هم په دې فتوا کې د ځان سره شریک کړي په ځانگړې توگه کله چې دا فتوا نشرول وغواړي.

درېم شرط: په کوم مذهب چې فتوا ورکول غواړي د هغه په اړه بايد بشپړ تحقيق وکړي، بلکې غوره دا ده چې د هغه مذهب علماو ته مراجعه وکړي، په يو کتاب دوه کتابونو کې د مسألې په ليدلو اکتفاء و نه کړي، ځکه کېدلی شي د اصطلاحاتو د اختلاف له امله د بل مذهب په کتابونو کې د وارد شوو عبارتونو درست ادراک و نه شي کړی.

څلورم: په کوم قول چې فتوا ورکوي هغه بايد په هغه مذهب کې د شاذو اقوالو څخه نه وي، تر څو مفتي د رخصتونو د تتبع مرتکب نه شي چې دا کار نا درست دی.

پنځم: د کوم مذهب پر بنسټ چې فتوا ورکوي په دې مشخصه مسأله کې د هغه مذهب ټول شرطونه په نظر کې ونیسي، په ځانگړې توگه کله چې دا مفتي مقلد وي. تر څو د يو غير مجتهد له لورې د مذاهبو ترمنځ تلفيق رامنځته نه شي، د مجتهد لپاره تلفيق اشکال نه لري.

دویم حالت: په بل مذهب فیصله د دلیل د رجحان له امله

دویم حالت چې د بل مذهب پر بنسټ په کې فتوا او فیصله درسته ده هغه حالت دی چې مفتي یا قاضي په خپل مذهب کې متبحر عالم وي، دلائل ورته معلوم وي، په قرآن او سنت دقیق نظر ولري - سره له دې که د اجتهاد درجې ته هم نه وي رسېدلی - او دا عالم یو داسې حدیث ته لاس رسی پیدا کوي چې صحیح هم او صریح هم، او د خپل امام د قول څخه پرته بل هیڅ ډول معارض هم و نه لري نو دې ته بیا د بل مجتهد مذهب باندې عمل کول درست دي چې د دې حدیث پر بنسټ یې قول کړی وي.

او دا ځکه چې همدا د حنفي مذهب د امامانو فیصله ده، علامه ابن عابدین په شرح عقود المفتي کې د شرح البيري علی الأشباه نه نقل کوي چې هغه د ابن الشحنة الكبير څخه د هدايي په شرح کې نقل کړې چې: "إذا صح الحديث وكان على خلاف المذهب، عمل بالحديث ويكون ذلك مذهبه، ولا يخرج مقلده عن كونه حنفيًا بالعمل، فقد صح عن أبي حنيفة أنه قال: إذا صح الحديث فهو مذهبي، وقد حكى ذلك الإمام ابن عبد البر عن أبي حنيفة وغيره من الأئمة" ونقله أيضا الإمام الشعراني عن الأئمة الأربعة".

کله چې د یو حدیث صحت ثابت شي او مذهب د هغه خلاف وي، نو باید چې په حدیث باندې عمل وکړي، او همدا به یې مذهب شمېرل کېږي، او په دې حالت کې به د حنفي مذهب مقلد د حنفي څخه بیرون نه بلل کېږي، ځکه چې د امام ابو حنیفه رحمه الله څخه په صحیح سند دا ثابت چې هغه به ویل: هر کله چې حدیث په صحیح سند ثابت شي هماغه زما مذهب دی، همدا خبره امام ابو عمر بن عبد البر د امام ابو حنیفه او نورو امامانو څخه نقل کړې ده، همدا راز امام عبد الوهاب شعراني هم د څلور واړه امامانو څخه نقل کړې ده.

ابن عابدین وايي: ښکاره خبره ده چې دا د هغه چا په اړه درسته ده چې په نصوصو کې د نظر او علم خاوند وي، چې محکم او منسوخ یې سره وپېژندلی شي، نو کله چې د مذهب علماء په دلیل کې غور وکړي او بیا پرې عمل وکړي، نو مذهب ته د هغه نظر نسبت کول درست کار دی، ځکه دا ډول تصرف د صاحب مذهب په اجازه رامنځته شوی، ځکه په دې کې هیڅ شک نشته چې که د مذهب امام د خپل دلیل په ضعف اطلاع پیدا کړی وی نو د هغه څخه به یې رجوع کړی وی، او د قوي دلیل پسې به تللی وی.

وروسته بیا د قاضي خان څخه نقل کوي چې هغه په خپله فتاوی کې وايي: زموږ په زمانه کې د مفتي طریقه باید دا وي چې کله د یوې مسألې پوښته ترې وشي، نو که زموږ د علماو څخه د ظاهر الروایة په کتابونو کې د اختلاف څخه پرته وارد شوی وه نو په دې حالت کې د مذهب مخالفت نه کوي او دوی په قول به فتوی ورکوي، که ډېر متقن مجتهد هم وي د دوی مخالفت به نه کوي ځکه راجح خبره دا ده چې حق زموږ د امامانو سره دی، له هغوی وراخوا حق نشته، او د دې اجتهاد د مذهب د امامانو اجتهاد ته نه رسېږي، او د هغه امامانو قول ته به هم اعتبار نه ورکول کېږي چې د حنفي مذهب د امامانو مخالفت یې غوره کړی دی، او نه به یې دلائل منل کېږي، ځکه د حنفي مذهب امامانو د دوی دلائل درک کول، او د صحیح او غلط او همداراز د ثابت او غیر ثابت ترمخ یې فرق هم کولی شو... بیا یې همدا خبره د خصاف د ادب القاضي د شارح برهان الأئمة څخه نقل کړې ده.

خو په قاضي خان باندې علامه ابن قاضي سماوة الحنفي رد کړی او ویلي یې دي: د قاضي خان دا خبره د حنفي مذهب د علماو په نسبت پر ښه گمان ولاړه ده، که نه نو حقیقت خو دا دی چې امام مالک رحمه الله له دوی څخه مخکې دی، او هیڅ داسې کوم دلیل وجود نه لري د حنفي مذهب امامان دې د امام مالک او امام شافعي څخه د احادیثو او آثارو په تتبع، راټولولو او ضبط کې مخکي وي، د دې ترڅنگ د امام ابو حنیفه او د هغه د دواړو شاگردانو په وخت کې احادیث په هغه شکل مدون هم نه و لکه وروسته چې مدون شول، ځکه د حدیثو شپږ واړه کتابونه وروسته مدون شول، همدا راز قاعده دا ده چې که د یو مجتهد نظر د نورو سره مخالف وه او دا اختلاف د کتاب، سنت، اجماع او د صحابه کرامو او تابعینو د اقوالو له امله نه وه (یعنې یوه بشپړه اجتهادي قضیه وه) نو حتی د صحابه کرامو په زمانه کې که هم وه نو فتوا یې باید ومنل شي لکه د شریح، نو په داسې حالت کې په هغه مجتهد باندې واجب دا دي چې په خپل نظر باندې عمل وکړي، که تصور یې دا وه چې د دې نظر د نورو نظرونو په نسبت راجح حق دی نو بیا څرنگه ورته دا جواز لري چې په بل نظر باندې عمل وکړي، د ابن مازه المحيط کې راغلي چې مجتهد ته په خپل اجتهاد باندې عمل پکار دی، او د بل چا تقلید ورته حرام دی.

داسې ښکاري چې علامه ابن عابدین شامي د قاضي خان پر ځای ابن قاضي سماوه د نظر سره اتفاق لري ځکه په اخر کې وايي: زه وایم ډېر ځله فقهاء هغه نظر چې زموږ امامان پرې اتفاق لري د ضرورت او یا داسې نورو لاملونو له امله پرېږدي لکه مخکې چې د قرآن او نورو طاعتونو باندې د اجورې د اخیستلو په مسأله کې یې چې یادونه وشوه، ځکه چې که اجوره وا نه اخیستل شي نو په دې کې د دین له منځه تلل دي، لکه مخکې مو چې ورته اشاره درلوده، نو په داسې حالت کې د حنفي مذهب د امامانو د قول بر خلاف فتوا ورکول جایز دي، لکه لږ وروسته به یې چې د «الحاوي القدسي» څخه نقل کړو، او تفصیلات به یې په عرف باندې د بحث په ضمن کې راشي.

په دې توگه دې نتیجې ته رسېږو چې د اړتیا، ضرورت او عموم بلوی له امله د اهل سنتو د نورو درې واړو مذاهبو سره سم فتوا ورکول، او په قانون جوړونه کې ترې استفاده کول د یادو شرطونو سره سم درست او جایز کار دی، او هغه متشددو اقوالو ته اعتبار نشته چې اسلامي امت له دې خیر څخه محرومي.

د مرجوح قول یا د بل مذهب پر بنسټ تقنین او افتاء د مذهب څخه خروج نه دی؟

اوس سوال دا راولاړېږي چې که چېرته د مخکې ذکر شوي تفصيل سره سم چا په فتوا کې او يا هم په قضاء کې په مرجوح قول فتوا ورکړه او يا يې فيصله وکړه، او يا يې په تقنين کې ترې استفاده وکړه آيا دا د حنفي مذهب څخه خروج گڼل کېږي؟ په دې اړه لنډه خبره دا ده چې د پورته اسبابو له امله په مذهب کې مفتي به قول پرې ښودل او يا په بل مذهب فتوا ورکول، او يا په تقنين کې له دې اقوالو او نورو مذاهبو څخه استفاده کول هغه منهج او تگلاره ده چې د حنفي مذهب څخه مستفاده ده، نو په دې منهج تگ او په دې تگلاره عمل کول د مذهب څخه خروج نه گڼل کېږي بلکې همدا په مذهب باندې د التزام غوښتنه ده، ځکه مذهب په حقيقت کې د هغه تگلارې نوم دی چې د حنفي مذهب امامان او فقهاء پرې تللي دي، يوازې د هغه مسائلو د التزام نوم نه دی چې هغوی استنباط کړي دي.

په دې اړه علامه ابن عابدين وايي: «ثم اعلم ان كثيرا من الأحكام التي نص عليها المجتهد صاحب المذهب بناء على ما كان في عرفه وزمانه قد تغيرت بتغير الأزمان بسبب فساد أهل الزمان أو عموم الضرورة» .

ډېر هغه احکام چې د صاحب مذهب مجتهد له لورې د خپلې زمانې او عرف د غوښتنو پر بنسټ پرې تصريح شوی، د زمانې د بدلون له امله او د اهل عصر د فساد له امله او يا د عام ضرورت او اړتيا له امله په کې بدلون راغلی.

له دې وروسته يې د فقهيې د بېلابېلو ابوابو څخه ډېر داسې مثالونه ذکر کړي دي چې متأخرينو يې په اړه په مذهب کې منصوص احکام پرې ايښي دي، او قواعدو ته په کتو يې په مرجوح قول باندې فتوا ورکړې ده، او حتی د حنفي مذهب څخه پرته د بل مذهب پر بنسټ يې فتوا ورکړې ده.

د دې مثالونو د بيانولو نه وروسته وايي: «فهذه كلها قد تغيرت أحكامها لتغير الزمان إما للضرورة وإما للعرف وإما لقرائن الأحوال، وكل ذلك غير خارج عن المذهب؛ لأن صاحب المذهب لو كان في هذا الزمان لقال بها ولو حدث هذا التغير في زمانه لم ينص على خلافها، وهذا الذي جراً للمجتهدين في المذهب وأهل النظر الصحيح من المتأخرين على مخالفة المنصوص عليه من صاحب المذهب في كتب ظاهر الرواية بناء على ما كان في زمانه....»

نو دا ټول هغه څه دي چې احکامو يې د وخت د بدلون، يا د ضرورت او اړتيا او يا د عرف او يا هم د حالاتو د قرائنو له امله بدلون موندلی دی، او دا ټول د مذهب څخه بيرون نه دي، ځکه که صاحب مذهب په دې عصر کې وی نو همداسې حکم به يې کړی وی، او که همدا ډول بدلون د هغه په خپله زمانه کې رامنځته شوی وی نو د دې احکامو خلاف حکم به يې نه وی صادر کړی، همدې خبرې ډېرو هغه کسانو ته چې «مجتهدين في المذهب» او يا د متأخرينو څخه اهل نظر دي، د دې جرأت ورکړی چې د صاحب مذهب مجتهد د هغه منصوصي احکامو مخالفت هم وکړي چې د ظاهر الرواية په کتابونو کې يې د خپلې زمانې د غوښتنو پر بنسټ استنباط کړي دي.

بيا وايي: «فإن قلت العرف يتغير مرة بعد مرة فلو حدث عرف آخر لم يقع في الزمان السابق فهل يسوغ للمفتي مخالفة المنصوص واتباع العرف الحادث؟ قلت: نعم فإن المتأخرين الذين خالفوا المنصوص في المسائل المارة لم يخالفوه إلا لحدوث عرف بعد زمن الإمام، فللمفتي اتباع عرفه الحادث في الألفاظ العرفية، وكذا في الأحكام التي بناها المجتهد على ما كان في عرف زمانه، وتغير عرفه إلى عرف آخر اقتداء بهم، لكن بعد أن يكون المفتي ممن له رأي ونظر صحيح ومعرفة بقواعد الشرع» .

که څوک سوال وکړي چې عرف خو وقتاً فوقتاً بدلون مومي، که اوس يو عرف رامنځته شي چې په مخکې زمانه کې نه وه، نو ايا مفتي ته دا روا دي چې په مذهب کې د منصوصو احکامو مخالفت وکړي او د دې نوي عرف پسې ولاړ شي؟

زه واييم: بلي، ځکه متأخرو فقهاو چې د يادو مسايلو په اړه په مذهب کې د منصوصو احکامو او اجتهاداتو سره مخالفت کړی، دا يې د امام صاحب د زمانې نه وروسته د رامنځته شوو عرفونو له امله کړی دی، نو مفتي کولی شي چې د عرفي الفاظو په اړه د نوي رامنځته شوي عرف پسې ولاړ شي، همدا راز هغه احکام چې مجتهد د خپلې زمانې په عرف بناء کړي دي، او د هغه عرف په بل عرف باندې بدل شو، نو مفتي د دوی پسې په اقتداء کې د نوي عرف پسې تللی شي، مگر شرط به يې دا وي چې مفتي به داسې څوک وي چې د درست نظر او فکر خاوند به وي، او د شريعت په قواعد به پوهه وي.

همدا خبره يې په نشر العرف فی بناء بعض الأحكام على العرف کې هم کړې ده، چې دا د مخکينيو علماو پورې خاصه نه ده بلکې د اوسني زمانې قاضيان او مفتيان هم بايد مسائل په عرف باندې بناء کړي، ولو که دا د مفتي به قول سره مخالف هم وي او که د منصوص في المذهب سره خلاف هم وي، وايي: «فإن قلت العرف يتغير ويختلف باختلاف الأزمان فلو طرأ عرف جديد هل للمفتي في زماننا أن يفتي على وفقه ويخالف المنصوص في كتب المذهب؟ وكذا هل للحاكم الآن العمل بالقرائن؟»

قلت: مبنى هذه الرسالة على هذه المسألة، فاعلم أن المتأخرين الذين خالفوا المنصوص في كتب المذهب في المسائل السابقة لم يخالفوه إلا لتغير الزمان والعرف وعلمهم أن صاحب المذهب لو كان في زمنهم لقال بما قالوه، وقد سمعناك ما فيه الكفاية من اعتبار العرف والزمان واختلاف الأحكام باختلافه، فللمفتي الآن أن يفتي على عرف أهل زمانه و إن خالف زمان المتقدمين وكذا للحاكم العمل بالقرائن في أمثال ما ذكرناه حيث كان أمراً ظاهراً . که ته سوال وکړی چې عرف خو د زمانې په بدلون سره بدلون مومي، نو که يو نوی عرف رامنځته شو، نو آيا زموږ د زمانې مفتي ته جواز لري چې د دې نوي عرف پر بنسټ فتوا ورکړي، او څه چې د مذهب په کتابونو کې منصوصي شيان دي د هغه سره مخالفت وکړي؟ همدا راز آيا حاکم ته په قرائنو باندې عمل کول جائز دي؟

نو زه به په ځواب کې ووايم: د دې رسالې اساس هم همدا مسأله ده، وروستيو علماو چې د تېرو يادو شوو مسائلو په اړه د مذهب په کتابونو کې د منصوصي احکامو يوازې د همدې لپاره کړی دی چې زمانه او عرف بدلون موندلی دی، او هغوی په دې پوهېدل چې که صاحب مذهب د دوی په زمانه

کې وی نو هماغه نظر به یې درلودلی چې دوی یې لري، ما خو تاته ښه کافي مسایل داسې مسایل در واورول چې د عرف او زمانې اختلاف ته اعتبار شته دی، او دا چې د احکامو اختلاف د عرف او زمانې د اختلاف له امله دی، نو اوس هم مفتي ته دا حق تر لاسه دی چې د خپلې زمانې د عرف سره سمه فتوا صادره کړي، سره له دې چې دا د پخوانیو د زمانې سره تفاوت هم ولري، همدا راز حاکم ته په قرائنو باندې په هغه څېر شیانو کې عمل درست کار دی چې مور یې یادونه وکړه خو هغه وخت چې بالکل څرگند او واضح امر وي.

په آخر کې خپله خبره رالندوي او وايي چې دا ډول مخالفت انسان د مذهب څخه نه بهر کوي، بلکې همدا د مذهب د علماو تگلاره ده، په دې باندې تگ د مذهب څخه وتل نه دي، علامه ابن عابدین وايي: "والحاصل أن ما خالف فيه الأصحاب إمامهم الأعظم لا يخرج عن مذهبه إذا رجحه المشايخ المعتبرون، وكذا ما بناه المشايخ على العرف الحادث لتغير الزمان أو للضرورة ونحو ذلك لا يخرج عن مذهبه أيضا؛ لأن ما رجحوه لترجح دليله عندهم مأذون به من جهة الإمام، وكذا ما بنوه على تغير الزمان والضرورة، باعتبار أنه لو كان حيا لقال بما قالوه؛ لأن ما قالوه إنما هو مبني على قواعده أيضا فهو مقتضى مذهبه". رسائل ابن عابدین (شرح قواعد رسم المفتي) ج 1 ص 25.

لنډه دا چې په کومو قضایو کې چې د امام صاحب شاگردانو د امام صاحب سره مخالفت کړی دی، دا د امام صاحب د مذهب څخه بهر نه دي په دې شرط چې د اعتبار وړ علماء یې راجح وبولي، همدا راز هغه څه چې حنفي فقهاو او مشايخو چې څه په نوي رامنځته شوي عرف، د زمانې په بدلون، ضرورت او داسې نورو لاملونو باندې بناء کړي دي هغه هم د مذهب څخه بهرون نه شمېرل کېږي، له دې امله چې که امام صاحب ژوندی وي، نو هماغه نظر به یې غوره کړی وه چې دوی غوره کړی دی، او دا ځکه د مذهب څخه بهرون څه نه دي چې د دې بنسټ د مذهب په قواعدو اېښودل شوی نو دا د مذهب مقتضى هم ده.

لنډه دا چې دا ټول د حنفي مذهب غوښتنه ده، او د حنفي مذهب په قواعدو باندې ولاړ تعامل دی، او دا د حنفي مذهب څخه بیرون څه شی نه دی، سره له دې چې هغه غیر مفتی به، مرجوح او غیر مصحح قول هم وي.

لنډه دا چې هغه قضایا چې په فقهې کتابونو کې ذکر شوي هم دي، او حتی چې په اړه یې مفتی به قول هم وجود لري هغه هم د پورته یادو لاملونو له امله بیا ځل کتنې ته اړتیا لري، او دا بیا ځل کتنه د حنفي مذهب څخه وتل نه دي، ځکه زموږ ورستنیو فقهاو له همدې تگلارې څخه استفاده کړی ده، په همدې یې تصریح هم کړی ده، که چېرته دا اړتیا وي، ضرورتونه، د اسانتیاو برابرول، عموم بلوی، الأرفق بالناس، الأوفق بطروف الناس او داسې نور په نظر کې و نه نیول شي، او یوازې هماغه اقوال واخیستل شي چې پخوانیو مفتی به گڼلي او یا یې تصحیح کړي دي، نه به کې د اوسني عصر، نه د عموم بلوی او نه هم د خلکو د اړتیاو او ضرورتونو پروا وساتل شي، نو دا به د حنفي مذهب د مرونت، عقلانیت، او وسعت نفي وي، دا به د حنفي مذهب تر څنگ د اسلامي شریعت د تشویه او بدنامولو لامل او وسیله هم وگرځي.

خاتمه

په پای کې په ډېرو لنډو ټکو کې یوازې هغه نتایج چې مو د دې څېړنې په نتیجه کې ورته لاس رسی پیدا کړی دی د درنو لوستونکو مخ ته کېږدو: لومړی: لکه څرنگه چې قرآن کریم او نبوي سنت د فقهې لپاره مصدر دی، او فقه د قرآن او سنت د فهم مختلف وجوه په ځان کې رانغاړي، سره له دې چې قرآن او سنت د فقه لپاره منبى او بنسټ دی، مگر د قرآن اوسنتو موجودیت د فقهې څخه د استغناء په معنی نه دی.

دویم: همدا راز سره له دې چې اسلامي قوانین به د اسلامي فقهې پر بنسټ او اساس جوړېږي، همدا فقه به یې مصدر وي، خو د فقهې موجودیت هم د قانون څخه ټولنه نشي مستغني کولی، ځکه د فقهې خپله وظیفه ده او د قانون خپله وظیفه ده.

درېم: فقه له دې امله هم د قانون څخه ټولنه نشي مستغني کولی ځکه چې په قانون کې داسې قضایا هم څېړل کېږي چې په فقه کې نه دي څېړل شوي، او دا د قوانینو هغه ډول دی چې د مباحاتو د تمیید سره تړاو لري، دا ډول قوانین باید د شریعت د اصولو په رڼا کې ترتیب او جوړ شي، د شریعت مقاصد باید په کې به نظر کې ونیول شي، دا چونکه د مصالحو او مقاصدو سره تړاو لري او هغه د سیمې، منطقي او زمانې د بدلون سره بدلېږي رابدلېږي نو په فقه کې د دائمي او مستقرو احکامو په حیث د هغوی څېړل ممکن هم نه دي.

څلورم: هغه حقوق چې د ښه او بد، روا او ناروا، درست او نادرست، حرام او حلال، جایز او ناجائز پورې تړاو لري او په فقه کې په تفصیل سره ذکر شوي دي، دا هم تقنین ته اړتیا لري، ځکه هغه مصالح چې په تقنین تر لاسه کېږي هغه شرعا معتبر مصالح دي، چې له امله یې یو شمېر علماء د دې قضایا په اړه د فقهې تقنین واجب او لازم گڼي لکه امام ابو زهره او شیخ مصطفى الزرقا وغیره.

پنځم: داسې هیڅ کومه شرعي مفسده او تاوان وجود نه لري چې د فقهې د تقنین په وړاندې شرعي مانع ایجاد کړي، ځکه د پخوانیو علماو له نظره هم په یو مشخص مذهب باندې د قاضي ملزم کول جایز کار دی په ځانگړې توگه کله چې قاضي مجتهد نه وي لکه اوس چې موږ په افغانستان او نوره نړۍ کې د کوم حالت سره مخ یو.

شپږم: په یو نظر د قاضي د الزام ستونزه به په ځانگړې توگه په هغه صورت کې نوره هم را کمه شي که موږ دا په نظر کې ونیسو چې د هرې سیمې لپاره دې د هغه مذهب پر بنسټ قانون جوړونه وشي کوم مذهب چې په هغه سیمه کې رائج دی او ډېر پیروان لري، لکه په افغانستان کې د حنفي مذهب پر بنسټ، په المغرب او الجزائر کې د مالکي مذهب پر بنسټ، په مصر کې د امام شافعي د مذهب پر بنسټ او داسې نور، او د ټولې اسلامي نړۍ لپاره په

يو مذهب تقنين شايد ستونزه حل نه كړی شي، ځكه د هر مذهب پيروان غالبا همداغه مذهب د اسلامي شريعت درست تعبير گڼي د كوم مذهب چې هغه تقليد كوي.

اووم: د مفتی به، مصحح او راجح اقوالو موجودیت په حنفي فقه کې د تقنين مانع نه گرځي او نه د تقنين اړتيا له منځه وړي، ځكه فتوا، تصحيح او ترجيح كومه جامده پروسه نه ده، بلكې څه داسې لاملونه وجود لري چې پخوانيو فقهواو د اقوالو د تصحيح او ترجيح لپاره مبنی او بنسټ گرځولی، او هغه لاملونه اوس په قوت سره شتون لري چې د مفتی به، تصحيح شوو، او راجحو اقوالو په ترجيح او تصحيح د بيا كتنې غوښتنه كوي، او دا بايد د تقنين په ضمن کې سرته ورسېږي.

اتم: په تقنين کې د مرجوحو اقوالو ځای پر ځای كول، او د مفتی به او راجحو اقوالو پرې بنودل، همدا راز د اړتيا، حاجت او ضرورت په وخت د قواعدو سره سم د نورو مذاهبو څخه استفاده كول هم درست كار دی، او دا د مذهب څخه خروج نه گڼل كېږي.

د مصادر او مراجعو نوم لړ

په دې نوم لړ کې يوازې هغه مصادر او مراجع د حروف تهجې په ترتيب ذکر شوي دي چې په بحث کې ترې اقتباس شوی دی، نور چې استفاده ترې شوی او اقتباس ترې نه دی شوی دلته نه دي ذکر شوي.

القرآن الكريم

إدراج الشروق على أنوار البروق في أنواع الفروق، وهو حاشية الشيخ قاسم بن عبد الله المعروف بابن الشاط (723هـ) خپروونکې اداره: عالم الكتب، بيروت لبنان، بې له تاريخ.

الاسلام وتقنين الأحكام د دكتور عبد الرحمن بن عبد العزيز القاسم، د مطبعة السعادة چاپ، قاهرة، دويم چاپ 1977م 1397هـ..

الأشْبَاهُ وَالنُّظَائِرُ عَلَى مَذْهَبِ أَبِي حَنِيفَةَ النُّعْمَانِ، المؤلف: زين الدين بن إبراهيم بن محمد، المعروف بابن نجيم المصري (المتوفى: 970هـ)، مراجعه وتحقيق: الشيخ زكريا عميرات، الناشر: دار الكتب العلمية، بيروت - لبنان، الطبعة: الأولى، 1419 هـ - 1999 م

اصول الافتاء و آداب، د شيخ محمد تقي عثمانی ليكنه، خپرونکې اداره: مکتبه معارف القرآن، کراچي، پاکستان، کال 1432هـ 2011م.

الاقتصاد في الاعتقاد، امام ابو حامد الغزالي، د انقري د پوهنتون چاپ، کال: 1963م تحقيق: دكتور ابراهيم آگاه چوبوقچي، و دكتور حسين آتاي. الإنصاف في معرفة الراجح من الخلاف، تأليف: علاء الدين أبو الحسن علي بن سليمان بن أحمد المرادوي (المتوفى: 885 هـ)، تحقيق: الدكتور عبد الله بن عبد المحسن التركي - الدكتور عبد الفتاح محمد الحلو، خپروونکې اداره: هجر للطباعة والنشر والتوزيع والإعلان، القاهرة - جمهورية مصر العربية، لومړی چاپ کال 1415 هـ - 1995 م.

انوار التنزيل و اسرار التأويل چې په تفسير البيضاوي شهرت لري د ناصر الدين ابو سعيد عبد الله بن عمر بن محمد الشيرازي البيضاوي (ت: 685) تحقيق: محمد بعد الرحمن المرعشلي، خپرونکې اداره: دار احياء التراث العربي، بيروت - لبنان، لومړی چاپ، د چاپ کال: 1418هـ.

البحر الرائق شرح كنز الدقائق، تأليف: زين الدين ابن نجيم الحنفي (سنة الولادة 926هـ/ سنة الوفاة 970هـ) خپروونکې اداره: دار المعرفة، بيروت، لبنان.

بحر المذهب في فروع المذهب الشافعي، تأليف: الروباني، أبو المحاسن عبد الواحد بن إسماعيل (ت 502 هـ)، تحقيق: طارق فتحي السيد، خپروونکې: دار الكتب العلمية، لومړی چاپ: کال 2009 م.

بدائع الصنائع في ترتيب الشرائع، تأليف: علاء الدين، أبو بكر بن مسعود بن أحمد الكاساني الحنفي (المتوفى: 587هـ)، خپروونکې اداره: دار الكتب العلمية، دويم چاپ، کال 1406هـ 1986م.

البنية شرح الهداية، المؤلف: أبو محمد محمود بن أحمد بن موسى بن أحمد بن حسين الغيتابي الحنفي بدر الدين العيني (المتوفى: 855هـ)، الناشر: دار الكتب العلمية - بيروت، لبنان، الطبعة: الأولى، 1420 هـ - 2000 م.

البيان في مذهب الإمام الشافعي، تأليف: أبو الحسين يحيى بن أبي الخير بن سالم العمراني اليمني الشافعي (المتوفى: 558هـ)، تحقيق: قاسم محمد النوري، خپروونکې اداره: دار المنهاج - جدة، لومړی چاپ کال 1421 هـ - 2000 م.

تبصرة الحكام في أصول الأقضية ومناهج الأحكام، تأليف: إبراهيم بن علي بن محمد، ابن فرحون، برهان الدين اليعمري المالكي (المتوفى: 799هـ)، ناشر: مكتبة الكليات الأزهرية، لومړی چاپ: 1406هـ - 1986م.

تبيين الحقائق شرح كنز الدقائق وحاشية الشلبي، تأليف: عثمان بلي بن محجن البارعي فخر الدين الزيلعي (ت: 743هـ) او حاشيه د شهاب الدين احمد بن محمد بن احمد بن يونس بن اسماعيل بن يونس الشلبي (ت: 1021هـ) خپرونکې اداره: المطبعة الكبرى الأميرية - بولاق، القاهرة - مصر، لومړی چاپ، کال 1313هـ.

تحرير الكلام في مسائل الالتزام تأليف: شمس الدين أبو عبد الله محمد بن محمد بن عبد الرحمن الطرابلسي المغربي، المعروف بالحطاب الرعيني المالكي (المتوفى: 954هـ) تحقيق: عبد السلام محمد الشريف، ناشر: دار الغرب الإسلامي، بيروت - لبنان، لومړی چاپ: الطبعة: الأولى، 1404 هـ - 1984 م.

م

ترتيب المدارك وتقريب المسالك لمعرفة أعلام مذهب مالك تأليف: قاضي عياض بن موسى بن عياض السبتي (ت 544هـ) چاپوونکی اداره: وزارت اوقاف او شؤون اسلامي، المغرب، بدون تاريخ.

التصحيح والترجيح على مختصر القدوري د علامه قاسم بن قطلوبغا المصري الحنفي (ت: 879هـ) تأليف، تحقيق: ضياء يونس، خپروونکی اداره: دار الكتب العلمية، بيروت لبنان، لومړی چاپ کال 1423هـ

تفسير فتح القدير تأليف: محمد بن علي بن محمد بن عبد الله الشوكاني اليمني (المتوفى: 1250هـ)، الناشر: دار ابن كثير، دار الكلم الطيب - دمشق، بيروت الطبعة: الأولى - 1414 هـ

تقنين الشريعة أضراره ومفاسده وړوکې رساله ده چې په (8) صفحو کې په مطابع دار الثقافة مكة - الزاهر په کال 1379هـ کې چاپ شوی دی. تقنين الفقه الاسلامي (المبدأ والمنهج والتطبيق) د دکتور محمد زکي عبد البر، دويم ځل په 1986م کې د اداره احیاء التراث الاسلامي - قطر. التقنين والالزام (عرض ومناقشة)، بکر عبد الله ابو زيد، لومړی چاپ کال 1402هـ - 1982م.

التقنين والالزام في الفقه الاسلامي د عبد الله بن ابراهيم موسى (د جامعة الامام محمد بن سعود - الأحساء - السعودية استاذ) المجلة العلمية لجامعة الملك فيصل (العلوم الانسانية والادارية) ديارلسم مجلد، لومړی گڼه کال 1433هـ - 2012م.

التهذيب في فقه الإمام الشافعي تأليف: محيي السنة، أبو محمد الحسين بن مسعود بن محمد بن الفراء البغوي الشافعي (المتوفى: 516هـ)، تحقيق: عادل أحمد عبد الموجود، علي محمد معوض، خپروونکی اداره: دار الكتب العلمية، لومړی چاپ: 1418 هـ - 1997 م.

التوضيح في شرح المختصر الفرعي لابن الحاجب تأليف: خليل بن إسحاق بن موسى، ضياء الدين الجندي المالكي المصري (المتوفى: 776هـ) تحقيق: د. أحمد بن عبد الكريم نجيب، الناشر: مركز نجيبويه للمخطوطات وخدمة التراث، الطبعة: الأولى، 1429هـ - 2008م.

جهود تقنين الفقه الاسلامي، دکتور وهبة الزحيلي، مؤسسة الرسالة، لومړی چاپ 1987م.

الحاوي في فقه الشافعي تأليف: أبو الحسن علي بن محمد بن محمد بن حبيب البصري البغدادي، الشهير بالماوردي (المتوفى: 450هـ)، خپروونکی اداره: دار الكتب العلمية، لومړی چاپ: 1414هـ - 1994م.

الحکم القضائي في الشريعة والقانون، دار النفائس، الأردن.

درر الحکام شرح غرر الأحکام، تأليف: محمد بن فرامرز بن علي الشهير بملا - أو منلا أو المولى - خسرو (المتوفى: 885هـ) الناشر: دار إحياء الكتب العربية.

درر الحکام شرح مجلة الأحکام، تأليف: علي حيدر، عربي ژباړه: فهمي الحسيني، خپروونکی اداره: دار الكتب العلمية، بيروت، لبنان، بدون تاريخ چاپ.

دقائق أولي النهي لشرح المنتهى المعروف بشرح منتهى الإرادات، تأليف: منصور بن يونس بن صلاح الدين ابن حسن بن إدريس البهوتي الحنبلي (المتوفى: 1051هـ)، خپروونکی اداره: عالم الكتب، لومړی چاپ: کال 1414هـ - 1993م.

الذخيرة تأليف: أبو العباس شهاب الدين أحمد بن إدريس بن عبد الرحمن المالكي الشهير بالقرافي (المتوفى: 684هـ)، تحقيق: محمد حجي او سعيد أعراب او محمد بو خبزة، ناشر: دار الغرب الإسلامي - بيروت، لومړی چاپ: 1994 م.

رد المحتار على الدر المختار، المؤلف: ابن عابدين، محمد أمين بن عمر بن عبد العزيز عابدين الدمشقي الحنفي (المتوفى: 1252هـ)، الناشر: دار الفكر-بيروت

سنن الترمذي، محمد بن عيسى بن سورة بن موسى بن الضحاك، الترمذي، أبو عيسى (المتوفى: 279هـ) تحقيق وتعليق: أحمد محمد شاكر (ج1، 2) ومحمد فؤاد عبد الباقي (ج3) وإبراهيم عطوة عوض المدرس في الأزهر الشريف (ج4، 5) الناشر: شركة مكتبة ومطبعة مصطفى البابي الحلبي - مصر، الطبعة: الثانية، 1395 هـ - 1975م.

شذرات الذهب في أخبار من ذهب، المؤلف: عبد الحي بن أحمد بن محمد ابن العماد العكري الحنبلي، أبو الفلاح (المتوفى: 1089هـ)، حققه: محمود الأرنؤوط، خرج أحاديثه: عبد القادر الأرنؤوط، الناشر: دار ابن كثير، دمشق - بيروت، الطبعة: الأولى، 1406 هـ - 1986 م

الشرح الكبير على المقنع تأليف: شمس الدين أبو الفرج عبد الرحمن بن محمد بن أحمد بن قدامة المقدسي (المتوفى: 682 هـ)، تحقيق: الدكتور عبد الله بن عبد المحسن التركي والدكتور عبد الفتاح محمد الحلو، خپروونکی اداره: هجر للطباعة والنشر والتوزيع والإعلان، القاهرة - جمهورية مصر- العربية، لومړی چاپ: کال: 1415 هـ - 1995م.

شرح فتح القدير تأليف: كمال الدين محمد بن عبد الواحد السيواسي (سنة الولادة / سنة الوفاة 681هـ) خپروونکی اداره: دار الفكر، بيروت لبنان. شرح قواعد رسم المفتي د مجموعة رسائل ابن عابدين په ضمن کې، د دار احیاء التراث، بيروت، لبنان چاپ، بدون تاريخ.

صحيح البخاري، امام محمد بن إسماعيل البخاري، طبع طوق النجاة . الطبعة: الثانية، 1412هـ - 1992م.

عقد الجواهر الثمينة في مذهب عالم المدينة عقد الجواهر الثمينة في مذهب عالم المدينة المؤلف: أبو محمد جلال الدين عبد الله بن نجم بن شاس بن نزار الجذامي السعدي المالكي (المتوفى: 616هـ) دراسة وتحقيق: أ. د. حميد بن محمد لحمري، الناشر: دار الغرب الإسلامي، بيروت - لبنان، لومري چاپ: 1423 هـ - 2003 م.

غاية المنتهى في جمع الإقناع والمنتهى، تأليف: مرعي بن يوسف الكرمي الحنبلي (المتوفى: 1033 هـ)، تحقيق: ياسر إبراهيم المزروعى، رائد يوسف الرومى، خپرونكى اداره: مؤسسة غراس للنشر والتوزيع والدعاية والإعلان، الكويت، لومري چاپ: 1428 هـ - 2007 م.
فتاوى السبكي، أبو الحسن تقي الدين علي بن عبد الكافي السبكي (المتوفى: 756هـ) الناشر: دار المعارف
الفتاوى الفقهية الكبرى، تأليف: ابن حجر الهيتمي، خپرونكى اداره: دار الفكر، بيروت لبنان.
الفتاوى الهندية، الناشر دار الفكر، د چاپ كال: 1411 هـ - 1991 م
فتاوى الشيخ علي الطنطاوي، جمع او ترتيب مجاهد ديرانية، دار المنارة، جدة.
فتاوى الشيخ مصطفى الزرقا، دكتور مجد مكي په اهتمام، خپرونكى اداره: دار القلم، دمشق، دويم چاپ، كال 1422 هـ - 2001 م.
الفتاوى، شيخ محمد رشيد رضا (ت 1354 هـ) ليكنه، د صلاح الدين المنجد او يوسف الخوري په اهتمام، خپرونكى اداره: دار الكتاب الجديد - بيروت.

الفتح المبين بشرح الأربعين، تأليف: أحمد بن محمد بن علي بن حجر الهيتمي السعدي الأنصاري، شهاب الدين شيخ الإسلام، أبو العباس (المتوفى: 974 هـ)، الناشر: دار المنهاج، جدة - المملكة العربية السعودية، لومري چاپ 1428 هـ - 2008 م.
فتح باب العناية بشرح النقاية، تأليف: نور الدين أبو الحسن علي بن سلطان محمد الهروي المعروف بالملا علي القاري (930 - 1014 هـ) مؤلف النقاية: صدر الشريعة عبید الله بن مسعود المحبوبي ت 747 هـ، تحقيق: محمد نزار تميم، هيثم نزار تميم، نشرونكى اداره: دار الأرقم بن أبي الأرقم - بيروت، لومري چاپ، كال 1418 هـ - 1997 م.

الفقيه والمتفقه للخطيب البغدادي، تأليف: أبو بكر أحمد بن علي بن ثابت بن أحمد بن مهدي الخطيب البغدادي (المتوفى: 463 هـ)، تحقيق: أبو عبد الرحمن عادل بن يوسف الغرازي، چاپونكى اداره: دار ابن الجوزي - السعودية، دويم چاپ 1421 هـ ش.
الفكر السامى فى تاريخ الفقه الاسلامى، دار التراث، القاهرة.

كشف الظنون عن أسامي الكتب والفنون، د چاپ كال 1941 م چې وروسته ټول چاپونه د همدې كاپي ده.
كفاية النبي في شرح التنبيه، تأليف: أحمد بن محمد بن علي الأنصاري، أبو العباس، نجم الدين، المعروف بابن الرفعة (المتوفى: 710 هـ)، تحقيق: مجدي محمد سرور باسلوم، خپرونكى اداره: دار الكتب العلمية، لومري چاپ: 2009 م.
الكتاب والسنة يجب أن يكونا مصدر القوانين، المكتبة السلفية، القاهرة - مصر.

اللباب في شرح الكتاب، تأليف: عبد الغني بن طالب بن حمادة بن إبراهيم الغنيمي الدمشقي الميداني الحنفي (المتوفى: 1298 هـ) تحقيق: محمد محيي الدين عبد الحميد، الناشر: المكتبة العلمية، بيروت - لبنان.

المبدع في شرح المقنع، تأليف: إبراهيم بن محمد بن عبد الله بن محمد ابن مفلح، أبو إسحاق، برهان الدين (المتوفى: 884 هـ) خپرونكى اداره: دار الكتب العلمية، بيروت - لبنان، لومري چاپ كال 1418 هـ - 1997 م.

المبسوط للسرخسي تأليف: محمد بن أحمد بن أبي سهل شمس الأئمة السرخسي- (المتوفى: 483 هـ)، خپرونكى اداره: دار المعرفة - بيروت، د خپربندو كال: 1414 هـ - 1993 م.

مجلة الأحكام العدلية، : نور محمد كارخانه تجارت كتب، آرام باغ، كراچي - پاکستان.
مجلة البحوث الإسلامية كنه 31 او كنه 33، د الرئاسة العامة لإدارات البحوث العلمية والإفتاء والدعوة والإرشاد، سعودي عربستان، له خپربدونكي مجله.

مجلة المنار ج 4، كنه 16

مجموع الفتاوى تأليف: شيخ الإسلام أحمد بن تيمية، جمع او ترتيب: عبد الرحمن بن محمد بن قاسم رحمه الله د خپل خوى محمد په همكارى، خپرونكى اداره: مجمع الملك فهد لطباعة المصحف الشريف - المدينة المنورة - السعودية، د طباعت كال 1425 هـ - 2004 م.
المجموع شرح المذهب تأليف: أبو زكريا محيي الدين يحيى بن شرف النووي (المتوفى: 676 هـ)، خپرونكى اداره: الناشر: دار الفكر، چې ورسره د سبكي او مطيعي تكمله هم ده.

المحيط البرهاني في الفقه النعماني

المدخل الفقهي العام ج 1 ص 247، شيخ مصطفى احمد الزرقا، د دار القلم دمشق چاپ، لومري چاپ 1998 م.

مدخل لدراسة الشريعة الاسلامية امام يوسف القرضاوي، د مؤسسة الرسالة چاپ.

مدخل لدراسة القانون وتطبيق الشريعة الاسلامية ص 227، دكتور عبد الناصر توفيق العطار، د مطبعة السعادة چاپ، مصر.

مسيرة الفقه الاسلامي المعاصر وملامحه ٣٦٢، د شويش هزاع علي المحاميد د دكتوراه رساله، د الجامعة الأردنية كلية الدراسات العليا، د دكتور محمد نعيم ياسين تر اشراف لاندي.

معلمة زايد للقواعد الفقهية والأصولية ج ٤ ص ١٩١، خپرونكي اداره: مؤسسه زايد بن سلطان آل نهيان للأعمال الخيرية والانسانية، لومړی چاپ، كال: ١٤٣٤هـ - ٢٠١٣م.

مغني المحتاج إلى معرفة معاني ألفاظ المنهاج (6/267) تأليف: شمس الدين، محمد بن أحمد الخطيب الشربيني الشافعي (المتوفى: 977هـ)، خپروونكي اداره: دار الكتب العلمية، لومړی چاپ كال 1415هـ - 1994م.

مقاصد الشريعة الإسلامية (2/563) د شيخ الطاهر بن عاشور تأليف، د قطر چاپ.

منحة الخالق على البحر الرائق شرح كنز الدقائق ج ١ ص ١٥٦، ابن عابدين، دار الكتب العلمية بيروت، لومړی چاپ، كال ١٤١٨هـ - ١٩٩٧م.

المهذب في فقه الإمام الشافعي ٢٩١/٢ تأليف: أبو اسحاق إبراهيم بن علي بن يوسف الشيرازي (المتوفى: 476هـ)، خپروونكي اداره: دار الكتب العلمية، بيروت، لبنان.

الموافقات (٤١/5-42) تأليف: إبراهيم بن موسى بن محمد اللخمي الغرناطي الشهير بالشاطبي (المتوفى: 790هـ)، تحقيق: أبو عبدة مشهور بن حسن آل سلمان، چاپونكي اداره: دار ابن عفان، لومړی چاپ، كال 1417هـ / 1997م.

مواهب الجليل في شرح مختصر خليل (6/93) المؤلف: شمس الدين أبو عبد الله محمد بن محمد بن عبد الرحمن الطرابلسي-المغربي، المعروف بالحطاب الرعيني المالكي (المتوفى: 954هـ) الناشر: دار الفكر، دريم چاپ 1412هـ - 1992م.

مواهب الجليل في شرح مختصر خليل (6/93) د الحطاب الرعيني تأليف، مخکينی مصدر.

موجبات تغير الفتوى في عصرنا، الشيخ الإمام يوسف القرضاوي، د الاتحاد العالمي لعلماء المسلمين د خپرونو څخه (قضايا الأمة ١) اليكترونيكي خپرونه.

النجم الوهاج في شرح المنهاج (10/155) تأليف: كمال الدين، محمد بن موسى بن عيسى بن علي الدميري أبو البقاء الشافعي (المتوفى: 808هـ)، خپرونكي اداره: دار المنهاج (جدة)، لومړی چاپ، كال: 1425هـ - 2004م.

نظام القضاء في الشريعة الاسلامية ص ٢٤٧، طبع بغداد ١٩٨٤م.

النهر الفائق شرح كنز الدقائق (3/626) تأليف: سراج الدين عمر بن إبراهيم بن نجيم الحنفي (ت ١٠٠٥هـ)، تحقيق: أحمد عزو عناية، نشرونكي اداره: دار الكتب العلمية، لومړی چاپ، كال: ١٤٢٢هـ - ٢٠٠٢م.

الوافي بالوفيات ج 7 ص 170 د صلاح الدين الصفدي (ت ٧٦٤هـ) ليکنه، تحقيق: أحمد الأرنبوط و ترکی مصطفی، ناشر: دار احیاء التراث، بيروت، كال: ١٤٢٠هـ - ٢٠٠٠م.